

﴿وَالكُلُّ أُمَّةٍ جَعَلْنَا مَنْسَكًا لِيُذَكَّرُوا أَسْمَاءَ اللّٰهِ عَلَىٰ مَا رَزَقَهُم مِّن بَهِيمَةٍ
الْأَنْعَامِ فَالَهُمْ ءِالَهُ وَحَدُّ فَلَهُ ءَاسْمَاءُ وَبَشِّرِ الْمُحْسِنِينَ ﴿٣٢﴾﴾ [٣٢:٤١]

بھینسے کی قربانی

ایک علمی و تحقیقی جائزہ

(اضافہ شدہ تیسرا ایڈیشن)

مع تقریبات و تاثرات علماء کرام حفظہم اللہ

اعداد و ترتیب

ابو عبد اللہ عنایت اللہ بن حفیظ اللہ سابل مدنی

(داعی و باحث صوبائی جمعیت اہل حدیث ممبئی)

صوبائی جمعیت اہل حدیث ممبئی

﴿وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ
الْأَنْعَامِ فَإِلَهُكُمْ إِلَهُ وَاحِدٌ فَلَهُ أَسْمَاءُ وَاسْمَاءُ الْمُسْتَجِيبِينَ ﴿٣٢﴾﴾ [سج: ٣٢]-

بھینس کی قربانی

ایک علمی و تحقیقی جائزہ

(اضافہ شدہ تیسرا ایڈیشن)

[مع تاثرات و تقریظات علماء کرام حفظہم اللہ]

اعداد و ترتیب

ابو عبد اللہ عنایت اللہ بن حفیظ اللہ سابل مدنی

(داعی و باحث صوبائی جمعیت اہل حدیث ممبئی)

صوبائی جمعیت اہل حدیث ممبئی

حقوق طبع محفوظ ہیں

نام کتاب	:	بھینس کی قربانی - ایک علمی و تحقیقی جائزہ
تالیف	:	ابو عبد اللہ عنایت اللہ بن حفیظ اللہ سابلی مدنی
سنہ اشاعت	:	ذی القعدہ ۱۴۴۰ھ مطابق جولائی ۲۰۱۹ء
طباعت	:	A1 رگر افکس اسٹوڈیو
تعداد	:	ایک ہزار
ایڈیشن	:	سوم (مع تاثرات و تقریظات علماء کرام حفظہم اللہ)
صفحات	:	۲۸۰
قیمت	:	
ناشر	:	شعبہ نشر و اشاعت، صوبائی جمعیت اہل حدیث، ممبئی

ملنے کے پتے:

- دفتر صوبائی جمعیت اہل حدیث، ممبئی: 14-15، چونا والا کمپاؤنڈ، مقابل کرا بس ڈپو، ایل بی ایس مارگ، کرا (ویسٹ) - ممبئی - 400070 - ٹیلیفون: 022-26520077
- جمعیت اہل حدیث ٹرسٹ، بھینوڈی: 226526 / 225071
- مرکز الدعوة الاسلامیة والبحیریة، بیت السلام کمپلیکس، نزد المدینة انگلش اسکول، مہاڈناک، کھید، ضلع: رتناگری - 415709، فون: 02356-264455
- شعبہ دعوت و تبلیغ، جماعت المسلمین، مہسلہ، ضلع رائے گڑھ، مہاراشٹر۔

فہرست مضامین

- ۳ فہرست مضامین
- ۱۱ پیش لفظ (تیسرا ایڈیشن) از فضیلۃ الشیخ عبدالسلام سلفی (امیر صوبائی جمعیت اہل حدیث ممبئی)
- ۱۳ مقدمہ (تیسرا ایڈیشن)
- ۱۵ پیش لفظ (دوسرا ایڈیشن) از فضیلۃ الشیخ عبدالسلام سلفی (امیر صوبائی جمعیت اہل حدیث ممبئی)
- ۱۷ مقدمہ (دوسرا ایڈیشن)
- ۲۱ تاثرات و تقریظات علماء کرام:
- ۲۱ ① تاثر و تقریظ: فضیلۃ الشیخ ڈاکٹر وصی اللہ عباس مدنی رحمۃ اللہ علیہ (مکہ مکرمہ)
- ۲۲ ② تاثر و تقریظ: فضیلۃ الشیخ ڈاکٹر محمد عزیز شمس رحمۃ اللہ علیہ (مکہ مکرمہ)
- ۲۳ ③ تاثر و تقریظ: فضیلۃ الشیخ حافظ صلاح الدین یوسف رحمۃ اللہ علیہ (لاہور)
- ۲۴ ④ تاثر و تقریظ: فضیلۃ الشیخ مفتی محفوظ الرحمن فیضی رحمۃ اللہ علیہ (منو)
- ۲۵ ⑤ تاثر و تقریظ: فضیلۃ الشیخ ڈاکٹر عبدالقیوم ہستوی مدنی رحمۃ اللہ علیہ (قطر)
- ۲۸ ⑥ تاثر و تقریظ: فضیلۃ الشیخ مقصود الحسن فیضی رحمۃ اللہ علیہ (سعودی عرب)
- ۳۰ ⑦ تاثر و تقریظ: فضیلۃ الشیخ انیس الرحمن اعظمی عمری مدنی رحمۃ اللہ علیہ (تملناڈو)
- ۳۲ ⑧ تاثر و تقریظ: استاذ گرامی قد فضیلۃ الشیخ نور الحسن مدنی رحمۃ اللہ علیہ (بنگلور)
- ۳۵ ⑨ تاثر و تقریظ: فضیلۃ الشیخ عبدالہادی عبدالخالق مدنی رحمۃ اللہ علیہ (سعودی عرب)
- ۳۷ ⑩ تاثر و تقریظ: فضیلۃ الشیخ ظفر الحسن مدنی رحمۃ اللہ علیہ (شارجہ)

- ۴۷ ۱۱) تاثر و تقریر: فضیلۃ الشیخ محمد مقسیم فیضی رحمۃ اللہ علیہ (مبئی)
- ۵۱ ۱۲) تاثر و تقریر: فضیلۃ الشیخ ڈاکٹر الطاف الرحمن مدنی رحمۃ اللہ علیہ (مدینہ طیبہ)
- ۵۳ ۱۳) تاثر و تقریر: فضیلۃ الشیخ ڈاکٹر آر کے نور محمد مدنی رحمۃ اللہ علیہ (چنی)
- ۵۵ ۱۴) تاثر و تقریر: فضیلۃ الشیخ حافظ عبدالعظیم مدنی رحمۃ اللہ علیہ (بنگلور)
- ۵۷ ۱۵) تاثر و تقریر: فضیلۃ الشیخ شمیم احمد خلیل سلفی رحمۃ اللہ علیہ (قطر)
- ۵۹ ۱۶) تاثر و تقریر: فضیلۃ الشیخ ابو عدنان محمد منیر قمر رحمۃ اللہ علیہ (سعودی عرب)
- ۶۱ ۱۷) تاثر و تقریر: فضیلۃ الشیخ شہاب اللہ مدنی رحمۃ اللہ علیہ (شارجہ)
- ۶۳ ۱۸) تاثر و تقریر: فضیلۃ الشیخ حمزہ باقوی رحمۃ اللہ علیہ (کیرلا)

پہلی فصل: ”بھیمۃ الأنعام“ کا معنی و مفہوم

- ۶۷ ”بھیمۃ الأنعام“ کا لغوی مفہوم
- ۶۷ اولاً: ”بھیمۃ“
- ۶۷ ۱۔ ”بھیمۃ“ کا لغوی مفہوم
- ۶۹ ۲۔ ”بھیمۃ“ کی وجہ تسمیہ
- ۷۲ ثانیاً: ”الأنعام“
- ۷۲ ۱۔ ”الأنعام“ کا لغوی مفہوم
- ۷۵ ۲۔ ”الأنعام“ کی وجہ تسمیہ
- ۷۷ ۳۔ ”الأنعام“ بھیمۃ کی وضاحت اور بیان ہے
- ۷۸ ۴۔ ”الأنعام“ کی تفسیر میں علمائے مفسرین کے تین اقوال
- ۸۱ ”بھیمۃ الأنعام“ کا شرعی و اصطلاحی مفہوم

- ۸۵ (ثمانیۃ أزواج) کلاسیق و پس منظر اور اہل علم کی تصریحات
- ۸۵ پہلی بات
- ۹۱ دوسری بات
- ۹۸ تیسری بات
- ۱۰۰ چوتھی بات
- ۱۰۳ دوسری فصل: گائے اور بھینس کی حقیقت و ماہیت
- ۱۰۳ اولاً: گائے
- ۱۰۳ گائے: اردو، ہندی اور فارسی زبان میں
- ۱۰۳ گائے: عربی زبان میں
- ۱۰۶ ”بقر“ کی وجہ تسمیہ
- ۱۰۸ گائے کی جامع تعریف
- ۱۰۹ ثانیاً: بھینس
- ۱۰۹ بھینس اردو، ہندی اور فارسی زبان میں
- ۱۱۰ بھینس عربی زبان میں
- ۱۱۱ ”جاموس“ کی وجہ تسمیہ
- ۱۱۱ ۱۔ تعریب
- ۱۱۴ ۲۔ اشتقاق
- ۱۱۷ ”جاموس“ (بھینس) کی جامع تعریف
- ۱۱۹ خلاصہ کلام

- ۱۲۱ تیسری فصل: بھینس کی حلت اور قربانی کا حکم
- ۱۲۱ اہل علم کے تین اقوال ہیں:
- ۱۲۱ ۱۔ عدم جواز: بھینس کی قربانی جائز نہیں
- ۱۲۱ ۲۔ احتیاط: احتیاط یہ ہے کہ بھینس کی قربانی نہ کی جائے
- ۱۲۲ ۳۔ جواز: بھینس کی قربانی جائز ہے
- ۱۲۳ راجح: بھینس کی قربانی جائز ہے
- ۱۲۷ بہیمۃ الانعام: اونٹ، گائے اور بکری کی انواع اور نسلیں
- ۱۲۷ اولاً: اونٹ کی قسمیں
- ۱۳۱ ثانیاً: گائے کی قسمیں
- ۱۳۳ ثالثاً: بکری کی قسمیں
- ۱۳۵ اونٹ، گائے اور بکری کی تمام انواع میں زکاۃ کا وجوب اور قربانی کا جواز
- ۱۳۵ اولاً: زکاۃ
- ۱۳۶ ثانیاً: قربانی
- ۱۳۸ چوتھی فصل: علمائے لغت عرب کی شہادت
- ۱۳۸ اولاً: "الجاموس" (بھینس)
- ۱۴۱ ثانیاً: "البقر" (گائے)
- ۱۴۳ پانچویں فصل: علماء تفسیر، حدیث اور فقہ کی شہادت
- ۱۵۱ چھٹی فصل: بھینس کی قربانی کے جواز پر اہل علم کے اقوال
- ۱۵۷ ساتویں فصل: بھینس کی زکاۃ

- ۱۶۲ آٹھویں فصل: بھینس اور گائے کے حکم کی یکسانیت پر اجماع
- ۱۶۵ نویں فصل: اسلامی تاریخ میں بھینس کا ذکر
- ۱۷۴ دسویں فصل: بھینس کی قربانی کے جواز سے متعلق علماء کے فتاویٰ
- ۱۷۴ اولاً: علماء عرب کے فتاویٰ
- ۱۷۴ ① امام احمد و اسحاق بن راہویہ رحمہما اللہ کا فتویٰ
- ۱۷۵ ② امام ابو زکریا نووی رحمہ اللہ کا فتویٰ
- ۱۷۵ ③ علامہ محمد بن صالح عثیمین رحمہ اللہ کا فتویٰ
- ۱۷۶ ④ شیخ عبدالعزیز محمد المسلمان رحمہ اللہ کا فتویٰ
- ۱۷۷ ⑤ محدث العصر علامہ عبدالرحمن العباد حفظہ اللہ کا فتویٰ
- ۱۷۸ ⑥ فضیلۃ الشیخ مصطفیٰ العدوی حفظہ اللہ کا فتویٰ
- ۱۷۹ ⑦ مدرس مسجد نبوی علامہ محمد مختار الشافعی حفظہ اللہ کا فتویٰ
- ۱۸۰ ⑧ شیخ حامد بن عبداللہ العلی حفظہ اللہ کا فتویٰ
- ۱۸۱ ⑨ فضیلۃ الشیخ الدكتور احمد الحجی الکردی حفظہ اللہ کا فتویٰ
- ۱۸۲ ⑩ فقہ انسانیٹکلو پیڈیا کویت کا فتویٰ
- ۱۸۲ ⑪ شیخ محمد بن صالح المنجد حفظہ اللہ کا فتویٰ
- ۱۸۳ ⑫ شیخ علی بن نایف الشحوذ حفظہ اللہ کا فتویٰ
- ۱۸۵ ثانیاً: علماء اہل حدیث برصغیر کے فتاویٰ
- ۱۸۵ ① رئیس المناظرین علامہ ثناء اللہ امرتسری رحمہ اللہ کا فتویٰ
- ۱۸۶ ② شیخ اکل میاں سید ندیر حسین محدث دہلوی رحمہ اللہ کا فتویٰ

- ۱۸۷ (۳) شیخ الحدیث عبید اللہ رحمانی مبارکپوری رحمہ اللہ کے فتاویٰ
- ۱۹۳ (۴) محقق العصر مولانا عبدالقادر حساری ساہیوال رحمہ اللہ کا فتویٰ
- ۲۰۴ (۵) حافظ عبداللہ روپڑی اور علامہ عبید اللہ مبارکپوری رحمہما اللہ پر اظہار تعجب
- ۲۰۵ (۶) محدث دوران حافظ گوندلوی رحمہ اللہ کا فتویٰ
- ۲۰۶ (۷) فضیلۃ الشیخ مفتی عبید الرحمن فیضی اعظمی رحمہ اللہ کا فتویٰ
- ۲۰۸ (۸) محدث کبیر علامہ عبدالکلیل سامرودی رحمہ اللہ کا فتویٰ
- ۲۱۰ (۹) فتاویٰ ستاریہ کا فتویٰ
- ۲۱۱ (۱۰) علامہ نواب محمد صدیق حسن خان رحمہ اللہ کا فتویٰ
- ۲۱۱ (۱۱) فضیلۃ الشیخ محمد رفیق اثری کا فتویٰ
- ۲۱۲ (۱۲) فضیلۃ الشیخ امین اللہ پشاوروی کا فتویٰ
- ۲۱۴ (۱۳) مفتی اعظم پاکستان علامہ محمد عبید اللہ عقیف رحمہ اللہ کا فتویٰ
- ۲۱۵ (۱۴) نامور محقق و مفسر علامہ حافظ صلاح الدین یوسف حفظہ اللہ کا فتویٰ
- ۲۱۷ (۱۵) معروف محقق حافظ زبیر علی زئی رحمہ اللہ کا فتویٰ
- ۲۱۸ (۱۶) حافظ ابوبکیلی نور پوری کا فتویٰ
- ۲۱۹ (۱۷) حافظ نعیم الحق عبداللہ ملتانوی کا فتویٰ
- ۲۱۹ (۱۸) مولانا ابو عمر عبدالعزیز نورستانی کا فتویٰ
- ۲۲۰ (۱۹) غریب اللمحیث: مفتی عبدالقبار اور نائب مفتی محمد ادریس سلفی کا فتویٰ
- ۲۲۰ (۲۰) حافظ احمد اللہ فیصل آبادی کا فتویٰ
- ۲۲۲ (۲۱) گیارہویں فصل: بھینس کی قربانی سے متعلق بعض اشکالات اور شبہات کا ازالہ

- ۲۲۲ اولاً: علمی اشکالات
- ۲۲۲ پہلا اشکال: (عدم وجود نص)
- ۲۲۲ ازالہ
- ۲۲۴ دوسرا اشکال: (لغت عرب سے استدلال)
- ۲۲۴ ازالہ
- ۲۳۰ تیسرا اشکال: (گائے اور بھینس میں مغایرت، قسم نہ ٹوٹنے کا مسئلہ)
- ۲۳۱ ازالہ
- ۲۳۷ چوتھا اشکال: (اجماع سے استدلال)
- ۲۳۷ ازالہ
- ۲۴۱ پانچواں اشکال: (بھینس کی عجمیت اور لغت عرب کا تعارض)
- ۲۴۱ ازالہ
- ۲۴۶ چھٹا اشکال: (لغت و شرع کے مابین تعارض)
- ۲۴۷ ازالہ
- ۲۴۷ ساتواں اشکال: (بقر کا اطلاق و تفسیر)
- ۲۴۷ ازالہ
- ۲۵۰ آٹھواں اشکال: (نبی ﷺ اور صحابہ سے بھینس کی قربانی کا عدم ثبوت)
- ۲۵۰ ازالہ
- ۲۵۱ نواں اشکال: (بھینس کی قربانی عبادات میں اضافہ ہے)
- ۲۵۲ ازالہ

- ۲۵۴ دواں اشکال: (بعض اہل علم کے احتیاطی فتاویٰ)
- ۲۵۴ **ازالہ**
- ۲۵۶ **حانیاً: عوامی شبہات**
- ۲۵۶ پہلا شبہہ: (قربانی کے جانور آنحضرت زواج میں دس نہیں!)
- ۲۵۶ **ازالہ**
- ۲۵۶ دوسرا شبہہ: (جنفی کا مسئلہ)
- ۲۵۷ **ازالہ**
- ۲۵۹ تیسرا شبہہ: (بھینس کی قربانی اور مقلدین کی موافقت)
- ۲۵۹ **ازالہ**
- ۲۶۰ چوتھا شبہہ: (بھینس اور گائے کی شکل و صورت اور مزاج میں فرق)
- ۲۶۰ **ازالہ**
- ۲۶۳ پانچواں شبہہ: (بھینس کا گائے پر قیاس)
- ۲۶۳ **ازالہ**
- ۲۶۶ بارہویں فصل: عدم جواز کے بعض استدلالات کا سرسری جائزہ
- ۲۶۶ ① استدلال اور اس کا جائزہ
- ۲۷۰ ② استدلال اور اس کا جائزہ
- ۲۷۸ ③ استدلال اور اس کا جائزہ



پیش لفظ

(تیسرا ایڈیشن)

الحمد لله رب العالمين، والصلاة والسلام على رسوله النبي الكريم،
وعلى آله وصحبه أجمعين، ومن تبعهم بإحسان إلى يوم الدين، وبعد:

بھینس کی قربانی (ایک علمی و تحقیقی جائزہ) نامی اس کتاب کا یہ تیسرا ایڈیشن اللہ کی توفیق و نصرت سے منظر عام پر آ رہا ہے۔ پہلا ایڈیشن جب آیا تو کتاب اور نفس مسئلہ پر کافی چرچہ اور تبصرہ سننے اور دیکھنے کو ملا، بعدہ مولف کتاب اور ذمہ داران نے یہ طے کیا کہ چونکہ یہ خالص دینی مسئلہ ہے، موجودہ حالات میں بھینس کی قربانی کا مسئلہ اگر اس کی قربانی بقر کی طرح ہی ہے تو اسے مضبوط، اصولی و علمی بنیادوں پر تفصیل سے کچھ جذباتیت اور جزوی اختلاف کو نظر انداز کر کے پیش کرنا ضروری ہے، تاکہ اس مسئلہ میں ملت اسلامیہ ہند یہ صحیح اور حق کی رہنمائی کا فریضہ انجام پا جائے۔ اسی نقطہ نظر سے اللہ کی مدد ہوئی اور مختصر عرصہ میں دوسرا ایڈیشن آج سے تقریباً تین سال قبل شائع ہو گیا۔ اس ایڈیشن کو ایک بڑی تعداد نے پڑھا، اس سے کافی لوگوں کو علمی فائدہ اور نشی ہوئی اور اس معنی میں حیرت بھی کہ اس موضوع پر ان کے سامنے یہ معلومات اب تک نہیں آئی تھیں۔ یہ سلسلہ جماعت کے کبار علماء تک پہنچا، انہیں یہ کتاب فراہم کی گئی بڑی تعداد میں بزرگوں نے اسے طلب بھی کیا، انہوں نے اس کے مشمولات کو بغور پڑھا اور دیکھا اس کے بعد اپنے گرانقدر تاثرات و تقریظات سے نوازا، جنہیں آپ آئندہ صفحات میں ملاحظہ فرمائیں گے، اللہ تعالیٰ ہمارے تمام علماء حق کی حفاظت فرمائے، آمین۔ ان میں ایک معتمد بہ تعداد نے اپنے قیمتی تاثرات میں صریح لفظوں میں اس کتاب کو بھینس کی قربانی کے موضوع پر جامع و مانع، لکھی بخش اور لاثانی قرار دیا اور ڈھیر ساری دعائیں دیں، اور وقت کے تقاضے کے مطابق اس نازک مسئلہ پر ایک علمی تحقیقی اور تفصیلی دستاویز پیش کرنے پر مولف کتاب فاضل

جماعت شیخ عنایت اللہ مدنی اور صوبائی جمعیت اہل حدیث ممبئی کی بڑی سرانہائی۔ اور اتنا ہی نہیں بلکہ انہی ہمارے سب سے بڑے علماء میں بعض لوگوں نے دیگر اہم زبانوں میں اس کے ترجمہ کی ضرورت اور طلب کا اظہار بھی فرمایا۔ فجزاہم اللہ خیر أرفعہم الاسلام والمسلمین۔

کتاب کے پچھلے دونوں ایڈیشن صرف ایک ایک ہزار کی تعداد میں طبع کرائے گئے تھے جبکہ عموماً صوبائی جمعیت کی مطبوعات الحمد للہ دو دو ہزار بلکہ اس سے بھی بڑی تعداد میں چھپتی ہیں، اندازہ یہ تھا کہ اس کتاب کی طلب اور پڑھنے والوں کی تعداد کم ہوگی لیکن دوسرا اضافہ شدہ ایڈیشن کچھ زیادہ ہی پڑھا گیا، ملک کے مختلف حلقوں سے اس کی طلب برابر قائم رہی، یہاں تک کہ مختصر عرصہ میں دوسرا ایڈیشن بھی تقریباً ختم ہو گیا۔

آج ہمارے ہاتھوں میں موقر اور معروف علماء جماعت کے اہم و مفید تاثرات و تقریظات ہیں، کتاب کے لئے تقاضہ اور طلب بھی ہے، بنا بریں مرتب کتاب اور دیگر ذمہ داران جمعیت نے یہ طے کیا کہ کتاب کے سلسلہ میں کچھ قیمتی آراء کی روشنی میں اس کی ترمیم کر کے اس کا مستوی اور بلند کیا جائے تاکہ نیا ایڈیشن مزید مفید اضافہ کے ساتھ آئے اور سارے آمدہ تاثرات و تقریظات شامل کتاب کر دیئے جائیں جو انتہائی گراں قدر ہیں، تاکہ سلت سے غفلت تک علماء تفسیر، حدیث و فقہ اور لغت کی شہادت کے ساتھ کہ جاموس نوع من البقر ہے، اس میں زکاۃ کا وجوب اسی بنیاد پر بالا جماع ٹھہرایا گیا ہے، اس میں موجودہ دور کے علماء جماعت کا موقف بھی شائع ہو جائے۔

اللہ تعالیٰ ہمیں دولت اخلاص دے، اپنی ذمہ داریاں سمجھنے اور ادا کرنے کی توفیق دے، اس کار دعوت کے تمام معاونین و رفقاء کو ہر طرح کی برکتوں سے نوازے اور ہماری ناتواں کوششوں کو قبول فرمائے، آمین۔ ولی اللہ علی نبینا محمد وبارک وسلم۔

عبد السلام سلفی

۱۷ جولائی ۲۰۱۹ء مطابق ۱۳ ذی قعدہ ۱۴۴۰ھ

مقدمہ

(تیسرا ایڈیشن)

آج سے کم و بیش چار پانچ سال پیشتر ملک کی دیگر ریاستوں کی طرح مہاراشٹر میں بھی گائے اور اس کی نسل کے ذبیحہ پابندی عائد کی گئی تھی تو عوام الناس کا ایک بڑا طبقہ کاروبار اور روزی رسانی کی مشکلات کے علاوہ خصوصیت کے ساتھ مسلمانوں کا ایک معتد بہ طبقہ قربانی اور ذبیحوں کے سلسلہ میں سخت الجھن و بے چینی کا شکار ہو گیا تھا، اور جا بجا عید قربان کی آمد سے پیشتر بھینس کی قربانی کے جواز و عدم جواز سے متعلق کافی سوالات و استفسارات ہونے لگے تھے کہ شریعت میں بھینس کی قربانی کا کیا حکم ہے؟ اس موقع پر صوبائی جمعیت اہل حدیث ممبئی نے اپنا دینی و دعوتی فریضہ اور جماعتی و ملی ذمہ داری سمجھتے ہوئے اس سلسلہ میں ”بھینس کی قربانی - ایک علمی و تحقیقی جائزہ“ نامی رسالہ شائع کیا تھا، جس کے مختصر و مفصل دو ایڈیشن منظر عام پر آئے، اور الحمد للہ عوامی و علمی حلقوں میں مسئلہ کی بابت گردش کرنے والے زیادہ تر اشکالات و شبہات رفع ہوئے اور مسلمانوں کے اکثر و بیشتر عوام و خواص نے اس سلسلہ میں سلف تا خلف امت کے علماء لغت، تفسیر، حدیث، فقہ اور اجتہاد و فتویٰ کی مستند تصدیحات کی روشنی میں اس کی قربانی کے جواز سے اطمینان کیا اور حسب استطاعت اس کی قربانی بھی کی۔ تاہم بعض عام و خاص احباب کو شیخ الحدیث علامہ عبید اللہ رحمانی رحمہ اللہ کے مرعۃ المفاتیح میں احتیاط کے موقف سے اس کے جواز کی بابت قدرے تاامل رہا، اسی طرح بعض احباب کے یہاں ”نوع من جنس البقر“ میں نوع و جنس کی بابت کچھ عدم اطمینان رہا، نیز بعض حضرات نے اس کی قربانی پر امت کے عدم تعامل سے الجھن محسوس کیا وغیرہ۔

الحمد للہ کتاب کے اس تیسرے ایڈیشن میں احتیاط کے موقف اور اس کے باعث عدم جواز کے فتاویٰ سے ہونے والی الجھن کے ازالہ کے لئے شیخ الحدیث رحمہ اللہ کے ”الفتاویٰ الرحمانیہ“ سے بصراحت مطلق جواز بلکہ جواز کی تائید و تائید پر مشتمل ایک سے زائد فتاویٰ نقل کر دیئے گئے ہیں، جس سے ان شاء اللہ یہ اشکال رفع ہو جائے گا۔ علاوہ ازیں جنس و نوع کا اشکال اور اسی طرح بھینس کی قربانی کے عدم تعامل کی بات بائیں طور رفع میں کہ رسالہ میں اول تا آخر قدیم و جدید علماء و اعیان امت نے جاموس کو جنس بقر کی صفت و نوع کہا ہے، جس سے جنس و نوع کا معنی و مدلول ادنیٰ الجھن کا باعث نہیں رہ

جاتا، اسی طرح سلف تاخلف ہر دور میں علماء امت کا بھینس کی زکاۃ و قربانی اور اس کے احکام و مسائل کی امت کو رہنمائی کرنا کیا امت کے تعامل کو سمجھنے کے لئے کافی نہیں! بلاشبہ یہ تعامل امت کی واضح دلیل ہے، بایں طور کہ کسی دور میں اس کی زکاۃ و قربانی کا مسئلہ علماء کی کتابوں سے اوجھل اور امت کے عمل سے خالی نہیں رہا، فجزاہم اللہ خیراً۔

کتاب کے اس ایڈیشن کی خوبی یہ ہے کہ اس میں سلف امت کی تصریحات کے علاوہ جماعت اہل حدیث کے کہنہ مشق کبار علماء معاصرین، شرعی علوم و فنون کے ماہرین، دلائل و نصوص پر گہری نظر رکھنے والے اور امت کو اپنی علمی و دعوتی خدمات سے بہرہ ور کرنے والے مد و انجم کے چند نہایت گرانقدر تاثرات و تقریظات شامل اشاعت میں اور ان کی قیمتی آراء اور مشوروں کی روشنی میں کتاب کی مزید تصحیح کی گئی ہے، جس سے ان شاء اللہ مسئلہ کی بابت مزید شرح صدر ہوگا اور متعلقہ تشویشات اور الجھنیں کافور ہو جائیں گی۔ فَلَئِمَّا لَمْ يَجْزِ اللَّهُ الْعُلَمَاءَ نَاخِرًا لِّلْحِرَاءِ۔

کتاب کے اس تیسرے ایڈیشن کی اشاعت پر میں اللہ ذوالکریم کی توفیق و نصرت پر اس کی حمد و ثناء کے بعد صوبائی جمعیت کے امیر محترم فضیلۃ الشیخ عبدالسلام سلفی حفظہ اللہ کالان کی حوصلہ افزائیوں پر تہ دل سے ممنون ہوں، بلاشبہ اللہ کی توفیق و عنایات کے بعد امیر محترم حفظہ اللہ کی خصوصی دلچسپی اور جماعت کے عوام و خواص سے الجھنوں کے ازالہ کی بابت فکر مندی کے نتیجے میں کتاب کا تیسرا ایڈیشن شائع ہو رہا ہے۔ بارگاہ الہی میں دعا گو ہوں کہ اللہ تعالیٰ امیر محترم کی ان مخلصانہ کوششوں کو شرف قبولیت بخشے اور اس پر انہیں دنیا و آخرت میں عظیم صلہ عطا فرمائے، آمین۔

اسی طرح اپنے اہل خانہ بالخصوص والدین بزرگوار کا شکر گزار ہوں جن کی انتھک تعلیمی و تربیتی کوششوں اور مخلصانہ دعاؤں کے نتیجے میں اس توفیق ارزانی سے ہمکنار ہو سکا، فجزاہم اللہ خیراً۔

اخیر میں اللہ سے دعا گو ہوں کہ اس کتاب کو ہر خاص و عام کے لئے مفید بنائے، اور صوبائی جمعیت اہل حدیث ممبئی کے امیر محترم شیخ عبدالسلام سلفی و نائب امیر محترم شیخ محمد مقیم فیضی حفظہما اللہ و دیگر ذمہ داران اور جملہ معاونین کی مخلصانہ کوششوں کو شرف قبولیت بخشے، آمین۔ وصلى الله على نبينا محمد وعلى آله وصحبه وسلم۔

ممبئی: ۱۵/ جولائی ۲۰۱۹ء

ابو عبد اللہ عنایت اللہ بن حفیظ اللہ مدنی
(داعی و باحث صوبائی جمعیت الحمد یش ممبئی)
(inayatu@ahmadani@yahoo.com)

پیش لفظ

(دوسرا ایڈیشن)

الحمد لله رب العالمين، والصلاة والسلام على رسوله النبي الكريم، وعلى آله وصحبه أجمعين، ومن تبعهم بإحسان إلى يوم الدين، وبعد:

حالات و ظروف کے پیش نظر ان مسائل کو چھیدنا ناگزیر ہو جاتا ہے جن کی طرف عام حالات میں توجہ کیا اس کے ذکر کی ضرورت بھی نہیں ہوتی ہے، اسی قبیل سے بھینس کی قربانی کا ایک مسئلہ ہے۔ تقریباً ڈیڑھ سال قبل مہاراشٹر میں گائے اور اس کی نسل بیل پھڑے کے ذبیحہ پر پابندی لگادی گئی بیت یعنی بھینس بھینسے کو اس پابندی میں شامل نہیں کیا گیا۔ مسلمان عید الانحیٰ کے موقع پر مہاراشٹر کے شہر و دیہات میں بیل کی قربانی جذبہ و شوق فراوان کے ساتھ بکثرت کرتے تھے، بلکہ دیکھا یہ گیا کہ سال بہ سال اس میں تیزی کے ساتھ اضافہ بھی ہوتا جا رہا تھا۔ پابندی کے بعد مسلمان کیا ایک بڑا طبقہ غیر مسلموں کا بھی متاثر اور رنجیدہ ہوا، ملک میں مذہبی، سماجی اور کھانے پینے کی آزادی پر اسے غلط وار اور سیاسی طاقت کا غلط استعمال ٹھہرایا گیا اور مذہب کے نام سے ایک مخصوص طبقے کو خوش کرنے کی چال قرار دیا گیا، بہر حال حکومت نے فیصلہ کر دیا، عدالتی و سماجی سطح پر پابندی کے خلاف جنگ جاری ہو گئی۔ چند ماہ گذرے کہ قربانی کا موقع آ گیا، ہر چہار جانب سے سوالات آنے لگے کہ کیا بھینس کی قربانی کی جاسکتی ہے؟ یہ مسئلہ مہاراشٹر کے لئے تو ضرور نیا تھا اور نہ ملک کے کئی صوبوں میں پہلے سے گائے بیل کے ذبیحہ و قربانی پر پابندی تھی، ان صوبوں میں بھینس کی قربانی کرنے نہ کرنے کا دونوں معمول چل رہا ہے، اس پر جواز و عدم جواز کے فتاویٰ بھی حسب ضرورت حالات کے پس منظر میں طلب پر آتے رہتے ہیں۔ یہی مسئلہ ریاست مہاراشٹر میں بھی ہوا۔ اس لئے عظمیٰ بنیادوں پر ذمے دارانہ و بنجیدہ رہنمائی اور بھینس کی قربانی کے جواز یا عدم جواز پر جماعت و ملت کے سامنے وضاحت ضروری محسوس کی گئی۔

اللہ بہتر جانتا ہے یہی ماحول اور طلب محرک ہوا کہ فاضل مکرم شیخ عنایت اللہ مدنی حفظہ اللہ نے ایک

تحقیقی علمی مختصر کتابچہ بعجلت تمام تیار کیا اور صوبائی جمعیت اہل حدیث ممبئی کے شعبہ نشر و اشاعت سے شائع کر دیا گیا۔ چونکہ کتابچہ بعجلت بہت مختصر تیار ہوا تھا، خواص کے ساتھ عوام کے لئے مزید وضاحت اور تفصیل کا احساس باقی تھا، اس لئے اسے دوبارہ قدرے تفصیل کے ساتھ شائع کیا جا رہا ہے۔

کتاب کے مشمولات کے تعلق سے مجھے صرف ایک بات کہنی ہے جو میں نے اس میں پایا ہے کہ کتاب بحمد اللہ علمی، تحقیقی، مدلل، سنجیدہ اور عالمانہ انداز و معیار کی ہے، اس لئے اس کی قدر دانی ضروری ہے۔ بہت سارے مسائل میں اہل علم کا اختلاف موجود ہے، بھینس کی قربانی کے مسئلہ میں بھی اختلاف پایا جاتا ہے، اور آداب و اصول کے ساتھ علمی اختلاف کی ہر ایک کے یہاں گنجائش ہونی چاہئے، اس تحریر میں عدم جواز کے قائلین کا بھرپور احترام ملحوظ رکھا گیا ہے۔

صوبائی جمعیت اہل حدیث ممبئی میں الحمد للہ معتبر علماء کی ایک ٹیم ہے جس میں گرامی قدر شیخ محمد مقیم فیضی حفظہ اللہ ایک گرامی قدر علمی شخصیت ہیں، نصوص اور مسائل پر گہری نظر رکھتے ہیں، انہوں نے بھی جواز کے پہلو کو ہی راجح کہا ہے، بلکہ عدم جواز کے نقطہ نظر کو ظاہر پرستی سے تعبیر کیا ہے، لیکن کسی پر ملامت صحیح نہیں۔

اللہ تعالیٰ سے دعا ہے کہ صوبائی جمعیت اہل حدیث ممبئی، اس کے اراکین، اس کی ٹیم اور متعلقین کو اپنی ذمہ داریاں ادا کرنے کی خصوصی توفیق دے، کیونکہ کوئی کار خیر اللہ کی توفیق کے بغیر انجام نہیں پاتا۔ فضیلۃ الشیخ عنایت اللہ مدنی حفظہ اللہ پوری جماعت کی طرف سے اپنی علمی و دعوتی رواں دواں کوششوں کے لئے مبارکباد کے مستحق ہیں، رب العالمین مزید برکت عطا فرمائے، ساتھ ہی ساتھ اللہ تعالیٰ ہم سب کی کوششوں میں اغلاص عطا فرمائے اور ہمارا حامی و ناصر ہو۔

وصلی اللہ علی نبینا محمد وبارک وسلم۔

۲۸ / اگست ۲۰۱۶ء - ۲۳ / ذی قعدہ ۱۴۳۷ھ

عبد السلام سلفی

ممبئی

(صوبائی جمعیت اہل حدیث ممبئی)

مقدمہ

(دوسرا ایڈیشن)

سال گذشتہ جب ریاست مہاراشٹرا میں بیل اور اس کی نسل کے ذبیحہ پر پابندی عائد کر دی گئی تو ریاست میں بالعموم اور شہر ممبئی میں بالخصوص عید قربان کی آمد سے قبل یہ سوال بڑی شدت سے گردش کرنے لگا اور عوام و خواص میں چہ میگوئیاں ہونے لگیں کہ بھینس کی قربانی کا شرعاً کیا حکم ہے؟ آیا وہ نص قرآنی میں وارد ”بھیمۃ الانعام“ کے دائرہ میں آتا ہے یا نہیں؟ اس طرح جماعتی حلقوں میں ہر طرف اس مسئلہ کی بابت الجھن اور بے پنی کا ماحول بن گیا۔ بالآخر زبانی طور پر سمجھانے کے ساتھ حالات کے پیش نظر صوبائی جمعیت اہل حدیث ممبئی نے اپنا دعوتی، اصلاحی اور منہجی فریضہ سمجھتے ہوئے اس سلسلہ میں دلائل اور حوالوں کی روشنی میں مختصر رسالہ شائع کرنے کا فیصلہ کیا، تاکہ عوام و خواص کو دلائل اور تعلیمات کی روشنی میں یکساں طور پر مسئلہ کی نوعیت اور حقیقت سمجھنے میں آسانی ہو اور بے اطمینانی اور ژولیدگی ختم ہو سکے۔ بہر کیف صوبائی جمعیت کے ایماء پر مسئلہ کی بابت ہنگامی طور پر ایک مختصر علمی جائزہ شائع کر دیا گیا، جس کا خلاصہ یہ تھا کہ سلف امت کی تصریحات کی روشنی میں متفقہ طور پر بھینس بھیمۃ الانعام میں سے گائے بیل کی ایک غیر عربی نوع اور نسل ہے، لہذا بھینس کی قربانی کے جواز کی گنجائش ہے؛ جس سے بڑی حد تک عوام و خواص نے اطمینان کا اظہار کیا، *اللہ والحمد والمنہ*۔

جبکہ دوسری طرف بعض احباب جماعت عوام اور اہل علم نے مسئلہ کے سلسلہ میں ایجاب و اشباب اور جواز سے عدم اطمینان کا اظہار کرتے ہوئے دین کے لئے نصح و خیر خواہی اور تنجیدگی کے بجائے قدرے جذباتی لب و لہجہ میں طرح طرح کی باتیں کرنا شروع کر دیا؛ بالخصوص سوشل سائنسوں پر، مثلاً کسی نے کہا: یہ صوبائی جمعیت ممبئی کی سیاست ہے اس کے سوا کچھ نہیں۔ کسی نے کہا: بھینس کو گائے

کی جنس سے ماننا ایک بے دلیل بات ہے۔ کسی نے کہا: یہ بیچ اہل حدیث و اصول محدثین کے خلاف ہے۔ کسی نے کہا: یہ تلمیس اور نصوص پر علم ہے۔ کسی نے کہا: ایسے علماء اہل حدیث دنیا میں عوام کو اور آخرت میں اللہ کو کیا جواب دیں گے؟ کسی نے کہا: اف! علماء اہل حدیث بھی سیاسی بازیگری کرنے لگے! کسی نے کہا: ہوئے کس درجہ فقہان حرم بے توفیق! کسی نے کہا: بھینس کی قربانی کے جواز کا دعویٰ بھی محل نظر ہے۔ کسی نے کہا: عوام میں یہ غلط موقف مشہور ہونے سے قربانیوں کا تہہ پاچہ ہو جائے گا! کسی نے لغت عرب اور اسی طرح اجماع سے استدلال کی اصولی حیثیت پر کلام کیا، اور کسی نے کہا: جمعیت ممبئی والوں نے ایک نیا مسئلہ نکالا ہے اور ایک نیا فتنہ کھڑا کر دیا ہے، وغیرہ وغیرہ۔

میں اپنے حلقہ اہل علم اور احباب جماعت سے مودبانہ عرض کرنا چاہتا ہوں کہ یہ کوئی سیاست اور سیاسی بازیگری ہے، نہ کوئی نیا مسئلہ یا نعوذ باللہ فتنہ! بلکہ خالص دینی و شرعی مسئلہ ہے اور حالات کے پیش نظر عوام کی رہنمائی اور الجھنوں کے ازالہ کے مقصد ہی سے اسے پیش کیا گیا: اور اہل علم خوب جانتے ہیں کہ بھینس کے بحیمۃ الانعام کی جنس بقر میں سے ہونے، اور اسی طرح اس میں زکاۃ و قربانی کا مسئلہ نیا نہیں، بہت قدیم ہے، سلف امت کے ہر دور میں علماء، فقہاء، محدثین اور مفتیان کے ہاں زیر بحث رہا، اسی طرح علماء عرب اور علماء اہل حدیث برصغیر کی کتابوں اور تحریروں میں بھی یہ مسئلہ موضوع گفتگو رہا ہے، اور علماء اپنے فتاویٰ کے ذریعہ عوام و خواص کی رہنمائی کرتے رہے ہیں، فجزاہم اللہ خیراً۔

مذکورہ رد و عمل کے علاوہ بہت سے احباب جماعت عوام و خواص کے یہاں بھینس کی قربانی کے سلسلہ میں مختلف اشکالات اور شکوک و شبہات بھی سننے میں آئے، مثلاً بھینس کی قربانی کا غیر منصوص ہونا، نبی کریم ﷺ اور صحابہ سے اس کی قربانی کا عدم ثبوت، شرعی مسئلہ میں لغت عرب سے استدلال، اجماع سے استدلال، شکل و صورت اور مزاج و طبیعت وغیرہ کا فرق، گائے بیل کی جفستی سے بھینس کا تولد نہ ہونا، وغیرہ۔

اس صورت حال اور منظر نامہ سے یہ مترشح ہوا کہ مذکورہ رسالہ کا اختصار بعض احباب کے حق میں محل ثابت ہوا، ساتھ ہی اس بات کا متقاضی ہوا کہ زیر بحث مسئلہ کی بابت کچھ مزید ضروری تفصیلات، علماء امت کی تصریحات پیش کر دی جائیں، بالخصوص عوام و خواص کے یہاں جو بعض اشکالات اور شکوک و شبہات پائے جاتے ہیں مستند دلائل اور تعلیلات سے ان کا ازالہ کیا جائے، اسی طرح علماء محققین بالخصوص اہل حدیث کے معتبر فتاویٰ نقل کئے جائیں، تاکہ مسئلہ کی حقیقت تک رسائی اور علماء اہل حدیث کے صحیح موقف سے آگاہی ہو سکے۔

انہی مقاصد کے پیش نظر رسالہ کا یہ اضافہ شدہ دوسرا ایڈیشن پیش خدمت ہے، امید کہ اس میں ذکر کردہ تفصیلات سے موضوع کو سمجھنے میں خاص مدد ملے گی اور شبہات و اشکالات کا ازالہ ہوگا، ان شاء اللہ۔

اس کتاب کی تیاری میں مجھ طالب علم کا کام یہ رہا ہے کہ میں نے مسئلہ اور اس کے مختلف جوانب کی بابت سلف امت کے مختلف علوم و فنون کے علماء محققین کے اقوال اور ان کی تحریروں کو یکجا کر دیا ہے، لہذا میری حیثیت ایک جامع کی ہے، جیسا کہ امام علامہ ابن منظور افریقی رحمہ اللہ (۱۱۷۷ھ) نے اپنی مایہ ناز تالیف ”لسان العرب“ کے بارے میں مقدمہ میں فرمایا تھا:

”وَأَيْسَرَ لِي فِي هَذَا الْكِتَابِ فَضِيلَةَ أُمَّتِي، وَلَا وَسِيلَةَ أُمَّسِكَ بِسَبَبِهَا، سَوَىٰ
أَنِّي جَمَعْتُ فِيهِ مَا تَفَرَّقَ فِي تِلْكَ الْكُتُبِ مِنَ الْعُلُومِ“ - [لسان العرب، 1/8]۔

اس کتاب میں میری کوئی فضیلت نہیں جس سے مجھے کوئی نسبت ہو، نہ کوئی وسیلہ جسے میں پہنچاؤں، اپناؤں، سوائے اس کے کہ میں نے اس میں سلف کی کتابوں میں بکھری ہوئی معلومات کو یکجا کر دیا ہے۔

اسی طرح معاصر محقق، فقیر، محدث اور لغوی علامہ محمد بن علی الائوبی الولوی حفظہ اللہ فرماتے ہیں:

”إِنِّي لَسْتُ فِي الْحَقِيقَةِ مُؤَلِّفًا ذَا تَحْرِيرٍ، وَمُصَنِّفًا ذَا تَجْبِيرٍ، وَإِنَّمَا لِي مَجْرَدُ الْجَمْعِ

لأقوال المحققين، والتعويل على ما أراه منها موافقا لظاهر النص المبين، فأنا جامع
لنلك الأقوال“ - [ذخیرۃ العقبی فی شرح البھتہ، 1/6]۔

میں حقیقت میں کوئی کہنہ مشق مولف یا باکمال مصنف نہیں بلکہ میرا کام محض محققین کے اقوال کو جمع
کرنا اور جس قول کو واضح نص کے ظاہر کے موافق سمجھوں اس پر اعتماد کرنا ہے لہذا میں انہی اقوال
کو اکٹھا کر دوں گا۔ فَلَئِمَّا عَلَى نِعْمَةٍ وَأَلَاءٍ۔

اس کتاب کی تیاری میں اللہ ذوالکرم کی توفیق و نصرت کے بعد صوبائی جمعیت کے امیر محترم
فضیلۃ الشیخ عبدالسلام سلفی حفظہ اللہ کی مسلکی غیرت و حمیت، بالخصوص مسئلہ کی بابت بحث و تحقیق اور توضیح
و تہجیح پر خصوصی ترغیب و توجیہ، جدیدیت، تائید اور حوصلہ افزائیوں نے ہمیں کام کیا ہے، نیز ان کی خصوصی
فکر مندی ہی کے نتیجے میں یہ کتاب صوبائی جمعیت کے فعال شعبہ نشر و اشاعت سے زیور طبع سے
آراستہ ہو رہی ہے۔ بارگاہ الہی میں دعا گو ہوں کہ اللہ تعالیٰ امیر محترم کی ان مخلصانہ کوششوں کو شرف
قبولیت بخشے اور اس پر انہیں دنیا و آخرت میں عظیم صلہ عطا فرمائے، آمین۔

اسی طرح اپنے والدین بزرگوار کا شکر گزار ہوں جن کی انتھک تعلیمی و تربیتی کوششوں اور مخلصانہ
دعاؤں کے نتیجے میں اس توفیق ارزانی تک رسائی ہوئی، فجزاہم اللہ خیراً۔ نیز اللہ سے دعا گو ہوں کہ
اس کتاب کو ہر خاص و عام کے لئے مفید بنائے، اور صوبائی جمعیت اہل حدیث ممبئی کے ذمہ داران کی
مخلصانہ کوششوں کو شرف قبولیت بخشے، آمین۔

وصلی اللہ علی نبینا محمد وعلی آلہ وصحبہ وسلم۔

ابو عبد اللہ عنایت اللہ بن حفیظ اللہ مدنی

ممبئی: 25 / اگست 2016ء

(شعبہ نشر و اشاعت صوبائی جمعیت اہل حدیث ممبئی)

(inayatullahmadani@yahoo.com)

تاثر و تقریر

فضیلتہ الشیخ ڈاکٹر وحی اللہ عباس مدنی رحمۃ اللہ علیہ (مکہ مکرمہ)



Prof. Wazirullah Mohammad Abbas
Al-Mosjid Haram & Umm Al-Qura University
Kingdom of Saudi Arabia



دارالعلوم ہاqqانیا
تدریس بالمسجد الحرام وجامعة أم القرى
المنطقة الغربية بالمدينة المنورة



Date : / / 20

الدرج : / / ۱۴۳۳ھ

الحمد للدرج العالمیہ ، والصلوة والسلام علی من خلفہ محمد
صلی اللہ علیہ وسلم
محترم بھائی مولانا عثمانہ الدین حفظہ اللہ مدنی سلمہ اللہ
نے اپنی نالیفہ الطیفہ اور تحقیق "بھینس کی قربانی" کے علمی و تحقیقی جائزہ
اذا قد سئدہ افریقہ ناشر صوبائی جمعیتہ بن عمریٹ صوبہ کراچی کا ایک نسخہ
عمانتہ قربانیا ، اور محمد سے اس کے بارے میں تاثر لکھنے کو کہا
میں نے پوری کتاب پڑھی مستند سوا ، درحقیقت پڑھنے سے
علمی و تحقیقی کتاب سے ، جس میں تشریح سلمہ اللہ نے اولہ کی روشنی میں بھینس
کی قربانی کے جواز کی فراغت کی ہے ، اس اہم موضوع کے تمام پہلوؤں کا
لغت عربیہ ، فقہ مذاہب ، فتاویٰ علماء دامعہ کے ذریعہ جائزہ لے کر ثابت
کیا ہے کہ بھینس (جانور) یا گاؤشی گائے یعنی بقرہ کی بھینس سے
تو جس طرح گائے کی قربانی جائز ہے اسی طرح بھینس کی قربانی بھی جائز ہے ،
اس مسئلہ میں مختلف فتاویٰ نظر سے گذرے تھے ، لیکن میرے علم کی
حد تک اس طرح کی تحقیقی کتاب سا یا اس پر غور کرنا تک نہیں آتی تھی
• عامیہ کے اندر سے العزیز مولانا عثمانہ الدین سلمہ اللہ کو مؤثر تحقیق مسائل
کی توضیح دے ، تیسرا شعور ہے کہ شیخ عثمانہ الدین اس کتاب کو عربی زبان میں بھی
منتقل کریں دوسری ایسے زبانوں میں بھی اگر ترجمہ سیر جائے تو بہت اچھا ہوگا
• وکتمہ : اویحی اللہ محمد عثمانہ
۶/۶
۱۴۳۸ھ
مکہ المکرمہ

فضیلتہ الشیخ ڈاکٹر محمد عزیز شمس حفظہ اللہ (ملکہ مکرّمہ)

محترم عنایت اللہ سناہلی صاحب

آپ کا

آپ نے پچھلے سال بھینس کی قربانی سے متعلق اپنی
 کتاب کا اضافہ شدہ ایڈیشن دیا تھا۔ کتاب کے نئے
 ہی ٹرہ گنا تھا اور کچھ تصحیحات بھی نوٹ کر لیں
 آج شیخ اقبال نے یاد دلایا تو یہ تصحیحات روانہ کر دی
 کتاب کے بارہم سرے پر ہے کہ آپ کے اس
 موضوع میں سے زیادہ مفصل اور گہرا کتاب مہری نظر
 سے نہیں کر رہی۔ آپ نے لغت، حدیث، فقہ، تفسیر،
 تاریخ اور فتاویٰ کی تمام اہم کتابوں سے بھینس کی
 قربانی کے جواز، نصوص، صحیح کر دیے ہیں۔ اخیر میں
 اس سے متعلق ذرا علمی اور عوامی اشکالات پیش
 کیے جاتے ہیں ان کا ازالہ اور وہ جواز سے متعلق
 بعض اساتذہ اہل علم کا جائزہ لیا ہے جو بہت مناسب
 المذہب کتاب میں غیر ضروری طوالت ہو گئی ہے
 ایک ہی قول کئی گونے بار کتاب میں مذکور ہے۔ پھر
 اقوال پیش کرتے ہوئے قائلین کی تاریخیں ترتیب
 کا خیال نہیں رکھا گیا ہے۔ بعض جگہوں پر (ص ۶۱) اخیر
 لغت کی کتابوں کا حوالہ دیا گیا ہے جو مناسب نہیں ہے۔
 پر حال کتاب۔ بعضہ موضع کا خدشہ ہے کہ اس کے
 لگ بھگ اس سے استفادہ کریں گے۔ فقط یہ
 ۱۹۱۶ء

تاثر و تقریب

فضیلۃ الشیخ حافظ صلاح الدین یوسف رحمۃ اللہ علیہ (لاہور)

”بھینس دکن قربانی، ایک علمی و تحقیقی جائزہ“ ایک ہندوستانی عالم جنات حضرت علامہ حفیظ اللہ مدنی حفظہ اللہ کی تالیف ہے۔ یہ فاضل مؤلف نے اس کے جواز کے دلائل اور عدم جواز کے قائلین کے دلائل، دونوں مثبت اور منفی پہلوؤں پر خاص اکتسابی بحث کی ہے۔ موصوف نے صحیح جواز کے دلائل بھی دیے ہیں اور عدم جواز کے دلائل کا جائزہ بھی پیش کیا ہے۔ انداز بیان مثبت اور دلائل مضبوط ہیں۔

عدم جواز کے قائلین کو سب سے بڑی دلیل یہ ہے کہ بھینس بھیمتہ الانعام کے آثار و اوج میں شامل نہیں ہے اور اس کو بقرہ برقیاس کر کے شامل کیا گیا ہے۔ اس لیے یہ قیاس چونکہ غیر صحیح ہے اس لیے اس کی قربانی ہی جائز نہیں ہے۔

فاضل مؤلف حفیظ اللہ نے اس نکتے پر تفصیل سے بحث کر کے یہ ثابت کیا ہے کہ اس کا جواز قیاساً نہیں ہے بلکہ اس بنیاد پر ہے کہ بھینس حکانے ہی کی جنس یا اس کی نوع ہے۔ اس پر اہل لغت، فقہاء اور شارحین حدیث کی صراحتیں پیش کی ہیں اور اس کے نوع میں اہل ہونے پر اجماع کا دعوٰی کیا ہے۔

اسی اعتبار سے انہوں نے اس تفریق کو غیر صحیح ثابت کیا ہے کہ زکاة میں بھینس حکانے کے حکم میں ہے، لیکن قربانی میں حکانے کے حکم میں نہیں ہے۔ اور کیا ہے کہ اگر قربانی کے حکم میں بھینس شامل نہیں ہے تو پھر اس کو زکاة کے حکم میں شامل کرنے کا کوئی جواز نہیں ہے۔ اس تفریق کی کوئی مستقل دلیل نہیں ہے۔ اس سلسلے میں امام ابن حزم کی بھی یہی رائے ہے جو اس کتاب کے ص 208-209 پر موجود ہے۔ اس صفحہ پر مولانا عبدالقادر عارف صاحب رحمۃ اللہ علیہ ایک اقتباس ہے اور علامہ ابن کثیر نے بیان کیا ہے کہ مسلمانوں کی تحقیق میں جبکہ کے قطعاً دلائل نہیں تھے۔ مولانا صاحب رحمۃ اللہ فرماتے ہیں:

”بھینس کو بھیمتہ الانعام میں شمار کرنا فاسد نہیں ہے۔ قرآنی لغت بھیمتہ الانعام کا لفظ عام ہے جس کے کئی افراد ہیں، حکانے بکرہ وغیرہ۔ تو بھینس ہی بھیمتہ الانعام کا ایک نمونہ ہے۔ بھیمتہ الانعام کی قربانی منصوص ہے تو بھینس دکن کی قربانی میں لغت قرآنی سے ثابت ہو سکتی ہے۔“

علامہ ابن کثیر سے آگے بہارت کے ذمہ دار علامہ ابن کثیر اور تازا نظر بیورو، لکھنؤ گروہ نے جہاں گائے منا بری، حدیث سن کے جواز کے شرعی دلائل بھی موجود ہیں جن کو عرب و عجم کے کبار علماء نے بھی تسلیم کیا ہے تو القیاسی مسئلہ حدیث رسول۔ زمین آسان ہے (تحت اس کے جواز کو عملی نظر قرار دینا، عملی نظر میں ہے۔ علامہ امام بالعموم

حافظ مولانا یوسف لاہور
 یکم مارچ 2017ء
 ص 114/115 کتاب کا پتہ علامہ ابن کثیر مدنی لاہور
 پاکستان 0321 41 33675

تاثر و تقریر

فضیلتہ الشیخ مفتی محفوظ الرحمن فیضی حفظہ اللہ (متو)

بِسْمِ اللّٰهِ الرَّحْمٰنِ الرَّحِیْمِ

گرامی قدر مولانا غلام احمد صاحب دہلی حفظہ اللہ السلام علیکم ورحمۃ اللہ وبرکاتہ

الذکر کے مزاج گرامی خیر خواہ آپ کی علمی و تحقیقی کتاب "بجنیس کی قرآنی" سے

دستیاب ہو گیا، میں نے اسے از اول تا آخر تک نوجوا دور سے پڑھا، میں ذریعہ

مسئلہ میں آپ کی تحقیق سے مطمئن ہوں کہ بجنیس کی قرآنی جائزہ ہے، لیکن میں آپ کی

اس بحث سے مطمئن نہیں کرتا۔ بجنیس کی قرآنی جائزہ میں مسنون نہیں ہے (۱۹۵۰ء)

استعمال یہ ہے کہ جب بجنیس بقر یعنی مانے کی ایک نوع اور قسم ہے، تو جس نے

بجنیس کی قرآنی کی تو اس نے بقر کی قرآنی کی جو مخصوص اور مسنون ہے،

تو بجنیس کی قرآنی کو مسنون کیوں نہیں سمجھا گیا؟

"انا شفاء العی السوال"

بجہاں محفوظ الرحمن فیضی متواتر محقق

۱۸ / ۲ / ۱۹۰۱ء

9795252620

تاثر و تقریر

فضیلۃ الشیخ ڈاکٹر عبدالقیوم بستوی مدنی حفظہ اللہ (قطر)

(سابق اتاذ جامعۃ الامام محمد بن سعود الاسلامیۃ، فرع راس الخیمہ)

بسم اللہ الرحمن الرحیم

الحمد لله رب العالمين، والصلاة والسلام على نبينا ورسولنا محمد،

وعلى آله وصحبه أجمعين، ومن تبعهم بإحسان إلى يوم الدين وبعد!

”بھینس کی قربانی“ کے مسئلہ پر جناب شیخ عنایت اللہ مدنی حفظہ اللہ کی کتاب کو پڑھنے کا موقع ملا اور اسے ہم نے شروع سے آخر تک بہت غور سے پڑھا ہے، موصوف نے موضوع سے متعلق اقوال و ادلہ کو معتبر و موثوق مصادر و مراجع سے جمع کرنے میں کافی جدوجہد کی ہے۔ اور کتاب کو علمی و تحقیقی انداز میں پیش کرنے کی جو کوشش کی ہے وہ قابل قدر ہے۔ زادہ اللہ علما وفضلا۔

موضوع سے متعلق اہل علم کا قدیم زمانے سے اختلاف چلا آرہا ہے، اور آج بھی اختلاف ہے، اور اس کتاب میں مذکور نقطہ نظر سے اختلاف ہو سکتا ہے۔ کیونکہ یہ مسئلہ خالص اجتہادی مسئلہ ہے کتاب و سنت میں (جاموس) یعنی بھینس کا کسی ناجیہ سے تذکرہ نہیں آیا ہے۔ حالانکہ اس کے ساتھ کئی ایک مسائل وابستہ ہیں۔ ان میں سب سے اہم مسئلہ زکاة کا مسئلہ ہے، اور پھر قربانی کا مسئلہ، جو اس کتاب کا موضوع ہے۔

جمہور علماء کرام جاموس (بھینس) کو بقر یعنی گائے اور بیل کے حکم میں داخل کر کے اس میں زکاة کے وجوب اور قربانی کے جواز کے قائل ہیں۔

اور اس کو بقر یعنی گائے اور بیل کے حکم میں داخل کرنے کے دو طریقہ استدلال ہیں:
 ایک طریقہ لغوی قیاس ہے، جس کا مطلب ہے کہ لغت کے اعتبار سے لفظ "بقر" کا اطلاق
 جاموس پر ہو سکتا ہے یا ہوتا ہے، یعنی جاموس جنس بقر کی ایک نوع ہے۔

چنانچہ بعض فقہاء کرام نے بقر کے تعلق سے شرعی احکام بیان کرتے ہوئے لکھا ہے
 "ومنہ الجاموس" یعنی اسی قبیل سے جاموس بھی ہے۔ اس طرح گویا جاموس کا حکم
 "بھیمة الأنعام" پالتو مویشی جانوروں کے حکم میں خود بخود داخل ہے۔

دوسرا طریقہ استدلال "شرعی قیاس" ہے، یعنی جاموس کا ذکر گو کہ کتاب و سنت میں صراحتاً
 نہیں ہے مگر اپنی حقیقت کے اعتبار سے بقر سے کچھ زیادہ مختلف نہیں ہے۔ بلکہ وہ بقر کے
 مشابہ ہے، اس لئے قیاساً اس کا بھی وہی حکم ہو گا جو "گائے" کا حکم ہے۔

اکثر فقہاء کرام نے یہی طریقہ استدلال اختیار کیا ہے چنانچہ جاموس کے احکام کے ضمن
 میں لکھتے ہیں "وهو كالبقرة" یا "مثل البقر" یعنی جاموس بقر کی طرح ہے، اور جب
 بقر کی طرح ہے تو اس کا وہی حکم ہو گا جو بقر کا ہے۔ خواہ اس کو صلت و حرمت کی نظر دیکھیں، یا اس
 کے اندر زکاة کے وجوب و عدم وجوب کی نظر سے دیکھیں، یا اس کی قربانی کے جواز اور عدم
 جواز کی نظر سے دیکھیں۔ ان تمام امور میں جاموس کا وہی حکم ہے جو بقر کا ہے۔ اور اگر دونوں
 قسم کے جانوروں میں تھوڑا بہت فرق پایا بھی جاتا ہے، تو وہ فوارق قیاس کی راہ میں موانع
 نہیں بن سکتے ہیں۔ اور استدلال کا یہی طریقہ سب سے زیادہ معتبر ہے۔

مزید برآں کبار ائمہ فقہ ہر دور میں بھینس کی قربانی کے جواز کے قائل رہے ہیں۔
 (تفصیل کے لئے زیر نظر کتاب کا مطالعہ کیا جائے)

خلاصہ کلام: اگر بھینس کی قربانی کے مسئلہ کو گائے کی قربانی کے مسئلہ پر قیاس کر کے اس

کے جواز کا فتویٰ دیا جائے تو اس میں کوئی حرج نہیں ہے۔ خصوصاً ہندوستان کے موجودہ حالات میں جبکہ بقر کی قربانی عموماً فتنہ کا سبب ہوتی جا رہی ہے۔ اور چھوٹے جانوروں کی خرید ان کی بھاری قیمت کی وجہ سے عام آدمی کی پہنچ سے باہر ہوتی جا رہی ہے۔

نوٹ: مسئلہ کی نوعیت صرف جواز اور عدم جواز تک محدود ہے۔ اگر افضلیت کے اعتبار سے دیکھا جائے تو یقیناً کتاب و سنت میں وارد قربانی کے جانوروں کی قربانی کرنا افضل ہے۔ اور پھر اس میں نبی کریم ﷺ کے فعل اور آپ کی پسند سے ثابت شدہ قربانی کے جانوروں کی قربانی اور بھی افضل ہے۔

بہر حال اللہ تعالیٰ شیخ عنایت اللہ مدنی حفظہ اللہ کو جزائے خیر دے جنہوں نے اپنی بحث و تحقیق سے زیر نظر مسئلہ کو علمی انداز میں امت مسلمہ کے سامنے رکھا ہے۔ ہمیں امید ہے کہ آپ کی کتاب بحث و تحقیق کے میدان میں دلچسپی رکھنے والے طلبہ اور علماء کے لئے رہنما کتاب ثابت ہوگی۔

واللہ ولی التوفیق۔

کتبہ: عبد القیوم محمد شفیع المدنی البستوی

(مقیم حال - دو حہ قطر)

فاضل جامعہ اسلامیہ مدینہ منورہ

آستاذ سابق جامعۃ الامام محمد بن سعود الاسلامیۃ

(فرع رأس الخیمہ)

۲۰۱۹/۶/۱۹ء

فضیلۃ الشیخ مقصود الحسن فیضی حفظہ اللہ (سعودی عرب)



Maqsood Ul Hasan Faizi

مقصود الحسن فیضی

الحمد لله والصلاة والسلام على رسول الله. وبعد:

عصر حاضر میں بھینس کی قربانی کے جواز اور عدم جواز کا مسئلہ ایک فتنے کی شکل اختیار کر چکا ہے۔ بعض کم علم نا تجربے کار عربی زبان و ادب سے ناواقف اور بدبانی لوگ اس بارے میں اس قدر غلو سے کام لے رہے ہیں کہ وہ ایسے امام کے پیچھے نماز پڑھنا چھوڑ دیتے ہیں جو بھینس کی قربانی کو جائز کہتا ہے یا اس کے ناجائز ہونے میں تردد کا شکار ہے، ان کے نزدیک وہ شخص عالم ہی نہیں ہے جو بھینس کی قربانی کو جائز کہتا ہے۔ ان کے نزدیک حقیقی مفتی اور فقیہ وہی ہے جو بھینس کی قربانی کو حرام کہتا ہے۔ ان کے نزدیک بلا استثنا تمام عربی لغت کے مؤلفین سے یہ بہت بڑی غلطی ہوتی ہے کہ انہوں نے بھینس کو گائے کی ایک صنف قرار دیا ہے۔

ملاحظہ کیے کہ یہ بات اہل علم اچھی طرح سے جانتے ہیں کہ بھینس کی قربانی کا مسئلہ یہ ان مسائل میں سے ہے جن کے بارے میں متاخرین علماء اہل حدیث میں سے صرف بعض اہل علم نے اختلاف کیا ہے ورنہ بھینس کی قربانی کا مسئلہ پوری تاریخ میں کبھی بھی محل خلاف نہیں رہا ہے، اور اگر محل خلاف بھی رہا ہو تو بھی اس بارے میں شرعی نقطہ نظر یہ ہے کہ دیانت اور نیک نیتی سے جو شخص جس رائے کو قبول کرتا ہے وہ کسی بھی قسم کی ملامت کا مستحق نہیں ہے: (وَلِكُلِّ وَجْهَةٌ مِّنْهُمْ مَوْلَانَا فَأَسْتَبْشِرُوا الْخَيْرَاتِ ۗ إِنَّ اللَّهَ بِكُلِّ شَيْءٍ عَلِيمٌ) [البقرہ: ۱۳۸]۔

لہذا ضرورت تھی کہ کوئی صاحب علم فاضل علی نقطہ نظر سے اس موضوع کو اس کے مالہ و ماملیہ کو سامنے رکھ کر لکھ کر پتا کرنا تاکہ لوگوں کے سامنے حقائق واضح ہو جائیں۔

اللہ عزاءے خیر عطا فرمائے ہمارے عزیز بھائی مولانا عنایت اللہ صاحب حفظہ اللہ کو جنہوں نے اس موضوع کی اہمیت محسوس کیا اور حقائق کو واضح کرنے کے لئے قلم اٹھایا، جس میں اللہ تبارک و تعالیٰ کا مبارک کامیاب رد ہے جس کی سب سے واضح دلیل اس کتاب سے متعلق بعض کو بار اہل علم کی رائے ہے۔

عزیز بھائی مولانا نے اس اہم کتاب سے متعلق میری رائے بھی جاننے کی خواہش ظاہر کی، جس کے بارے میں اولاً میں صرف یہ کہتا ہوں کہ میرے بارے میں یہ ان کا حسن ظن ہے ورنہ میں کسی علمی کتاب کے بارے میں اپنی رائے دینے کا حقدار قلم اٹھائیں ہوں "اللهم اجعلني خيرا مما ينظنون، واغفر لي ما لا يعلمون"۔



Maqsood Ul Hasan Faizi

مقصود الحسن فیضی

ٹائیا عزیز بھائی کی یہ تحقیق پڑھنے کے بعد میرے سامنے یہ حقیقت واضح ہو گئی کہ بھینس کی قربانی کے عدم جواز کی آواز بلند کرنے کی کوئی ویہ جواز نہیں ہے، خاص کر اس کتاب میں جب بعض تابعین اور کبار ائمہ مجتہدین کے اقوال کو پڑھا تو مزید شرح صدر ہوا، تعجب ہے مآخذا عبد اللہ رو پڑی رحمہ اللہ پر کہ ان سے یہ حقائق کیسے پوشیدہ رہے، سچ ہے: "لکن خواد کنبوة و لکن عالم ہفتوة"

گرتے ہیں شہرہ سواری میدان جنگ میں وہ نفل کیا گرے گا جو گنہوں کے بل چلے

اللہ تعالیٰ سے دعا ہے کہ عزیز بھائی مولف کتاب کی اس کوشش کو قبول فرمائے۔

یہاں پر یہ حقیقت واضح کرتا ہوں کہ بھینس کی قربانی کا مسئلہ زمانہ طالب علمی ہی سے میرے سامنے رہا ہے، خاص کر میں دیکھتا تھا کہ اس وقت اس بارے میں دو مفتی برادران باہم ایک دوسرے کے مد مقابل تھے، ہمارے استاد مفتی حبیب الرحمن رحمہ اللہ بھینس کی قربانی کے جواز کے قائل تھے، جبکہ ان کے دوسرے بھائی مفتی فیض الرحمن رحمہ اللہ بھینس کی قربانی کو جائز نہیں سمجھتے تھے، البتہ اس زمانے میں میرا دل شیخ الحدیث مبارکپوری رحمہ اللہ کی اس تحقیق پڑھنے تھا جو انہوں نے سر ماہ المفتح میں پیش کی ہے، شاید اس کے سچھے شیخ الحدیث رحمہ اللہ سے عقیدت کا دخل رہا ہو، لیکن جب بعد میں بار بار اس پر اس موضوع پر غور کرنے اور اہل علم کی تحقیقات کو پڑھنے کا موقع ملا تو بھینس کی قربانی کے جواز کا مسئلہ زیادہ قوی نظر آیا بلکہ جس قدر مطالعہ بڑھتا رہا بھینس کی قربانی کے جواز کا جانب قوی ہوتا رہا، اور اب عزیز موصوف کی اس کتاب سے میرے ذہن کے بعض شبہات زائل ہو گئے جو معززین کی طرف سے اٹھائے گئے ہیں، جزاوا اللہ غیرا، حقیقت یہ ہے کہ یہ کتاب اپنے موضوع پر ایک شاہکار ہے اور اس لائق ہے کہ اس کتاب کا ترجمہ اور زبانوں میں بھی کیا جائے جیسا کہ صاحب الفضیلہ ڈاکٹر وصی اللہ حفظہ اللہ نے فرمایا ہے، خاص کر بنگلہ زبان میں۔ بلکہ میرا یہ کہنا شاید بوجہ اس کتاب کی ترتیب و تالیف میں موصوف اسمہ ہاسکی رہے ہیں یعنی عنایت الہی کا بہت بڑا احسان کے ساتھ رہا ہے کہ اصل مسئلہ کو بڑی حسن و خوبی سے حل کیا ہے، خاص کر کتاب کی دو بحث جو لوگوں کے شبہات کے ازالہ کے طور پر ہے وہ قابل داد ہے۔

اللہ تعالیٰ سے دعا ہے کہ موصوف کو مزید علم نافع اور عمل صالح کی توفیق سے نوازے۔

مقصود الحسن فیضی

الغلاط - سعودی عرب

(شیخ عنایت صاحب اگر مفتی حبیب الرحمن رحمہ اللہ کا فتویٰ مل جائے تو آئمہ ہدیٰ ایڈیشن میں اسے بھی شامل کریں، کیونکہ عموماً آئاز مروجہ کے فتوے بڑے مدلل ہوا کرتے تھے)۔

تاثر و تقریر

فضیلۃ الشیخ انیس الرحمن اعظمی عمری مدنی حفظہ اللہ (تملناؤ و)

الحمد لله وكفى وسلام على عباده الذين اصطفى، و بعد:

برادر گرامی قدر جناب ابو عبد اللہ عنایت اللہ سناہلی و مدنی سلمہ اللہ کی زیر طباعت کتاب ”بھینس کی قربانی ایک علمی و تحقیقی جائزہ“ کا ایک نسخہ برائے تبصرہ موصول ہوا، جزاء اللہ خیراً و بارک فی علمہ۔

الحمد للہ کتاب اپنے موضوع پر بہت جامع ہے، بھینس کی قربانی کے جواز پر لغت، فقہ، فتاویٰ اور آثار سلف سے ثبوت دیا گیا ہے۔

جو حضرات عدم جواز کے قائل ہیں ان کی آراء و دلائل کا مکمل اور تشفی بخش جواب دیا گیا ہے، اور جواب میں سنجیدگی اور متانت کے ساتھ علماء کی قدر و منزلت کا بھی ہر طرح خیال رکھا گیا ہے، ورنہ عام طور پر معترضین یا مخالفین کا رد لکھتے ہوئے بہت سوں کے قلم راہ اہ امتدال سے ہٹ جاتے ہیں۔

کسی بھی مختلف فیہ موضوع پر کوئی بھی کتاب عام طور پر حرف آخر نہیں ہوتی، مگر میں نے محسوس کیا کہ یہ کتاب ان شاء اللہ اس موضوع پر حرف آخر ہو سکتی ہے۔

آج سے تقریباً پچاس سال پہلے اسی مسئلہ پر جناب مولانا فیض الرحمن صاحب رحمہ اللہ سنوی نے بھی ایک کتاب لکھی تھی ”بھینس کی قربانی“، مگر وہ کتاباچھ ہی تھا، اور تحقیق لغوی اور قیاس سے زیادہ کام لیا گیا تھا۔

شیخ ابو عبد اللہ عنایت اللہ سناہلی مدنی سلمہ اللہ کی کتاب کے مطالعہ سے مجھے بھی بہت فائدہ

ہوا۔

صوبائی جمعیت اہل حدیث ممبئی عظمیٰ بھی قابل صد مبارکباد ہے کہ اس نے عزیز گرامی مولانا عبدالسلام سلفی سلمہ اللہ کی امارت میں بہت سی مفید کتابیں شائع کر کے عامۃ الناس کو فائدہ پہنچایا۔

مذکور کتاب کے مطالعہ میں میں نے محسوس کیا کہ کسی قدر عرض مدعا میں طوالت ہے، ایک ہی بات حرف بہ حرف کئی لوگوں نے لکھی ہے تو سب کی باتوں کو نقل کیا گیا ہے اور حوالہ دیا گیا ہے، اگر ایک کی بات لکھ کر حوالہ دیدیتے کہ فلاں فلاں نے بھی بعینہ یہی بات اپنی کتاب کے صفحہ نمبر فلاں پر لکھی ہے تو شاید بہتر ہوتا۔

میں جامع اور مصنف کو اس تحقیق پر مبارکباد پیش کرتا ہوں اور ان کے حق میں دعاء خیر کرتا ہوں۔

مخلص

انیس الرحمن اعظمی عمری مدنی

۲۶ / جون ۲۰۱۹ء

تاثر و تقریر

استاذ گرامی قدر فضیلۃ الشیخ نور الحسن مدنی حفظہ اللہ (بنگلور)

(استاذ کلیۃ الحدیث الشریف، بنگلور)

بسم اللہ الرحمن الرحیم

برادر عزیز فضیلۃ الشیخ عنایت اللہ سنبلی مدنی حفظہ اللہ وتولاه۔

وعلیکم السلام ورحمۃ اللہ وبرکاتہ!

بھینس کی قربانی سے متعلق رسالہ پر تاثرات لکھنے کی بابت خطاب بصر نواز ہوا، اور فی الفور نوک قلم کو جنبش دینے کا داعیہ پیدا ہوا۔ رسالہ پر سرسری نگاہ ڈالتے ہی ماضی کے جھروکوں سے چند یادیں ذہن کے اسکرین پر رواں دواں ہوئیں۔ راقم کو اچھی طرح یاد ہے کہ تقریباً دو دہائی قبل جامعہ اسلامیہ سنبلی کے پوسٹ گرامر میں پروان چڑھنے والے نونہالان قوم و ملت اپنی تحریروں اور تقریروں سے دل موہ لیا کرتے تھے جنہیں دیکھ کر بے اختیار زبان سے دعائیں نکلتی تھیں اور دل اطمینان محسوس کیا کرتا تھا کہ مستقبل قریب میں امت باصلاحیت اور باشعور علماء کی کھپ سے بہرہ ور ہوگی۔ انہیں نونہالوں میں برادر عزیز عنایت اللہ سنبلی مدنی بھی ہیں، زمانہ طالب علمی کی ان کی تحریروں کی اصلاح کا کام راقم نے کیا ہے، اسی وقت ہمیں یہ احساس تھا کہ آگے چل کر یہ ننھا پودا اتنا اور درخت کی شکل اختیار کرے گا اور تصنیفات و تالیفات کے ثمر سے بار آور ہوگا۔ ہونہار بروا کے چکنے چکنے پات۔

برادر عزیز فضیلۃ الشیخ عنایت اللہ سنبلی جو فی الحال عروس البلاذ میں اپنی صلاحیتوں کے موتی بکھیر رہے ہیں اور جن کی تحریروں میں اہل علم سے داد و تحسین، ٹور ہی ہیں، ان کے تعلق سے

بھی ایک بات یاد آگئی کہ زمانہ طالب علمی میں انہوں نے رخصت کے لئے عربی میں درخواست لکھی تھی راقم کو پڑھنے کا اتفاق ہوا، تحریر انشاء پر دازی کا نمونہ تھی، احساس ہوا کہ برادر عزیز میں انشاء پر دازی کے کیزے وافر مقدار میں موجود ہیں جنہیں بہتر نگہداشت کے ساتھ نمونے کے مراحل سے گزارنے کی ضرورت ہے، مناسب تفصیلی کلمات کے ساتھ راقم نے انہیں داد تحسین دی۔ اور آج ان کی تحریروں نے علمی حلقوں میں جو اپنا منفرد مقام بنا لیا ہے وہ محتاج بیان نہیں اور اس سلسلہ میں کچھ کہنا سورج کو چراغ دکھانے کے مترادف ہوگا۔

انہیں نو نہالوں میں برادر عزیز فضیلۃ الدکتور عطاء اللہ عبد الحکیم بھی ہیں، جن کی تحریریں بڑی شائستہ اور شگفتہ ہوا کرتی تھیں اور زمانہ طالب علمی ہی میں کتابوں کے مولف ہونے کا شرف بھی انہیں حاصل ہے، راقم انہیں ہمیشہ رشک کی نگاہ سے دیکھتا تھا۔ الغرض یہ فہرست بڑی طویل ہے، مجھے ڈر ہے کہ کہیں میرے ہونہار طلبہ مجھ سے ناراض نہ ہو جائیں کہ میں نے ان کا نام کیوں ذکر نہیں کیا، اس لئے یہ واضح کرنا چاہتا ہوں کہ یہ اسقفصاء کا موقع نہیں ہے، برسبیل تذکرہ چند نام نوک قلم پر آگئے اور جو رہ گئے ان کی تعداد بہت زیادہ ہے کسی اور موقع پر ان شاء اللہ ان کا بھی ذکر کیا جائے گا۔

یہ چند یادیں تھیں جو مولف کے تعلق سے بے ساختہ قلم سے رواں ہو گئیں، جہاں تک رسالہ کا تعلق ہے تو اس سلسلہ میں اتنا عرض کر دینا کافی ہے کہ زبان و بیان اور استدلال و نقاش علمی تقاضوں کے مطابق ہیں۔ دوران تدریس علمی نقاش و جائزہ کی میری عادت ہے جس کا عکس مجھے اپنے شاگردوں کی تحریروں میں صاف جھلکتا ہے۔ استدلال و نقاش کے وقت اصول و قواعد مد نظر رکھنا چاہئے، تعصب و تنگ نظری، جمود و تعطل اور شخصیات کی ہبت اگر پیش نظر رہے تو استدلال و نقاش متاثر ہوئے بغیر نہیں رہتے، رسالہ استنباط و نقاش کے علمی معیار پر

کھرا اترتا ہے۔

بھینس کی قربانی کے جواز اور عدم جواز سے متعلق راقم کے مسقط رأس منونا تھ بھجن میں کافی گرما گرم بحثیں ہوئی ہیں اور دونوں جانب سے تحریریں بھی زینت قرطاس بنی ہیں۔ ہمارے بہت سے احباب بعض علمی مسائل میں وسعت قلبی کا مظاہرہ محض اس وجہ سے بھی نہیں کر پاتے کہ احناف اس کے قائل رہے ہیں۔ اور یہی معاملہ علماء احناف کی طرف سے بھی ہو جاتا ہے کہ بعض مسائل جو دلائل کی روشنی میں بھی حق ہیں اور در حاضر کا تقاضہ بھی یہی ہوتا ہے کہ اسے راجح قرار دیا جائے لیکن علماء احناف اپنے حصار سے صرف اس لئے نہیں نکل پاتے ہیں کہ اس کے قائل علماء اہل حدیث رہے ہیں۔ وقت کا تقاضہ یہ ہے کہ اپنے آپ کو تعصب و جمود کے اس منظر نامہ سے اوپر اٹھا کر مسائل کا جائزہ لیا جائے اور حق کی تائید کی جائے۔

بھینس کی قربانی جائز ہے اس سلسلہ میں راقم کو کوئی تردد نہیں ہے، لیکن یہ واضح کر دینا بھی ضروری سمجھتا ہوں کہ بہتر یہی ہے کہ اگر ایسے جانور میسر ہیں جن کی قربانی متفق علیہ کے دائرہ میں آتی ہے تو انہی جانوروں کی قربانی کرنی چاہئے، اختلاف سے بچنے کا یہی طریقہ ہے اور اسی میں احتیاط بھی ہے، اور اگر متفق علیہ جانور میسر نہ ہوں یا قانونی پیچیدگیوں کے باعث ان کا وجود عدم برابر ہو تو بھینس کی قربانی جائز ہے، بلا تردد و لوگ اس کی قربانی کر سکتے ہیں۔ اللہ تعالیٰ اس رسالہ کو مقبول خاص و عام بنائے۔ (آمین)

فقط والسلام

نور الحسن مدنی

۲۷/ جون ۲۰۱۹ء

تاثر و تقریر

فضیلۃ الشیخ عبدالہادی عبدالخالق مدنی رحمۃ اللہ علیہ (سعودی عرب)

(داعی و مترجم مکتب توعیۃ الجالیات، الاحساء، سعودی عرب)

الحمد لله والصلاة والسلام على رسول الله، أما بعد!

پیش نظر کتاب ”بھینس کی قربانی۔ ایک علمی و تحقیقی جائزہ“ فقہ اسلامی کے ایک جزئی مسئلہ پر بحث کرتی ہے جس میں اہل علم کے یہاں قدرے اختلاف پایا جاتا ہے، اس کتاب کی خوبی یہ ہے کہ اس میں نہایت خوبصورتی اور سلیقہ مندی کے ساتھ علم و تحقیق کے تقاضوں کو پورا کیا گیا ہے۔ اپنے موضوع پر کافی مواد اکٹھا کر کے انھیں ایک معیاری ترتیب دے کر ذیلی عنوانوں میں قائم کر کے سیر حاصل بحث کی گئی ہے۔ اس کتاب کو صوبائی جمعیت اہل حدیث ممبئی نے شائع کیا ہے جسے عالم اسلام میں ایک وقار اور اعتبار حاصل ہے۔ صوبائی جمعیت اہل حدیث ممبئی کی مزید خوش نصیبی یہ ہے کہ اسے مولانا عبدالسلام سلفی حفظہ اللہ کی صورت میں ایک زیرک و دانا، سنجیدہ و معاملہ فہم، باریک بین و دور اندیش، علماء و طلبہ نیز باصلاحیت افراد کے قدردان و قدر شناس امیر میسر ہیں، جو امت اسلامیہ کی ناصحانہ و مشفقانہ رہنمائی کے لئے ہمہ وقت نہ صرف فکر مند رہتے ہیں بلکہ ہر لمحہ اس شدید ضرورت کی تکمیل کے لئے تمام عملی اقدامات انجام دیتے ہیں۔ اللہ تعالیٰ انھیں اور ان کے شریک کار تمام افراد کی محنتوں کو شرف قبولیت بخشے اور دن دو گنی رات چو گنی ترقی سے نوازے۔

زیر نظر کتاب کے مؤلف برادر م عنایت اللہ سائلی و فقہ اللہ میں، آپ ایک جوان سال عالم دین، تالیف و ترجمہ کے عمدہ اور نفیس ذوق کے حامل، صاف ستھری، سادہ و سلیس اور عام فہم

زبان لکھنے والے، امت اسلامیہ کا درد رکھنے والے اور ان کی نصیح و خیر خواہی میں اپنی صبح و شام صرف کرنے والے محقق ہیں، آپ جماعت اہل حدیث کے لئے ایک قیمتی بیہرا، ایک گوہر گراں مایہ اور ایک خوبصورت نگینہ کی حیثیت رکھتے ہیں، صحرائے سلفیت میں مشک ختن سے معمور ایک آہو ہیں، علم و عمل کا ایک تابناک مینار ہیں، اللہ تعالیٰ سے دعا ہے کہ انہیں مزید بلند یوں سے نوازے۔ بیدہ التوفیق و هوذوا لفضل العظیم۔

برادرم عنایت اللہ سابلی و فقہ اللہ سے ہماری ملاقات اور تعلقات کی تاریخ کا آغاز اس وقت سے ہے جب انہوں نے رسمی طالب علمی کی زندگی مکمل کر کے میدان عمل میں قدم رکھا، اپنے آغاز کار کے ابتدائی ایام ہی میں انہوں نے ثابت کر دیا کہ وہ اسی میدان کے آدمی ہیں چنانچہ وہ اللہ کے فضل و کرم سے اپنا قدم آگے بڑھاتے رہے اور اب تک رواں دواں ہیں، وفقہ اللہ و سدہ و بارک فیہ۔

کسی اختلافی مسئلہ میں سنجیدگی کے ساتھ علم و تحقیق کا حق ادا کرنا ایک مشقت طلب کام ہے لیکن الحمد للہ یہ کتاب اس کا ایک حسین نمونہ ہے۔ اللہ تعالیٰ سے دعا ہے کہ وہ اس کتاب سے بندگان الہی کو مستفید کرے، ان کے لئے خیر کے دروازے کھولنے اور شر کے دروازے بند کرنے کا باعث بنے۔ مصنف و ناشر و دیگر معاونین وغیرہ کے لئے آخرت کا سرمایہ ہو اور میزان حسنت کو وزنی کرنے کا ذریعہ بنے۔ آمین

دعا گو

عبدالہادی عبدالخالق مدنی

۲۲/جون/۲۰۱۹ء

بمقام ہفوف، احساء، مملکت سعودی عرب

تاثر و تقریر

فضیلتہ الشیخ ظفر احسن مدنی حفظہ اللہ (شارحہ)

(داعی و مترجم مرکز الدعوة والارشاد، شارحہ، متحدہ عرب امارات)

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین، والصلاة والسلام علی نبینا محمد، وعلی آله وصحبه أجمعین، وبعد:

دین اسلام الفت و محبت اتفاق و اتحاد کی دعوت دیتا ہے، دین کامل ہے، جس میں انسانی زندگی کے سارے مسائل و مشاغل کامل موجود ہے، اس کے احکام ہر زمان و مکان کے لئے مناسب و مطابق ہیں، اس کی تعلیمات ہر قوم کے لئے ہدایت کی راہ ہیں، اللہ تعالیٰ نے اپنے نبی ﷺ کو اس وقت تک دنیا سے نہیں اٹھایا جب تک کہ دین کی تکمیل اور اتمام نہیں ہو گیا، اللہ تعالیٰ کافرمان ہے:

﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ [المائدة: ۳]۔

رسول اللہ ﷺ امت کو ایسی شاہراہ پر چھوڑ کر دنیا سے گئے جس میں کوئی کمی کجی اور شکوک و شبہات کی کوئی گنجائش باقی نہیں ہے، حق و باطل، حرام و حلال، سنت و بدعت، اور جائز و ناجائز کی وضاحت احسن و اکمل طریقے سے ہو گئی ہے: ﴿قَدْ تَبَيَّنَ الرُّشْدُ مِنَ الْغَيِّ﴾ [البقرة: ۲۵۶]۔
ابوالدرداء رضی اللہ عنہ فرماتے ہیں:

”خَرَجَ عَلَيْنَا رَسُولُ اللَّهِ ﷺ وَنَحْنُ نَذْكُرُ الْفَقْرَ وَنَتَخَوَّفُهُ، فَقَالَ: ”الْفَقْرُ تَخَافُونَ؟ وَالَّذِي نَفْسِي بِيَدِهِ، لَتَصَبَّنَّ عَلَيْكُمُ الدُّنْيَا صَبًّا، حَتَّى لَا يُزِيغَ

قَلْبَ أَحَدِكُمْ إِزَاعَةً إِلَّا هَيْبَةً، وَإِيمَاءَ اللَّهِ، لَقَدْ تَرَكْتُمْ عَلَى مِثْلِ الْبَيْضَاءِ،
لَيْلَهَا وَنَهَارَهَا سَوَاءً“ (۱)۔

رسول اللہ ﷺ ہمارے پاس تشریف لائے، جب کہ ہم فقر کے بارے میں گفتگو کر رہے تھے اور اس سے خوف کا اظہار کر رہے تھے، تو آپ نے فرمایا: ”کیا تم فقر سے ڈرتے ہو؟ قسم اس ذات کی جس کے ہاتھ میں میری جان ہے! تم پر دنیا (اتنی زیادہ) برسادی جائے گی حتیٰ کہ کسی کے دل کو اس کے سوا کوئی چیز مائل نہیں کرے گی، (ہر شخص اس کی طرف متوجہ ہو جائے گا) اللہ کی قسم! میں تمہیں روشن (چاندنی راتوں بیسی) شریعت پر چھوڑ رہا ہوں، جس کی رات اور دن برابر ہیں“۔

اسی طرح ابوذر الغفاری رضی اللہ عنہ فرماتے ہیں کہ:

”لَقَدْ تَرَكْنَا مُحَمَّدًا ﷺ وَمَا يُحْرِكُ طَائِرٌ جَنَاحَيْهِ فِي السَّمَاءِ إِلَّا أَدْمَرْنَا مِنْهُ
عِلْمًا“ (۲)۔

امام ابن حبان رحمہ اللہ نے اس کا معنی ان الفاظ میں بیان کیا ہے:

”مَعْنَى "عِنْدَنَا مِنْهُ" يَعْنِي بِأَوَامِرِهِ وَنَوَاهِيهِ، وَأَحْبَارِهِ، وَأَفْعَالِهِ، وَإِبَاحَاتِهِ ﷺ“ (۳)۔

ان تمام چیزوں کے باوجود ایسا بھی ہوتا ہے کہ ایک مسئلہ کسی علاقہ میں معمول بہا ہوتا ہے لوگ اس کی ملت و حرمت سے بالکل مانوس ہوتے ہیں مگر دوسرے علاقوں اور خطوں میں کسی وجہ سے وہ مسئلہ معمول بہا نہیں ہوتا، لوگ اس سے مانوس نہیں ہوتے اور جب کسی وجہ سے اس مسئلہ پر عمل

(۱) آخر جہان ماہیہ (۵)، وابن ابی ماسم فی السنۃ (۱/۲۶)۔

(۲) آخر جہان احمدی سنہ (۲۱۳۶۱)، والیالیسی (۴۷۹)، والظہرانی فی النہیر (۲/۲۶۹)، وابن حبان (۶۵)۔

(۳) ابن حبان (۱/۲۶۷)۔

کی ضرورت پڑتی ہے تو لوگوں میں اس کی علت و حرمت اور جواز و عدم جواز کی بابت بحث و مباحثہ شروع ہو جاتا ہے، تو اہل علم اور ذمہ داروں کے لئے ضروری ہوتا ہے کہ وہ ہمتاب و سنت کی روشنی میں عوام کے سامنے اس کی وضاحت کریں۔

بھینس کی قربانی کا مسئلہ بھی ممبئی وغیرہ کے علاقے میں اسی طرح سے چھڑ گیا، یہ کوئی نیا مسئلہ نہیں تھا کیونکہ ہندوستان کے مختلف علاقوں میں ہمیشہ بھینس کی قربانی ہوتی رہی، اور لوگوں میں عرصہ دراز سے بحث و مباحثہ ختم ہو چکا تھا، شمالی ہند کے اکثر علاقے خصوصاً جہاں مسلم وغیر مسلم مخلوط آبادی تھی وہاں ایک عرصہ دراز سے گائے اور بیل کی قربانی ممنوع تھی، اس علاقہ میں اکثر و بیشتر بکرے کی قربانی کی جاتی تھی، کیونکہ وہاں بکرے کی فراوانی رہتی ہے، اور کچھ لوگ (بھینس زومادہ) کی قربانی کرتے تھے کیونکہ بھینس کو گائے کی بنس یا اس کی نوع سمجھتے تھے، احناف میں تو عموماً یہ چیز راجح تھی، مگر ائمہ حدیث حضرات میں کچھ لوگ بہت سے علمائے ائمہ حدیث کے فتاویٰ کی وجہ سے کرتے تھے، اور بعض اس سے اختلاف کرتے اور بکرے ہی کی قربانی پر اکتفا کرتے تھے، مگر ائمہ بیٹوں میں یہ کوئی لعن طعن کا مسئلہ سمجھی نہیں بنا۔

جنوبی ہند اور صوبہ مہاراشٹر وغیرہ میں گائے اور بیل دونوں کی قربانی کی جاتی تھی، یا گائے کی تو نہیں کی جاتی تھی، مگر بیل اور بچھڑے کی قربانی کی جاتی تھی اور عام دنوں میں بھی یہی ذبح کیا جاتا تھا، اور یہ کام بالکل آزادانہ طور پر ہوتا تھا، حکومت کی طرف سے کوئی پابندی نہیں تھی، مگر تقریباً سن ۲۰۱۵ میں گائے کے ساتھ بیل کے ذبح کرنے پر بھی پابندی لگائی گئی تو خصوصاً ممبئی کے لوگوں میں قربانی کے متعلق تشویش اور فکر لاحق ہوئی کہ بھینس (زومادہ) کی قربانی جائز ہے یا ناجائز کیونکہ اس علاقے میں عام طور پر بکرے یا بیل کی قربانی ہمیشہ ہوتی تھی، سب اسی سے مانوس تھے، جب بھینس کی قربانی کی بات آئی تو لوگوں میں کافی انتشار و شکوک و شبہات پیدا ہونے لگے، حالانکہ

بھینس کی قربانی کے جواز و عدم جواز کا اختلاف علماء اہل حدیث کے مابین پہلے ہی سے چلا آ رہا تھا، اکثر علماء اہل حدیث جواز ہی کا فتویٰ دیتے تھے، کچھ معدود علماء کرام عدم جواز کے قائل تھے، مگر اس میں کوئی تشدد نہ تھا، ہاں اہل مہاراشٹر اور خصوصاً اہل ممبئی کے لئے یقیناً نیا تھا، وہاں غلغلا اور انتشار کی جب شکل پیدا ہو گئی تو صوبائی جمعیت اہل حدیث ممبئی نے اپنی ذمہ داری اور ضروری سمجھا کہ اس مسئلہ کو لوگوں کے سامنے کتاب و سنت اور اقوال سلف کی روشنی میں تحقیقی انداز میں پیش کریں۔

صوبائی جمعیت اہل حدیث ممبئی پورے ہندوستان میں کئی اعتبار سے اپنی ایک نمایاں اور انفرادی حیثیت رکھتی ہے، کئی سالوں سے امارت و قیادت کا منصب فضیلۃ الشیخ مولانا عبد السلام سلفی حفظہ اللہ کر رہے ہیں جن کو فی الحقیقت اللہ تعالیٰ نے ”برطہ فی العلم والجمہ“ کے مصداق بنا دیا ہے، ان کے ساتھ علماء و فضلاء کی ایک جماعت ہے، جس میں مولانا محمد مقیم فیضی حفظہ اللہ وغیرہ ہیں، جو اپنی تحریر و تصنیف اور منہجی دعوت و تبلیغ میں برسوں کا تجربہ رکھتے ہیں، جب بھی اسلام و سنت منہج کے خلاف یا سیاسی و سماجی کوئی بھی فتنہ اٹھتا ہے تو سب سے پہلے بحمد اللہ ممبئی ہی کی جماعت اکثر و بیشتر میدان میں اترتی ہے اور اپنے اجتماعات و سیمینار کانفرنس اور اجلاس عام اور پمپلٹ و رسائل و کتب کے ذریعے اس کا پردہ چاک کرتی ہے اور عوام کو اس کے اثرات اور ضرر و نقصان سے آگاہ کرتی ہے، اس لئے جب بھینس اور بھینسے کی قربانی کا مسئلہ عوام کے لئے پریشانی و تشویش کا باعث بنا تو فوراً جمعیت کے قائدین نے دینی ذمہ داری سمجھتے ہوئے اس مسئلہ کی تحقیق و تدقیق کے لئے جماعت کے نوجوان فاضل فضیلۃ الشیخ عنایت اللہ سابل مدنی حفظہ اللہ جو کہ مصنف کتب عدیدہ و مترجم کتب کثیرہ ہیں، کو مہلت کیا کہ اس مسئلہ کو تحقیق و تدقیق کے ساتھ لوگوں کے سامنے رسالہ کی شکل میں تیار کر کے پیش کریں تاکہ عوام کی پریشانی دور ہو، شیخ عنایت اللہ سابل مدنی سلمہ اللہ نے بڑی امانت داری کے ساتھ لغوی، شرعی، اصطلاحی، اصولی اور فرعی تمام چیزوں کا خیال رکھتے ہوئے

رسالہ تیار کیا، انداز بڑی متانت و سنجیدگی کا ہے، نصوص و اقوال جمع کرنے میں بڑی امانت و دیانت سے کام لیا ہے، موافقین و مخالفین، مجوزین و مانعین کے دلائل کے ساتھ تعامل کرنے میں عدل و انصاف کا پورا حق ادا کیا ہے، موافقین و مخالفین کے ادب و احترام کو مکمل ملحوظ رکھا ہے، سب کے اقوال و دلائل نقل کرنے کے بعد جواز کے پہلو کو ترجیح دیا ہے، مخالفین پر لعن و طعن سے کلی طور پر اجتناب کیا ہے، عزیز م شیخ عنایت اللہ حفظہ اللہ نے بہترین دلائل و براہین کے ساتھ سب اقوال نقل کر دیا ہے، اہل علم کے طرز پر عمل کرتے ہوئے اپنے نزدیک قول راجح و مرجوح بھی اختیار کیا لیکن کسی کو اجباراً قبول و رد کی کوئی بات نہیں کی ہے۔

یہ سب کے لئے اور خصوصاً جماعت اہل حدیث کے لئے ایک بہترین علمی تحفہ اور ان کی کاوش تھی جس پر وہ مبارکبادی اور حوصلہ افزائی کے مستحق تھے جس پر ان کے اندر مزید علمی و تحقیقی کام کرنے کا ذوق و شوق اور جذبہ پیدا ہوتا جو کہ ہمارے سلف کا طریقہ ہے۔

شیخ الاسلام مولانا ثناء اللہ امرتسری رحمہ اللہ کا واقعہ^(۱):

ایک جلسہ میں مبتدی طالب علم نے ضرورت حدیث پر تقریر کی، جو زیادہ موثر اور جاذب نہ تھی مولانا ثناء اللہ امرتسری جلسہ میں موجود تھے، بچے کی تقریر سننے کے بعد کھڑے ہوئے اور تقریر کی بڑی تعریف کی اور خوب داد دی جس پر کسی نے کہا: مولانا! بچے کی تقریر بالکل بھکی ہے، کوئی مدلل اور پراثر نہیں، آپ تو یوں ہی اتنی بیجا تعریف کئے جا رہے ہیں! اس پر شیخ الاسلام مولانا امرتسری نے اس کے جواب میں یہ اشعار پڑھے:

حق پرستوں کی اگر تو نے دلجوئی نہ کی

طعنہ دیں گے بت کہ مسلم کا خدا کوئی نہیں

(۱) سیرت عثمانی، از عبدالمجید غلام سوہدروی، ص: (186)۔

اس علمی و قیمتی رسالہ کے منظر عام پر آجانے کے بعد ہماری جماعت کے کچھ لوگوں نے کتاب کے مصنف اور جمعیت کے ذمہ داروں پر طعن و تشنیع کا رویہ اپنایا جو کہ قطعاً مناسب نہیں تھا، اپنی مجالس و خطابات اور خصوصاً سوشل میڈیا کے ذریعہ اسے سیاسی بازیگری، تبلیغ ابلیس اور نصوص میں تحریف و تبدیلی قرار دیا، جو بانی جمعیت کی سیاست باور کرانے کی کوشش کی گئی۔

میں نے بعض لوگوں کو اسٹیج پر اپنے خطابات میں اس مسئلہ میں جمعیت کے ذمہ داروں پر لہر و ہمز بھی سنا اور عوام کو یہ بتایا گیا کہ جمعیت کے ذمہ داروں نے بھینس کی قربانی کو جائز قرار دے کر ایک نیا فتنہ و فساد کھڑا کر دیا، اس طرح سے جمعیت کے ذمہ داران اور علماء کی نیتوں پر حملہ کرنا غیر معقول بات تھی، یہ تو یہ کوئی نیا مسئلہ تھا، ذقنہ، کیونکہ سلف سے اس مسئلہ میں اختلاف چلا آ رہا تھا۔

میرے خیال میں برصغیر میں علماء اہل حدیث میں سب سے پہلے انفا فتویٰ شیخ الکل فی الکل میاں نذیر حسین رحمہ اللہ کا ہے، جس پر تقریباً ڈیڑھ سو سال سے زیادہ گزر چکے ہیں۔

اس فتوے کی اہمیت اس وجہ سے بہت زیادہ بڑھ جاتی ہے کہ یہ انفرادی فتویٰ نہیں بلکہ ائمہ حدیث علماء کی ایک جماعت کا فتویٰ ہے، کیونکہ اس فتویٰ پر ان کی تائیدی مہریں اور دستخطیں موجود ہیں، جن کے نام یہ ہیں:

- ۱۔ مولانا محمد عبداللہ، مصنف کتاب تحفۃ الصمد۔
- ۲۔ مولانا محمد عبدالحق، غالباً ملومی صاحب ہیں۔
- ۳۔ مولانا امیر الدین صاحب۔
- ۴۔ مولانا ابو محمد عبدالوہاب صاحب۔
- ۵۔ علامہ محدث کبیر عبدالرحمن صاحب مبارکپوری رحمہ اللہ، صاحب تحفۃ الاحوذی۔
- ۶۔ مولانا ابوالقاسم محمد عبدالرحمن۔
- ۷۔ مولانا محمد طاہر۔
- ۸۔ مولانا محمد تلمظ حسین۔
- ۹۔ علامہ سید محمد عبدالسلام۔

۱۰۔ مولانا محمد یاسین رحیم آبادی، برادر علامہ عبد العزیز رحیم آبادی صاحب سن البیان۔

۱۱۔ مولانا محمد عبد الحمید صاحب رحمہم اللہ جمعاً۔

بلکہ اس فتویٰ میں یہ بھی موجود ہے کہ اس فتویٰ کے مرتب اور تیار کرنے والے محدث کبیر مولانا عبد الرحمن صاحب مبارکپوری رحمہ اللہ تھے، کیونکہ انہوں نے اپنی دستخط کے ساتھ لکھا ہے کہ: حررہ ابو الی محمد عبد الرحمن المبارکفوری عفا اللہ عنہ۔ اسی طرح ان کے ساتھ اس فتویٰ کو تحریر کرنے والوں میں مولانا محمد یاسین رحیم آبادی رحمہ اللہ بھی تھے، کیونکہ انہوں نے بھی اپنی دستخط کے ساتھ لکھا ہے کہ: حررہ محمد یاسین رحیم آبادی، جس سے معلوم ہوتا ہے کہ علامہ مبارکپوری صاحب تحفۃ الاحوذی رحمہ اللہ بھی بھینس کی قربانی کے جواز کے قائل تھے، یہ فتویٰ صرف میاں صاحب رحمہ اللہ کا انفرادی فتویٰ نہیں ہے، آپ کے ساتھ آپ کے گیارہ شاگردوں کا بھی فتویٰ ہے۔

فتویٰ میں اختلاف کی صورت میں ہمارے اکابرین کا عمل:

والدمحترم حاجی احمد اللہ صاحب رحمہ اللہ کو میں نے بار بار یہ کہتے ہوئے سنا ہے بلکہ مجھ سے ذکر بھی کرتے تھے کہ قصبہ منوآئمہ ضلع آگہ آباد یو پی کے اجلاس عام اور اہلحدیث کانفرنس کے سٹیج پر چالیس پچاس علماء اہلحدیث موجود تھے، جن میں مولانا امرتسری، مولانا ابو القاسم بیعت بناری، مولانا محمد یونس پرتا پگڈھی رحمہم اللہ وغیرہ کے علاوہ استاذ العلماء شیخ الحدیث مولانا احمد اللہ پرتا پگڈھی ثم دہلوی رحمہ اللہ بھی سٹیج پر موجود تھے، جن میں بعض علماء ایسے بھی تھے جن کا خیال تھا کہ بھینس کی قربانی جائز نہیں، لیکن جب الہ آباد اور پرتا پگڈھ کے کچھ اہلحدیث بھینس کی قربانی کا مسئلہ دریافت کرنے کیلئے سٹیج پر گئے تو بعض ایسے علماء سے سوال کیا جو بھینس کی قربانی کے قائل نہیں تھے لیکن انہوں نے سائل کو جواب دیا کہ بھائی میں تو بھینس کی قربانی کو صحیح نہیں سمجھتا، لیکن وہ شیخ الحدیث احمد اللہ بیٹھے ہوئے ہیں جو سب سے بڑے عالم ہیں، اور وہ جواز کے قائل ہیں، ان سے جا کر فتویٰ لے لو اور وہ جو کہیں

اسی پر عمل کرو۔

ہمیں اس بات کا علم ہے اور بعض ہمارے عرب مشائخ نے بھی ہمیں یہ بتایا کہ علامہ شیخ ابن باز رحمہ اللہ جو فتویٰ کیٹی کے صدر تھے، کبھی ایسا بھی ہوتا کی فتویٰ کیٹی نے تحقیق کر کے ایک فتویٰ مرتب کیا، مگر شیخ ابن باز رحمہ اللہ کی رائے اس مسئلہ میں فتویٰ کیٹی کی تحقیق اور رائے کی مخالفت ہوتی تھی، اس کے باوجود علامہ ابن باز رحمہ اللہ کیٹی کے فتویٰ پر اپنا تائیدی مہر اور دستخط ثبت کر دیتے اور کہتے کہ میں اپنی رائے اپنی ذات تک محدود رکھتا ہوں، اور کیٹی کی مخالفت مناسب نہیں سمجھتا۔

علامہ ناصر الدین البانی رحمہ اللہ کا بھی بعض مسائل میں فتویٰ دینے میں تقریباً یہی معمول تھا۔ ہمارے جتنے اہلحدیث علماء ہیں مجھے ان کے متعلق یہی حن ظن ہے کہ ان کے درمیان اگر کبھی کسی مسئلہ میں اختلاف ہوتا ہے تو کوئی تعصب یا کسی کی حمایت و محبت اس کی بنیاد نہیں ہوتی، مقصد سب کا عمل بالکتاب والسنت ہوتا ہے، تقلید اور شخصیت پرستی کا کوئی تصور قلوب و اذہان میں نہیں رہتا، صرف مسائل کے استنباط اور ادلہ کے فہم کی وجہ سے اختلاف ہوتا ہے، اسی لئے ہمارے مشائخ اور علماء کا اختلاف فرقہ بندی کی شکل نہیں اختیار کرتا، اور اختلاف کے باوجود ان کے آپسی احترام اور اعزاز و اکرام میں کوئی فرق نہیں آتا۔

ابن عربی کے متعلق شیخ الکل فی الکل میاں نذیر حسین رحمہ اللہ اور ان کے شاگرد محدث کبیر علامہ شمس الحق رحمہ اللہ کا اختلاف آخری وقت تک موجود تھا، لیکن ہمیشہ اعتدال برقرار رہا، کبھی اختلاف شرکاً سبب نہیں بنا۔

مولانا خٹاہ رحمہ اللہ امرتسری رحمہ اللہ نے جب ”تفسیر القرآن بکلام الرحمن“ لکھی تو بہت سے علماء نے بعض عبارتوں سے سخت اختلاف کیا، بات بہت بڑھ گئی، لیکن مولانا امرتسری رحمہ اللہ نے کبھی مخالفین کی تفصیل و تفسیق نہیں کی۔

اس مسئلہ میں مولانا امرتسری کے شدید مخالفین میں سے ایک مولانا ابوتراب عبدالحق صاحب امرتسری رحمہ اللہ تھے، مگر جب مولانا امرتسری رحمہ اللہ کا انتقال ہوا اور اس کی خبر انہیں ملی تو یہ تعزیتی خط لکھا: السلام علیکم ورحمۃ اللہ وبرکاتہ۔ ابھی مولوی عطاء اللہ صاحب مرحوم غلت مولانا ثناء اللہ امرتسری صاحب کی شہادت کا صدمہ فراموش نہیں ہوا تھا کہ اس پر یہ صدمہ عظیمہ کا اضافہ ہو گیا کہ جس کے اظہار سے قلم و زبان قاصر ہے، مولوی صاحب مرحوم میرے ہم سبق تھے، نہایت ذکی تھے، آپ نے اسلام کی بہت سی خدمت کی، آریوں، عیسائیوں، قادیانیوں، شیعوں اور بدعتیوں کی تردید میں بہت سی کتابیں لکھیں، فن مناظرہ میں ید طولی رکھتے تھے، اور فی البدیہہ جواب دیتے تھے اور اپنا ثانی نہیں رکھتے تھے، اس زمانہ میں ایسے عالم کا اٹھ جانا ہماری شوئی قسمت ہے۔

مولانا امرتسری رحمہ اللہ کے بڑے مخالفین میں ومعترضین میں مولانا حافظ عبد اللہ صاحب روپڑی رحمہ اللہ بھی تھے، ایک مرتبہ لاہور میں جمعیت المحدثین کا اجلاس تھا، پنجاب کے بہت سے اکابر علماء المحدثین اسٹیج پر تشریف فرما تھے، باری باری مختلف علماء کرام کی تقریریں جو رہی تھیں، حافظ عبد اللہ روپڑی صاحب رحمہ اللہ بھی اسٹیج پر بیٹھے تھے، سارے لوگ شیخ الاسلام مولانا ثناء اللہ امرتسری رحمہ اللہ کا بے چینی سے انتظار کر رہے تھے، تھوڑی دیر کے بعد مولانا ثناء اللہ امرتسری تشریف لائے تو سارے علماء استقبال اور ملاقات کے لئے کھڑے ہو گئے، مگر مولانا حافظ عبد اللہ روپڑی اپنی جگہ پر اپنا سر جھکائے بیٹھے رہے، نہ ملنے کے لیے بڑھے اور نہ کسی قسم کی خوشی کا اظہار کیا، مولانا امرتسری رحمہ اللہ جب سب سے ملکر فارغ ہوئے تو فوراً آگے بڑھ کر مسکراتے ہوئے چہرے سے سلام کر کے مصافحہ کیا اور پھر اپنی جگہ پر بیٹھے۔

ہمارے اسلاف کے اختلاف سے متعلق علامہ حالی نے کیا خوب حقیقت کی عکاسی کی ہے:

اگر اختلاف ان میں باہم دگر تھا تو بالکل مدار اس کا اخلاص پر تھا

جھگڑتے تھے لیکن نہ جھگڑوں میں شرتھا خلاف آشتی سے خوش آئندہ تر تھا

یہ تھی موج پہلی اس آزاد گی کی

ہر جس سے ہونے کو تھا باغ گیتی

رہتی میں تھی دوڑ اور بھاگ ان کی فقط حق پہ تھی جس سے تھی لاگ ان کی

بھڑکتی نہ تھی خود بخود آگ ان کی شریعت کے قبضے میں تھی باگ ان کی

جہاں کر دیا نرم نرم ما گئے وہ

جہاں کر دیا گرم گرم ما گئے وہ

ہم اپنے تمام علماء و فضلاء، واعظین و مقررین اور خواص و عوام سے اپیل کرتے ہیں کہ ہر قسم کے فروغی مسائل میں اختلاف و انتشار سے بچنے اور بچانے کی کوشش کریں، کسی بھی مسئلہ میں دلائل کی روشنی میں اختلاف رائے کوئی معیوب نہیں، مگر اس سے شماتت اعداء کو موقع نہ دیں جس سے رسول اللہ ﷺ پناہ مانگتے تھے، احترام و اکرام باقی رکھیں، اپنی جماعتی اجتماعیت برقرار رکھیں، آپس میں الجھنے اور بھگانے کے بجائے باطل اور شرک و بدعات کے مٹانے میں ہم سب اپنی زبانی قلمی طاقت و صلاحیت استعمال کریں۔

واللہ الموفق والهادی الی سواہ السبیل۔

کتبہ

عقرا الحسن مدنی

۲۵ / شوال ۱۴۴۰ ہجری

شارجہ، متحدہ عرب امارات

فضیلتہ الشیخ محمد مقیم فیضی حفظہ اللہ (مبئی)

(نائب امیر صوبائی جمعیت اہل حدیث مبئی)

بسم اللہ الرحمن الرحیم

الحمد لله رب العالمین، والصلاة والسلام علی نبینا محمد وعلی آلہ

وصحبہ أجمعین، وبعد:

بھینس کی قربانی کا مسئلہ ہمارے ملک کے بعض علاقوں میں ہمیشہ سے باعث نزاع رہا ہے، اور کچھ علماء زمانہ قدیم ہی سے بڑی شدت کے ساتھ اس کے جواز کے منکر رہے ہیں اور اس سلسلہ میں ان کے مضامین بھی منظر عام پر آتے رہے ہیں، مگر ذاتی طور پر مجھے ان کی تحریروں میں کبھی بھی علمی نقل کا احساس نہیں ہوا، اور بعض لوگوں کی طول بیانی میں محض جذباتیت اور غیر متحکم طرز استدلال ہی نظر آیا، جبکہ اس کے جواز کے قائل اہل علم کا موقف درست اور علمی منہجیت سے ہم آہنگ لگا، اور علمی دنیا کی باکمال ہستیتوں اور مستند و کبار اہل علم کی اکثریت اس کے جواز ہی کی طرف گئی ہے۔

ہمارے شہر مبئی میں یہ مسئلہ اس لئے زیر بحث نہیں رہا کہ یہاں عام طور پر لوگ بڑے جانوروں میں بیلوں کی قربانی کیا کرتے تھے، مگر جب سے سرکاری طور پر انہیں ممنوعہ جانوروں کی فہرست میں داخل کر دیا گیا اور وہ پابندی کے زمرے میں آگئے اس وقت سے غریبوں کے لئے بالخصوص مسئلہ پیدا ہو گیا اور بھینس کے جواز اور عدم جواز پر بحث ہونے لگی، اور کچھ نوجوان اور جذباتی مولویوں نے انتہائی غیر منہجی اسلوب اور لہجہ میں اس کے

عدم جواز کا فتویٰ صادر کر دیا، اور اس کے جواز کی رائے رکھنے والے اہل علم پر ایسے نامناسب اور غیر علمی تبصرے کرنے لگے جیسے وہ اسلام کی بنیاد کو ڈھا دینے والے ہوں، اور انہوں نے جماعت کو گمراہ کرنے کا بیڑا اٹھالیا ہوا! اور یہ عام ماحول بنتا جا رہا ہے کہ اس طرح کے لوگ ہر مسئلہ میں خواہ وہ کتنا ہی نازک یا اہم ہو اور علمی بصیرت و تحقیق کا متقاضی ہو بلا سوچے سمجھے اور دلائل و تحقیق کے مراحل سے گزرے بغیر فوری طور پر اس کے متعلق رائے زنی کو اپنا پیدائشی حق سمجھتے ہیں گو اس سے امت میں کیسا ہی غلغلا اور جھگڑا کیوں نہ کھرا ہو جائے! اور دوسروں کے تعامل کا رونا رونے والے خود متعالمین کی صفت میں جا کھڑے ہوتے ہیں، اور جب سے سوشل میڈیا کا دور آیا ہے ہر آدمی خود کو پانچواں شہسوار ثابت کرنے پر تئل گیا ہے، اور علم و تحقیق کے نام پر ایسے ایسے نمونے سامنے آنے لگے ہیں کہ نہ پوچھئے!

ناطقہ سر بگریاں ہے اسے کیا کہیے

خامہ انگشت بدنداں ہے اسے کیا لکھئے

صوبائی جمعیت اہل حدیث ممبئی کے امیر صاحب کا مزاج کچھ ایسا ہے کہ خواہ کیسی بھی اشتعال انگیزی یا ہنگامہ خیزی کا ماحول بنایا جائے وہ اسے خاطر میں نہیں لاتے اور ہر مسئلہ کا جواب سنجیدہ علمی دلائل سے دینے کو ترجیح دیتے ہیں، اور اپنی اسی عادت کے پیش نظر انہوں نے نامعقول تبصروں کا کوئی نوٹس نہیں لیا۔ فیصلہ یہ کیا کہ اس موضوع پر علمی دلائل کی روشنی میں ایک کتاب منظر عام پر لائی جائے جو ساری غیر سنجیدہ سرگرمیوں کا ایک باوقار علمی و اخلاقی جواب ہو جائے جو اہل علم کے شایان شان ہے۔

اس سلسلے میں نظر انتخاب جماعت کے فاضل نوجوان مولانا عنایت اللہ مدنی سلمہ اللہ پر

پڑی جو ترجمہ و تالیف کے میدان میں نمایاں طور پر اپنی اہمیت ثابت کر رہے ہیں، اور یہ

ایک نہایت ہی موزوں انتخاب ثابت ہو اور انہوں نے توقع کے مطابق نہایت عمدہ کتاب اس موضوع پر مرتب کر دی جو اس کے تمام پہلوؤں کے ہمہ جہت جائزے پر مشتمل ہے، علمی دلائل سے مبرہن ہے، جس میں تمام اشکالات کا نہایت سنجیدہ اور اطمینان بخش جواب پیش کیا گیا ہے، اور اس کتاب کی ایک اضافی خوبی یہ بھی ہے کہ اس میں قدیم علماء کے فتوؤں اور آراء کے ساتھ ساتھ معاصر اہل علم کی آراء و تاثرات کو بھی جمع کر دیا گیا ہے، اور وہ سب کی سب علمی دنیا کی مشہور و معروف شخصیات ہیں اور فقہ و فتاویٰ کے باب میں نمایاں حیثیت کی حامل ہیں۔ حقیقت یہ ہے کہ یہ کتاب اس موضوع پر ایک علمی دستاویز کی حیثیت رکھتی ہے جس کے لئے اس کے فاضل مولف اور کتاب کے محرک دونوں ہمارے شکر یہ کے مستحق ہیں، اللہ تعالیٰ انہیں جزائے خیر سے نوازے، آمین۔

آخر میں اس بات کو پھر سے دہراتا چلوں کہ اس مسئلے میں میری نظر میں درست موقف بھینس کی قربانی کے جواز کا ہے، اور یہ مسئلہ قیاسی نہیں بلکہ قرآن و سنت سے منصوص ہے، کیونکہ بھینس بھی کالے رنگ کی گائے ہی ہے، بیسا کہ اہل لغت نے اور اس فن کے ماہرین نے اس کی وضاحت کی ہے، اور کبار اہل علم اور فقہاء و محدثین اور اپنے اپنے وقت کے ائمہ دین نے بلا جھجھک اسے تسلیم کیا ہے، اور جس طرح رنگوں سے اور الگ الگ ناموں سے آدمی کے آدمی ہونے میں فرق نہیں پڑتا، ایسے ہی کالی رنگت اور بھینس نام پڑنے سے اس کے بقر ہونے میں کوئی فرق نہیں واقع ہو سکتا، اور جب یہ ثابت ہو گیا کہ جاموس بھی بقر ہی ہے تو پھر گائے اور بھینس میں جو عمدہ، نفیس، قیمتی اور پسندیدہ ہوگی اسی کی قربانی بھی افضل ہوگی۔ تاہم اگر کوئی شخص اپنے علمی دلائل کی وجہ سے یا قائلین جواز کے دلائل سے مطمئن نہ ہونے کی وجہ سے بھینس کی قربانی کے عدم جواز کا موقف رکھتا ہو تو اس پر کوئی ملامت نہیں اور وہ

آزاد ہے مگر اسے بھی یہ حق نہیں کہ وہ دوسروں کی نیتوں پر حملہ کرتا پھرے اور ان کی تسفیہ کرے البتہ علمی اثبات و رد میں کوئی مضائقہ نہیں۔ ہذا ما عندی واللہ أعلم بالصواب۔

ایک بزرگ کے متعلق سنا کہ فرماتے ہیں کہ جاموس بقر کی جنس سے ہے تو کیا ہوا نوع میں تو اختلاف ہے؟! اب سوال یہ ہے کہ کیا شریعت نے جواز کے لئے کسی نوع کی تخصیص کی ہے؟ یا اسے مطلق اور عام رکھا ہے؟ اگر مطلق اور عام رکھا ہے اور یقیناً رکھا ہے تو پھر نوع کا اختلاف مانع جواز کب ہو سکتا ہے؟ اور اگر تخصیص کی کوئی دلیل ہو تو اسے منظر عام پر ضرور لانا چاہئے۔

عزیز گرامی مولانا عنایت اللہ صاحب مدنی کی طلب کو نظر انداز نہیں کیا جاسکتا تھا اس لئے یہ تحریر پیش خدمت ہے جو بوجہ کلمت لکھی گئی ہے، ممکن ہے اس سے ایک مسئلہ میں حق کی تائید ہمارے بھی نامہ اعمال میں آجائے، وما توفیقی الا باللہ۔

دعا گو

محمد مقیم فیضی

۲۹/جون ۲۰۱۹ء

تاثر و تقریر

فضیلۃ الشیخ ڈاکٹر الطاف الرحمن مدنی حفظہ اللہ (مدینہ طیبہ)

(اتاذ جامعہ اسلامیہ، مدینہ طیبہ، مملکت سعودی عرب)

بسم اللہ الرحمن الرحیم

الحمد لله رب العالمين، والعاقبة للمتقين، والصلاة والسلام على أشرف الأنبياء والمرسلين المبعوث رحمة للعالمين، وعلى آله وأزواجه وأصحابه أجمعين، ومن تبعهم بإحسان إلى يوم الدين، وبعد!

بھینس کی قربانی، ایک علمی و تحقیقی جائزہ، جمع و تالیف: ابو عبد اللہ عنایت اللہ بن حفیظ اللہ سابل مدنی، ناشر: صوبائی جمعیت اہل حدیث ممبئی، الہند۔

مندرجہ بالا کتاب کا موضوع اور محتوی اس کے عنوان سے ظاہر ہے: بھینس کی قربانی ایک مختلف فیہ اور ہندوستان کے موجودہ حالات کی روشنی میں وقت کا ایک اہم مسئلہ ہے۔

فاضل مولف نے اس مسئلے سے متعلق تمام اقوال اور ان کے دلائل اور ماہا و ما علیہا کا علمی اور تحقیقی اسلوب میں موازنہ کر کے آدھ اور قرآن کی روشنی میں جواز کی ترجیح اور تصریح کی ہے۔

اور عربی زبان کے ماہرین، کبار مفسرین، شراح احادیث اور دیگر قدیم و جدید علماء و فقہاء کے اقوال و تقریرات سے اس کی تائید و توثیق کی ہے۔

جس طرح اونٹوں اور بکریوں کی کئی کئی قسمیں ہیں اور سب بھیمۃ الأنعام میں داخل ہیں اور ان کی قربانی جائز ہے اسی طرح بھینس گائے کی ایک قسم ہے اور بھیمۃ الأنعام میں داخل ہے

اور اس کی قربانی جائز ہے۔

یہی بات میرے نزدیک بھی قرینہ قیاس اور نصوص شرعیہ و مقاصد شریعت سے اقرب و الصق اور اولیٰ بالقبول والعمل ہے۔

اللہ تعالیٰ فاضل مولف اور جمعیت اہل حدیث ممبئی کے ذمہ داران اور تمام معاونین کو جزائے خیر دے اور ان کی تمام اچھی کاوشوں کو قبول فرمائے اور مزید انعام اور توفیق سدید سے نوازے۔ (آمین)

کتبہ: أَلطاف الرحمن بن شفاء اللہ

مدینہ طیبہ۔ یکم جولائی ۲۰۱۹ء

تاثر و تقریر

فضیلۃ الشیخ ڈاکٹر آر کے نور محمد مدنی حفظہ اللہ (چینی)

(نائب امیر جمعیت اہلحدیث تملناڈو و پانڈیچری و ڈاکٹر الاذان عربی کالج چینی)

بسم اللہ الرحمن الرحیم

الحمد لله رب العالمين، والصلاة والسلام على سيد الانبياء والمرسلين
محمد وعلى آله وصحبه أجمعين، ومن تبعهم بإحسان إلى يوم الدين،
وبعد:

زیر نظر کتاب (بھینس کی قربانی ایک علمی اور تحقیقی جائزہ) تصنیف مولانا عنایت اللہ حفیظ اللہ
سابلی مدنی حفظہ اللہ اپنے موضوع پر ایک مایہ ناز کتاب ہے، کتاب کے مطالعہ سے یہ بات
صاف طور پر واضح ہو جاتی ہے کہ قابل مصنف نے مذکورہ مسئلہ میں احقاقِ حق کے لئے بڑی
گہرائی کے ساتھ کئی کتابوں کا مطالعہ کیا، اور علم و تحقیق کے میدان میں مسلسل جدوجہد کی، مسئلہ
کی وضاحت کے لئے جن جن گوشوں میں بحث و جستجو کا امکان تھا موصوف نے ان تمام
گوشوں سے متعلق بڑی قیمتی اور اہم معلومات جمع کیا، اور اس موضوع کا حق ادا کرنے کے
لئے قرآن و تفسیر، احادیث و آثار فقہ و فتاویٰ لغت اور تاریخ، قدیم و جدیدہ غرض ہر قسم کی
کتابوں سے استفادہ کیا۔

حق کو ثابت کرنے کے لئے ہر قسم کے دلائل یکجا کر دیئے، سلف کے اقوال و آثار
اور علماء کے فتاویٰ جمع کرنے میں کوئی کسر باقی نہیں رکھا، سرکردہ علماء کے اقوال نقل کئے
جنہوں نے امت کے اجماع کا دعویٰ کیا ہے کہ بھینس بھی گائے کی ایک قسم ہے جس میں زکاۃ

بھی واجب ہے اور جس کی قربانی بھی جائز ہے۔

حق یہ ہے کہ اس موضوع پر عربی زبان میں بھی ایسی مدلل عمدہ کتاب کا وجود نہیں ہے بلکہ موصوف سے میری گزارش ہے کہ اس کتاب کو عربی جامہ پہنائیں، تاکہ عرب علماء بھی اس سے استفادہ کر سکیں۔

مولانا عنایت اللہ مدنی حفظہ اللہ کی کئی تصنیفات منظر عام پر آچکی ہیں جو ان کی علمی قابلیت اور بحث و تحقیق پر نداد و صلاحیت کی غمازیں اللہ سے دعا ہے کہ موصوف کو مزید توفیق عنایت فرمائے اور آپ کی محنتوں کو قبول فرمائے۔ (آمین)

ڈاکٹر آر کے نور محمد عمری مدنی

(نائب امیر جمعیت المحدثین تملناڈو و وپانڈ پچری

وڈاکٹر الاذان عربی کالج چنئی)

۳/ جولائی ۲۰۱۹ء

تاثر و تقریر

فضیلۃ الشیخ حافظ عبدالعظیم مدنی حفظہ اللہ (بنگلور)

(استاذ جامعہ دارالسلام عمر آباد و خطیب مرکزی مسجد الجدیث چارمینار، بنگلور)

بسم اللہ الرحمن الرحیم

خرانِ تحسین!

شیخ عنایت اللہ بن حفیظ اللہ مدنی اور راقم الحروف کے مابین شناسائی تقریباً دو عشروں پر محیط ہے، جب ہم سب جامعہ اسلامیہ مدینہ طیبہ میں زیر تعلیم تھے۔ تعلیمی مراحل کے اختلاف کے باوجود مزاج و طبیعت کی ہم آہنگی نے ہمیں ایک دوسرے سے بہت قریب کیا اور جامعہ سے فراغت کے بعد بھی آج تک الحمد للہ یہ شناسائی قائم ہے۔

شیخ عنایت اللہ ایک خوش مزاج، خوش اخلاق اور کتاب و سنت کی خدمت کا جذبہ رکھنے والے صالح نوجوان ہیں۔ خدمت دین کے ان کے جذبے نے انہیں ایک ایسے موضوع پر قلم اٹھانے کی توفیق بخشی ہے جس کی ضرورت تو ملک ہندوستان میں ہر جگہ محسوس کی جاتی ہے پر اس موضوع پر معیاری اور مدلل تحریریں بہت کم پائی جاتی ہیں۔

”بھینس کی قربانی ایک علمی و تحقیقی جائزہ“ اپنے موضوع پر ایک منفرد کتاب ہے جس میں مولف موصوف نے بڑے ہی عالمانہ و محققانہ انداز میں بھینس کی قربانی کے جواز کو نصوص کتاب و سنت اور اہل علم کی فقہی آراء کی روشنی میں بڑے مدلل اور مبرہن طریقے سے ثابت کیا ہے، شیخ محترم کی علمی کاوش لائق صد تحسین ہے!

موجودہ دور میں جہاں پرنٹنگ اور طباعت کے نئے نئے آلات دریافت ہو چکے ہیں، تصنیف و تالیف کا کام بہت آسان ہو چکا ہے، اور آئے دن سیکڑوں نئی نئی کتابیں منظر عام پر آرہی ہیں، مگر ایک طرف کتابوں کی فراوانی کا یہ عالم ہے تو دوسری طرف اسی رفتار سے لوگوں کے اندر مطالعہ کے رجحان میں کمی آرہی ہے، ایسے میں کسی بھی کتاب کی کامیابی اور مصنف کتاب کی خوش نصیبی ہوگی کہ لوگوں میں اس کے دوسرے تیسرے ایڈیشن کی مانگ ہو۔ اور ہم سمجھتے ہیں کہ یہ سعادت شیخ عنایت اللہ کو حاصل ہے کہ ان کی اس بے نظیر علمی کاوش کا تیسرا ایڈیشن منظر عام پر آنے جا رہا ہے۔

راقم الحروف دل کی عمیق گہرائیوں سے برادر محترم کی خدمت میں ہدیہ تبریک پیش کرتا ہے اور اللہ تعالیٰ سے دعا گو ہے کہ ان کی اس عملی کاوش کو شرف قبولیت سے نوازے اور ان کے حق میں ذخیرہ آخرت بنائے، آمین ثم آمین۔

دعا گو

حافظ عبدالعظیم مدنی

۷ / جولائی ۲۰۱۹ء

تاثر و تقریر

فضیلۃ الشیخ شمیم احمد خلیل سلفی حفظہ اللہ (قطر)

الحمد لله رب العالمین، والصلاة والسلام علی خاتم الأنبیاء والمرسلین،
و علی آلہ وصحبہ أجمعین۔

آما بعد!

شیخ عنایت اللہ حفیظ اللہ مدنی حفظہ اللہ کی شخصیت محتاج تعارف نہیں، ان کے سیال قلم سے کافی کتابیں منظر عام پر آچکی ہیں اور علماء و قارئین سے داد تحسین لے چکی ہیں۔ اللہ تعالیٰ نے موصوف کو بحث و تحقیق کے ساتھ تصنیف و تالیف کا اچھا ذوق عطا فرمایا ہے، ان کی تحریر میں سنجیدگی و متانت پائی جاتی ہے، سلف کے منہج سے انحراف نہیں کرتے، ہر بات دلائل و براہین کے ساتھ پیش کرتے ہیں۔

ان کی متعدد کتب میری نگاہ سے گذر چکی ہیں، اس وقت ان کی نرالی تصنیف ”بھینس کی قربانی، ایک علمی و تحقیقی جائزہ“ میرے سامنے ہے۔ میرے علم و دانش کے اعتبار سے اپنے موضوع پر اس قدر تفصیلی اور تحقیقی یہ پہلی کتاب ہے۔ مصنف نے اس کتاب میں بحث و تحقیق کا حق ادا کرتے ہوئے اعلیٰ معیار قائم کیا ہے اور سنجیدگی اور متانت کو ہاتھ سے جانے نہیں دیا ہے۔

گرچہ بھینس کی قربانی کا مسئلہ علماء اہل حدیث کے مابین مختلف فیہ رہا ہے، کسی نے جائز اور کسی نے ناجائز اور بعض نے نہ کرنے کو بہتر قرار دیا ہے، لیکن فاضل مصنف نے اہل لغت، فقہاء امت اور شارحین حدیث کی تحقیقات کی روشنی میں بھینس کی قربانی کو جائز قرار دیا ہے اور

یہ واضح کیا ہے کہ بھینس گائے ہی کی جنس سے ہے اور اسی کی ایک نوع ہے، حلت، زکاۃ اور قربانی میں اسی کے حکم میں ہے، تفریق صحیح نہیں ہے۔ دلائل و براہین کو تفصیل سے ذکر کیا ہے، عدم جواز کے قائلین کے دلائل کو بھی ذکر کر کے اس کا جائزہ پیش فرمایا ہے اور شکوک و شبہات کا ازالہ کیا ہے، اور پوری کتاب میں بحث و تحقیق اور نقد و جرح میں متانت اور سنجیدگی کو ہاتھ سے جانے نہیں دیا ہے۔

اللہ تعالیٰ فاضل مصنف کو جزائے خیر عطا فرمائے اور ان کی اس کوشش کو قبولیت سے ہمکنار فرمائے، اللہ کرے ہوز و رقم اور زیادہ۔
وسلی اللہ علی نبینا محمد وعلی آلہ وصحبہ وسلم۔

شمیم احمد خلیل السلفی

(دو حصہ۔ قطر)

۱۴۴۰/۱۱/۵ھ

۲۰۱۹/۷/۸ء

تاثر و تقریظ

فضیلتہ الشیخ ابو عدنان محمد منیر قمر حفظہ اللہ (سعودی عرب)

(مترجم "الحکمۃ العامۃ" الخیر، مملکت سعودی عرب)

إن الحمد لله والصلاة والسلام على رسول الله وعلى آله وصحبه ومن والاه، أما بعد:

شیخ ابو عبد اللہ عنایت اللہ سنبلی مدنی حفظہ اللہ (مبئی) کی کتاب "بھینس کی قربانی - ایک علمی و تحقیقی جائزہ" کا نیا اضافہ شدہ ایڈیشن زیور طباعت سے آراستہ ہونے جا رہا ہے۔ اور فاضل مؤلف کی خواہش ہے کہ ہم بھی کتاب کے بارے میں اپنی رائے اور تاثرات کا اظہار کریں۔

ہم نے کتاب کو طائرانہ نظر سے دیکھا ہے کیونکہ اس کی کاپی پریس میں جانے سے صرف ایک دن پہلے ہمیں کتاب دیکھنے کا موقع ملا۔ بہر حال کتاب کے سرسری مطالعہ سے ہی اندازہ ہو جاتا ہے کہ مؤلف نے اس کی تالیف میں خاصی محنت کی ہے۔

کتاب کے شروع میں سورۃ المائدہ اور سورۃ الحج میں واردہ الفاظ "بہیمۃ الانعام" کی لغوی و شرعی تشریح اور پھر سورۃ الانعام میں واردہ الفاظ "ثمانیۃ ازواج" کا پس منظر اور اسی سلسلہ میں متعدد علماء کرام کی تصریحات ذکر کی ہیں۔

بھینس کی عربی "الجاموس" جو کہ اصلاً عربی لفظ نہیں بلکہ فارسی الفاظ "گاؤ میش" سے معرب ہے۔ لہذا اس کی تعریب، اشتقاق اور وجہ تسمیہ پر بھی گفتگو کی گئی ہے۔

بھینس کی قربانی کا مسئلہ مختلف فیہ ہے اور اس سلسلہ میں علماء و فقہاء کے تین گروہ ہیں:

- ۱۔ جواز والے۔
- ۲۔ عدم جواز والے۔
- ۳۔ احتیاط والے۔

اور مؤلف نے جواز والوں کے قول کو راجح قرار دیا ہے اور اس پر قوی دلائل اور علماء و فقہاء

اور شارحین حدیث و مفسرین کے اقوال پیش کئے ہیں اور دس علماء و فقہاء کی تصریحات ذکر کر کے گائے اور بھینس کی یکسانت پر اجماع نقل کیا ہے جو جواز کو مستلزم ہے۔
جواز کی تائید کے لئے سولہ فقہاء کرام، بارہ عرب علماء و مفتیان کرام اور پاک و ہند کے اٹھارہ علماء و شیوخ الحدیث کے اقوال و آراء بیان کی ہیں۔

اور اسی پر بس نہیں بلکہ ایک غیر جانبدار محقق کی طرح عدم جواز والوں کے دلائل و آراء بھی ذکر کی ہیں اور بھینس کی قربانی کے بارے میں دس علمی اشکالات اور پانچ عوامی شبہات کا ازالہ بھی کیا ہے۔

۲۲۹ صفحات کی اس کتاب میں سناہلی صاحب نے اس موضوع پر تفصیل و تحقیق کا حق ادا کر دیا ہے۔ بیوں سال پہلے ہم نے متحدہ عرب امارات سے نشر ہونے والے اپنے ریڈیو پروگرام ”دین و دنیا“ میں اس موضوع کو بہت مختصر بلکہ اشاروں کی حد تک ذکر کیا تھا جو کہ ہماری پاک و ہند میں مطبوعہ کتاب ”عمیدین و قربانی“ کے صفحہ ۱۶۱ تا ۱۶۳ میں محفوظ ہے۔ لیکن اس موضوع کا صحیح حق سناہلی صاحب نے ادا کیا ہے۔

مؤلف کتاب و صوبائی جمعیت الحدیث ممبئی متحق مبارکباد ہیں۔ اللہ تعالیٰ ان کی اور اس کی طباعت و اشاعت میں دامے درمے قدمے سخی کسی بھی طرح شرکت کرنے والے تمام احباب کی اس علمی خدمت کو شرف قبول سے نوازے۔ (آمین)

والسلام علیکم ورحمہ اللہ وبرکاتہ

ابوعدنان محمد منیر قرنوب الدین

(مترجم المحکمہ العامہ بالخبر، سعودی عرب)

۱۱/۵/۲۰۱۹ء - ۸/۷/۲۰۱۹ء

تاثر و تقریر

فضیلتہ الشیخ شہاب اللہ مدنی حفظہ اللہ (شارحہ)

(محقق جامعہ قاسمیہ دارالمخطوطات الاسلامیہ، شارحہ، متحدہ عرب امارات)

الحمد لله والصلاة والسلام على رسول الله محمد وآله وصحبه

أجمعين، وبعد:

”بھینس کی قربانی۔ ایک علمی و تحقیقی جائزہ“ کے عنوان سے کتاب پڑھنے کا موقع ملا، جس کی تالیف محترم عالم فاضل جناب عنایت اللہ حفیظ اللہ مدنی صاحب نے کی ہے۔

مذکورہ بالا مسئلہ اس وقت لوگوں میں شد و مد سے گردش کر رہا ہے، جبکہ اس سے قبل اس مسئلہ میں استفتاءات اور علماء کے فتاویٰ اتنا رائج اور نہ مزید بحث و مباحثہ کے متقاضی تھے، لیکن علماء سلف کا کلام اور ان کے بیانات کسی حد تک کتابوں میں مذکور تھے۔

اس وقت ضرورت کی مناسبت سے تفصیلی اور جامع و مدلل تحریر کی ضرورت تھی جسے مولانا موصوف نے پیش کیا ہے۔

”بھیمۃ الأنعام“ کے معنی و مفہوم اور اس کے مشمولات کو انہوں نے اقوال سلف سے واضح کیا ہے اور علماء فقہ و لغت اور علم حیوانات پر مشتمل کتابوں سے یہ ثابت کیا ہے کہ ”جاموس“ یعنی بھینس بقرہ کی ایک نوع ہے اور اسی کی جنس سے ہے، نیز مسئلہ میں علماء کے فتاویٰ بھی بکثرت نقل کیا ہے۔

جن لوگوں کا قول بھینس کی قربانی کی ممانعت میں ہے یا طریقہ احتیاط اختیار کیا ہے، ان کے دلائل و اقوال کا بھرپور جائزہ اور دلیلوں کا جواب بھی دیا ہے اور علماء اہلحدیث کے

فتاویٰ کو بھی بکثرت نقل کیا ہے۔

کتاب کے مطالعہ کے بعد یہ بات عیاں و بیاں ہو جاتی ہے کہ جاموس بقر کی ایک قسم ہے، بحیمۃ الأنعام میں شامل ہے اور کتب حدیث میں اقوال نبی ﷺ یا صحابہ کے آثار میں اس کا وجود نہ ہونے کا سبب بھی ذکر کیا ہے، مزید تاریخی اعتبار سے بلاد حجاز کے لوگوں کو اس کا کب سے علم ہوا یہ بھی بیان کیا ہے۔ اسی لئے دوسری و تیسری صدی میں اس کے احکام و مسائل زکاۃ و انھیہ کا تذکرہ ملتا ہے۔

اللہ تعالیٰ ان کی مخلصانہ و مجتہدانہ کوششوں کو قبول فرمائے، اور مسئلہ میں حق کی وضاحت اور ضرورتِ وقت کے حساب سے اس کی نشر و اشاعت میں صوبائی جمعیت المدیہ کی محنتوں کو اللہ تعالیٰ قبول فرمائے، آمین۔

ہم کتاب کی تالیف پر مولف و ناشر کے شکر گزار ہیں اور مسئلہ مذکورہ میں ان کی تائید کرتے ہیں۔

کتبہ: شہاب اللہ مدنی

(جامعہ قاسمیہ دارالمخطوطات الاسلامیہ،

شارقہ، متحدہ عرب امارات)

۲۰۱۹/۷/۷ء

فضیلتہ الشیخ حمزہ باقوی رحمۃ اللہ علیہ (کیرالا)

(صدر مفتی عام جمعیت علماء کیرالا، ہند)

جمعیۃ العلماء بحیرالا بولیصل کیرالا الہند

KERALA JAM-IYYATHUL ULAMA (REGD)

P.O. Pulikkal-673 637, Kerala State, India (Estd. 1924)

Phone 0483 - 2790690

2791048

2791338

بِسْمِ اللّٰهِ الرَّحْمٰنِ الرَّحِیْمِ

الرحم

تاریخ

السلام علیکم ورحمة الله

الحمد لله رب العالمين، والصلاة والسلام على رسوله محمد صلى الله عليه
وعلى آله وأصحابه أجمعين، أما بعد:

فهذا جواب عن سؤال بعض الناس عن جواز الأضحية بالجاموس المعروف،
هل فيها اتباع أم لا؟

وأقول قبل الشروع في أدلة الجواب أن بعض العلماء في بعض البلاد قد حملوا
بعض الألفاظ الواردة في القرآن والسنة على عرفهم وعاداتهم أو على اصطلاحهم،
ولم يستعملوها على معانيها الحقيقية اللغوية العامة التي هي أولى وأليق لإيجاز
القرآن وإعجازه، وبحملهم واصطلاحهم يكون اشتباه وشكوك على بعض العوام
فيما بعد.

ومن ذلك تسميتهم عيد الأضحي بعيد البقرة، ولم يسموا بعيد الإبل والغنم،
ويقوم العوام من تسميتهم أن الأضحية مخصوصة بالبقرة التي هي أنثى الثور.
ولعل منشأ هذا العرف والتسمية مخالفة المشركين الذين يعبدون البقرة.

الجواب: قد شرع الله والرسول ﷺ التضحية والقرية والهدى بالمواشي الداجنة
من الأنعام لقوله تعالى: { وَالْبَيْدْنَ جَعَلْنَاهَا لَكُمْ مِّنْ شَعَابِرِ اللَّهِ لَكُمْ فِيهَا خَيْرٌ
فَأذْكُرُوا اسْمَ اللَّهِ عَلَيْهَا } [الحج: 36].

وفسر بعض العلماء لفظ "الْبَيْدْنَ" بالإبل والبقرة، وعلى هذا لا يدخل فيه الشاة،
ولكن الأحاديث الصحيحة قد جاءت بقربان الشاة، وقد ضحى رسول الله ﷺ
بكبشين أملحين، وقد قرب خليل الله إبراهيم عليه السلام "بذبح عظيم" وكان ذلك
كبشاً كما في التفسير.

جمعیۃ العلماء بھیرالا بولیکل بھیرالا الہند

جمعیۃ العلماء بھیرالا بولیکل بھیرالا الہند

KERALA JAM-IYATHUL ULAMA (REGD)

P.O. Pulikkal-673 627, Kerala State, India (Estd. 1924)

Phone 0483 - 2790690

2791048

2791338

بِسْمِ اللّٰهِ الرَّحْمٰنِ الرَّحِیْمِ

رقم

تاریخ

معنی البقرة والجاموس في اللغة والشرع:

البقر: جنس من فصيلة البقريات يشمل الثور والجاموس ويُطلق على الذكر والأنثى ومنه المستأنس الذي يتخذ للبن والحرث. (المعجم الوسيط)

الفصيلة: أنثى الفصيل وهو ولد الناقة والبقرة إذا فصل عن أمه. (منجد)

الجاموس: حيوان أهلي من جنس البقر والفصيلة البقرية مزبوجات الأصابع المجترّة يربى للحرث ودر اللبن (ج) جواميس. (المعجم الوسيط)

الجاموس: نوع من البقر، معروف، مغزب كماوميش، وهي فارسية، ج الجواميس، وقد تكلمت به الغزب. (تاج العروس شرح القاموس المحيط 4/ 122) ولا تصح التضحية إلا من إبل ويقر أهلية عراب أو جواميس للإتباع. (تحفة المحتاج 9/ 348)

ويدخل في البقر الجاموس لأنه من جنسه. الهداية (2/ 433) والبقر اسم جنس جمعي وإجذه بقرة وباقورة للذكر والأنثى فالتاء للوحد. حاشية الشرواني على تحفة المحتاج 3/ 210)

فثبتت التضحية والقربان بالجاموس بالقرآن والسنة قولاً واحداً لجميع العلماء. وبذلك كان المسلمون في كيرالا ينحون الجواميس للأضحية ولسائر القرابين مع غلو الأثمان، خلافاً لمن توهم أن الجاموس لا يدخل في لفظ البدنة والبقرة والأنعام.

فإذا كان المنع من التضحية بالبقرة من جهة الحكومة أو من طائفة من الناس فليذبح المسلمون غيرها من الجواميس والإبل والشاة لإعدام الفتنة، والله ولي التوفيق.

بقلم حمزة باقوي

(رئيس جمعية العلماء بكيرلا ومفتيهم)

٢٠١٩/٠٧/١٢ م

بِسْمِ اللّٰهِ الرَّحْمٰنِ الرَّحِیْمِ

پہلی فصل:

”بھیمۃ الانعام“ (قربانی کا جانور) کا معنی و مفہوم

قربانی کے سلسلہ میں کتاب و سنت میں جہاں بہت سے احکام و مسائل کی رہنمائی امت کو دی گئی ہے وہیں بدیہی طور پر قربانی کے جانوروں کے اقسام و انواع - یعنی کن جانوروں کی قربانی کی جاسکتی ہے ان - کی بھی نشاندہی اور وضاحت کی گئی ہے، چنانچہ اللہ سبحانہ و تعالیٰ نے مسلمانوں کے لئے جن جانوروں کی قربانی مشروع فرمائی ہے انہیں ”بھیمۃ الانعام“ کا نام دیا ہے، جیسا کہ متعدد آیات میں ارشاد ہے:

﴿وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ ۗ فَإِلَهُكُمْ إِلَهٌُ وَاحِدٌ ۖ فَلَهُ أَسْلِمُوا وَبَشِّرِ الْمُخْبِتِينَ ﴿٣١﴾﴾ [الحج: ٣٣] -

اور ہر امت کے لئے ہم نے قربانی کے طریقے مقرر فرمائے ہیں تاکہ وہ ان چوپائے جانوروں پر اللہ کا نام لیں جو اللہ نے انہیں دے رکھے ہیں۔ سمجھ لو کہ تم سب کا معبود برحق صرف ایک ہی ہے تم اسی کے تابع فرمان ہو جاؤ عاجزی کرنے والوں کو خوشخبری سناد دیجئے۔

حافظ ابن کثیر رحمہ اللہ (وفات: ۷۷۴ھ) فرماتے ہیں:

”يَعْنِي: الْإِبِلَ وَالْبَقَرَ وَالْعَنَمَ، كَمَا فَصَّلَهَا تَعَالَى فِي سُورَةِ الْأَنْعَامِ وَأَنَّهَا ﴿ثَمَنِيَّةٌ أَرْوَجُ﴾ [الأنعام: ۱۳۳]۔^(۱)

یعنی اونٹ، گائے اور بکرا، جیسا کہ اللہ تعالیٰ نے سورۃ الانعام میں اس کی تفصیل بیان فرمائی ہے کہ وہ ”زروماندے“ اٹھ ہیں۔ (آیت آگے آ رہی ہے)

نیز ارشاد ہے:

﴿وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ الْأَنْعَامِ فَكُلُوا مِنْهَا وَأَطِعُوا الْبَآئِسَ الْفَقِيرَ ﴿۲۸﴾﴾ [الحج: ۲۸]۔

اور ان مقررہ دنوں میں اللہ کا نام یاد کریں ان چوپایوں پر جو پالتو ہیں۔ پس تم آپ بھی کھاؤ اور بھوکے فقیروں کو بھی کھلاؤ۔

نیز ارشاد ہے:

﴿ثَمَنِيَّةٌ أَرْوَجُ مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ قُلْ ءَ الذَّكَرَيْنِ حَرَّمَ أَمِ الْأُنثَيَيْنِ أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ نَبِيُّنِي يَعْلَمُ إِنَّ كُنْتُمْ صَادِقِينَ ﴿۱۳﴾ وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ قُلْ ءَ الذَّكَرَيْنِ حَرَّمَ أَمِ الْأُنثَيَيْنِ أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ أَم كُنْتُمْ شُهَدَاءَ إِذْ وَصَّكُمْ اللَّهُ بِهَذَا فَمَنْ أَظْلَمُ مِمَّنِ افْتَرَىٰ عَلَى اللَّهِ

(۱) تفسیر ابن کثیر، تحقیق ساری سلامت، (5/416)۔

كَذٰبًا لِّضَلَّ النَّاسَ بِعَيْرٍ عَلِمَ اِنَّ اللّٰهَ لَا يَهْدِي الْقَوْمَ
الظّٰلِمِيْنَ ﴿١٤٤﴾ [الانعام: ١٤٣، ١٤٤]۔

(پیدا کیے) آٹھ زومادہ یعنی بھیڑ میں دو قسم اور بکری میں دو قسم آپ کہیے کہ کیا اللہ نے ان دونوں زوں کو حرام کیا ہے یا دونوں مادہ کو؟ یا اس کو جس کو دونوں مادہ پیٹ میں لئے ہوئے ہوں؟ تم مجھ کو کسی دلیل سے تو بتاؤ اگر سچے ہو۔ اور اونٹ میں دو قسم اور گائے میں دو قسم آپ کہیے کہ کیا اللہ تعالیٰ نے ان دونوں زوں کو حرام کیا ہے یا دونوں مادہ کو؟ یا اس کو جس کو دونوں مادہ پیٹ میں لئے ہوئے ہوں؟ کیا تم حاضر تھے جس وقت اللہ تعالیٰ نے تم کو اس کا حکم دیا؟ تو اس سے زیادہ کون ظالم ہو گا جو اللہ تعالیٰ پر بلادلیل جھوٹی تہمت لگائے، تاکہ لوگوں کو گمراہ کرے یقیناً اللہ تعالیٰ ظالم لوگوں کو راستہ نہیں دکھلاتا۔

نیز ایک اور جگہ ارشاد ہے:

﴿وَأَنْزَلَ لَكُمْ مِنَ الْأَنْعَامِ شَحْمِيَّةً أَنْزَلَ﴾ [الزمر: ٦]۔

اور تمہارے لئے چوپایوں میں سے (آٹھ زومادہ) اتارے۔

”بھیمۃ الانعام“ کا لغوی مفہوم:

اولاً: ”بھیمۃ“:

۱۔ ”بھیمۃ“ کا لغوی مفہوم:

”بھیمۃ“ کا لفظ ”بھیم، اور ابھام سے ماخوذ ہے، جس کے معنی پوشیدگی، اغلاق، اور عدم وضوح

کے ہیں، علمائے لغت کہتے ہیں:

”كلّ حي لا يُميّز فهو بهيمة“ (۱)

ہر زندہ جو تمیز نہ کر سکے وہ بہیمہ ہے۔

اور اس بہیمہ کی صفت و کیفیت کے بارے میں علمائے لغت نے صراحت کی ہے کہ وہ چار پیروں کا جانور ہے خواہ خشکی میں ہو یا تری میں، چنانچہ علامہ زبیدی (۱۲۰۵ھ) فرماتے ہیں:

”الْبَهِيمَةُ كَسَفِينَةٍ: كُلُّ ذَاتٍ أَرْبَعِ قَوَائِمٍ وَلَوْ فِي الْمَاءِ“ (۲)۔

بہیمہ سفینہ کے وزن پر ہے جو ہر چوپائے کو کہا جاتا ہے خواہ وہ پانی کا ہی ہو۔

اور علامہ نواب صدیق حسن خان رحمہ اللہ (۱۳۰۷ھ) فرماتے ہیں:

”والْبَهِيمَةُ اسْمٌ لِكُلِّ ذِي أَرْبَعٍ مِنَ الْحَيَوَانِ لَكِنْ خَصَّ فِي التَّعَارُفِ بِمَا عَدَا

السَّبَاعِ وَالضُّوَارِي مِنَ الْوَحُوشِ“ (۳)۔

بہیمہ ہر چوپایہ جانور کا نام ہے، لیکن عرف عام میں ان جانوروں کے ساتھ خاص ہے جو

درندے اور خونخوار خشکی نہ ہوں۔

اور علامہ محمد محمود حجازی لکھتے ہیں:

”وَخَصَّهَا الْعَرَفُ بِذَوَاتِ الْأَرْبَعِ مِنَ حَيَوَانِ الْبَرِّ وَالْبَحْرِ“ (۴)۔

(۱) تہذیب اللغة، 6/178، ولسان العرب، 12/56، والمصباح المنير في غريب الشرح الكبير، 1/65۔

(۲) تاج العروس، 31/307، نيز دیکھئے: تہذیب اللغة، 6/179، والمصباح المنير في غريب الشرح الكبير، 1/65۔

الکليات، ص: 226، وحياء الحيوان الكبرى، 1/228، ومعجم اللغة العربية المعاصرة، 1/257۔ نيز دیکھئے: تفسير القرطبي (6/

34) نيز فتح القدير للشوكاني (2/6) وروح البیان (2/337)، وتفسير الثماني للمعشر (1/601)۔

(۳) فتح البیان في مقاصد القرآن (3/322)۔

(۴) التيسير الواضح (1/474)۔

عرف نے اسے خشکی اور سمندر کے چار پائے جانوروں کے ساتھ خاص کر دیا ہے۔

۲۔ ”بہیمۃ“ کی وجہ تسمیہ:

علمائے لغت بہیمہ کی وجہ تسمیہ کے بارے میں لکھتے ہیں:

”وَأَمَّا قِيلَ لَهُ: بَهِيمَةٌ لِأَنَّهُ أُجِمَّ عَنْ أَنْ يَمَيَّزَ“ (۱)

اسے بہیمہ اسی لئے کہا جاتا ہے کہ اسے تمیز کرنے سے مبہم، بند اور محروم کر دیا گیا ہے۔

مزید وضاحت کرتے ہوئے علامہ ابوبلال عمکری رحمہ اللہ (۳۹۵ھ) لکھتے ہیں:

”وَسُمِّيتِ الْبَهِيمَةُ بِبَهِيمَةٍ لِأَنَّهَا أُجِمَّتْ عَنِ الْعِلْمِ وَالْفَهْمِ وَلَا تَعْلَمُ وَلَا تَفْهَمُ

فَفِيهَا خِلَافُ الْإِنْسَانِ وَالْإِنْسَانِيَةِ خِلَافَ الْبَهِيمِيَّةِ فِي الْحَقِيقَةِ وَذَلِكَ أَنَّ الْإِنْسَانَ

يَصِحُّ أَنْ يَعْلَمَ إِلَّا أَنَّهُ يَنْسَى مَا عِلْمُهُ وَالْبَهِيمَةُ لَا يَصِحُّ أَنْ يَعْلَمَ“ (۲)۔

بہیمہ کا نام بہیمہ اسی لئے ہے کہ اسے علم اور سمجھ بوجھ سے بند رکھا گیا ہے، نہ وہ جان سکتا ہے نہ

سمجھ سکتا ہے، بلکہ وہ انسان کے خلاف ہے، اور درحقیقت انسانیت بہیمیت کے برخلاف ہے

کیونکہ انسان علم کے قابل ہے، ہاں اتنی بات ضرور ہے کہ وہ معلومات کو بھول بھی جاتا ہے، لیکن

بہیمہ تو علم کے قابل ہی نہیں ہے۔

علامہ محمد بن ابوالفتح لفظی علی رحمہ اللہ (۷۰۹ھ) فرماتے ہیں:

”سُمِّيتِ الْبَهِيمَةُ بِذَلِكَ؛ لِأَنَّهَا لَا تَتَكَلَّمُ“ (۳)۔

(۱) تہذیب اللغة، 6/178، ولسان العرب، 12/56، والمصباح المنیر فی غریب الشرح الخیر، 1/65۔

(۲) الفروق اللغویۃ للعمکری ص: 274۔

(۳) دلجئے: المطلع علی آفاناء المقنع (ص: 157)۔

اسے بہیمہ اس لئے کہا جاتا ہے کہ وہ بات نہیں کرتا۔

علامہ محمد بن موسیٰ دمیری رحمہ اللہ (۸۰۸ھ) فرماتے ہیں:

”سُمِّيتْ بَهِيمَةً لِإِبْهَامِهَا، مِنْ جِهَةِ نَقْصِ نَطْقِهَا وَفَهْمِهَا، وَعَدَمِ تَمْيِيزِهَا وَعَقْلِهَا“^(۱)۔

بہیمہ اس لئے کہا گیا ہے کہ وہ اپنی گویائی اور سمجھ کی کمی اور عقل و تمیز سے محرومی کے اعتبار سے، بند اور مبہم ہوتا ہے۔

اور صاحب ”الکلیات“ علامہ ابوالبقاء کفوی حنفی رحمہ اللہ (۱۰۹۳ھ) فرماتے ہیں:

”الْبَهِيمَةُ: كُلُّ حَيٍّ لَا عَقْلَ لَهُ، وَكُلُّ مَا لَا نَطْقَ لَهُ فَهُوَ بَهِيمَةٌ، لِمَا فِي صَوْتِهِ مِنَ الْإِبْهَامِ، ثُمَّ اخْتَصَّ هَذَا الْإِسْمَ بِذَوَاتِ الْأَرْبَعِ وَلَوْ مِنْ ذَوَابِّ الْبُحْرِ، مَا عَدَا السَّبَاعُ“^(۲)۔

بہیمہ: ہر جاندار جسے عقل نہ ہو اور جسے گویائی نہ ہو وہ بہیمہ ہے، کیونکہ اس کی آواز میں ابہام ہوتا ہے، پھر اس نام کو چوپایوں کے لئے خاص کر لیا گیا، خواہ وہ سمندری جانور بھی ہو، سوائے درندوں کے۔

اسی بات کی وضاحت مفسرین نے بھی فرمائی ہے، چنانچہ علامہ بغوی (۵۱۶ھ) فرماتے ہیں:

”سُمِّيتْ بَهِيمَةً لِأَنَّهَا أُبْهِمَتْ عَنِ التَّمْيِيزِ، وَقِيلَ: لِأَنَّهَا لَا نَطْقَ لَهَا“^(۳)۔

(۱) حیاة الحيوان البری 1/228، نیز دیکھئے: انظرم المستعذب فی تفسیر غریب ألفاظ المہذب 1/223، والکلیات ص:

226، وتاج العروس 31/307، والمزہر فی علوم اللغۃ وأنواعها 1/315، والتفسیر الواضح (1/474)۔

(۲) دیکھئے: الکلیات، (ص:226)۔

(۳) تفسیر البغوی طبع دار طیبة 2/7، نیز دیکھئے: تفسیر ابن عطیة، 2/145، وتفسیر البیضاوی، 2/113۔

بہیمہ کو بہیمہ اس لئے کہا جاتا ہے کہ وہ تمیز سے محروم ہے، اور یہ بھی کہا گیا ہے کہ وہ گویائی سے محروم ہے۔

اور امام ابن عطیہ (۵۳۲ھ) قرطبی (۶۷۱ھ) اور شوکانی (۱۲۵۰ھ) رحمہم اللہ فرماتے ہیں:

”سُمِّيَتْ بِذَلِكَ لِإِنْبَاهِمَا مِنْ جِهَةِ نَقْصِ نَطْقِهَا وَفَهْمِهَا وَعَدَمِ تَمْيِيزِهَا وَعَقْلِهَا، وَمِنْهُ بَابٌ مُبْهَمٌ أَيْ مُغْلَقٌ، وَلَيْلٌ بِحَيْمٍ، وَبُهِمَةٌ لِلشُّجَاعِ الَّذِي لَا يَدْرِي مِنْ أَيْنَ يَأْتِي لَهُ“ (۱)۔

بہیمہ اس لئے کہا گیا ہے کہ وہ اپنی گویائی اور سمجھ کی کمی اور عقل و تمیز سے محرومی کے اعتبار سے بند اور مبہم ہوتا ہے، اور اسی سے ”باب مبہم“ ہے یعنی بند دروازہ، اور ”لیل بہیم“ ہے یعنی بالکل اندھیری رات، اور ”بہیمۃ“ اس بہادر اور پہلوان کو کہتے ہیں کہ سمجھ میں نہ آئے کہ اس پر کیسے قابو پایا جائے۔

علامہ نواب صدیق حسن خان قنوجی رحمہ اللہ (۱۳۰۷ھ) فرماتے ہیں:

”وَإِنَّمَا سُمِّيَتْ بِذَلِكَ لِإِنْبَاهِمَا مِنْ جِهَةِ نَقْصِ نَطْقِهَا وَفَهْمِهَا وَعَقْلِهَا، وَمِنْهُ بَابٌ مُبْهَمٌ أَيْ مُغْلَقٌ، وَلَيْلٌ بِحَيْمٍ“ (۲)۔

اسے بہیمہ اس لئے کہا گیا ہے کہ وہ اپنی گویائی، عقل اور سمجھ کی کمی کے اعتبار سے بند اور مبہم ہوتا ہے، اور اسی سے ”باب مبہم“ ہے یعنی بند دروازہ، اور ”لیل بہیم“ ہے یعنی بالکل گھپ اندھیری رات۔

(۱) تفسیر القرطبی (34/6) فتح القدر لیشوکانی (6/2) والحرر الوجیز فی تفسیر کتاب العزیز، لابن عطیہ (2/145)۔

(۲) فتح البیان فی مقاصد القرآن (3/322)۔

اور اسی بات کی وضاحت دیگر علمائے تفسیر اور شارحین حدیث نے بھی فرمائی ہے۔^(۱)

ثانیاً: ”الأنعام“:

۱۔ ”الأنعام“ کا لغوی مفہوم:

أنعام کا واحد نعم صرف اونٹ کو کہتے ہیں، اور انعام اونٹ، گائے اور بکری سب پر بولا جاتا ہے، بشرطیکہ اس میں اونٹ بھی ہو، ورنہ نہیں۔

علامہ ابونصر جوہری فارابی رحمہ اللہ (۳۹۳ھ) لکھتے ہیں:

”والنعم: واحد الانعام، وهي المال الراعية وأكثر ما يقع هذا الاسم على الإبل“^(۲)۔

نعم انعام کی واحد ہے، یہ چرنے والے جانوروں پر بولا جاتا ہے، اور اس نام کا زیادہ تر اطلاق اونٹ پر ہوتا ہے۔

امام ابن فارس رحمہ اللہ (۳۹۵ھ) فرماتے ہیں:

”والنعم: الإبل، قال الفراء: هو ذكر لا يؤنث، ... ويجمع أنعاماً، والأنعام: البهائم“^(۳)۔

نعم اونٹ کو کہتے ہیں، فراء کہتے ہیں: یہ مذکر ہے اس کا مونث نہیں آتا۔۔۔ اس کی جمع

(۱) دیکھئے: تفسیر القرطبی 6/34، و التفسیر المنیر للرحلی (6/64)، و عمدۃ القاری شرح صحیح البخاری (10/56)، و ذخیرۃ العقبی فی شرح المجتبی (36/305)۔

(۲) الصحاح تاج اللغة و صحاح العربیة (5/2043)، نیز دیکھئے: المصباح المنیر فی غریب الشرح الکبیر (2/613)، و المعین (2/162)۔

(۳) مجمل اللغة لابن فارس (ص: 874)۔

انعام آتی ہے، اور انعام چوپایوں کو کہا جاتا ہے۔

علامہ راغب اصفہانی رحمہ اللہ (۵۰۲ھ) فرماتے ہیں:

”لَكِنَّ الْأَنْعَامَ تَقَال لِلْإِبِلِ وَالْبَقَرِ وَالْغَنَمِ، وَلَا يُقَالُ لَهَا أَنْعَامٌ حَتَّى يَكُونَ فِي جِلْتِهَا الْإِبِلُ“^(۱)۔

لیکن انعام کا لفظ اونٹ، گائے اور بکری پر مشترکہ بولا جاتا ہے، انعام نہیں کہا جاسکتا یہاں تک کہ ان میں اونٹ بھی ہو۔

علامہ ابن منظور افریقی رحمہ اللہ (۷۱۱ھ) فرماتے ہیں:

”قَالَ ابْنُ الْأَعْرَابِيِّ: النَّعْمُ الْإِبِلُ خَاصَّةً، وَالْأَنْعَامُ الْإِبِلُ وَالْبَقَرُ وَالْغَنَمُ“^(۲)۔
ابن الاعرابی کہتے ہیں: نعم خصوصیت کے ساتھ اونٹ کو کہتے ہیں جبکہ انعام اونٹ، گائے اور بکری پر بولا جاتا ہے۔

علامہ ابوالعباس احمد فیومی جموی رحمہ اللہ (۷۷۰ھ) لکھتے ہیں:

”يَطْلُقُ الْأَنْعَامَ عَلَى هَذِهِ الثَّلَاثَةِ، فَإِذَا انْفَرَدَتْ الْإِبِلُ فَهِيَ نَعْمٌ، وَإِنْ انْفَرَدَتْ الْغَنَمُ وَالْبَقَرُ لَمْ تَسْمَعْ نَعْمًا“^(۳)۔

انعام کا لفظ ان تینوں (اونٹ، گائے اور بکری) پر بولا جاتا ہے، اور جب اونٹ الگ ہو تو وہ نعم ہے، اور اگر گائے اور بکری الگ ہوں تو انہیں نعم نہیں کہا جائے گا۔

(۱) المفردات فی غریب القرآن (ص: 815)۔

(۲) لسان العرب (12/ 585)، نیز دیکھئے: المحکم والحبط الا عظم (2/ 198)۔

(۳) المصباح المنیر فی غریب الشرح البخیر (2/ 613)، نیز دیکھئے: التعریفات الفقہیہ، از محمد عیم برتقی (ص: 37)۔

ڈاکٹر سعدی ابوجیب لکھتے ہیں:

”النعم: الابل، والبقر، والغنم مجتمعة، فإذا انفردت البقر، والغنم لم تسم نعما، ج: أنعام“ (۱)۔

نعم: اونٹ، گائے اور بکری کو اجتماعی طور پر کہا جاتا ہے، اگر گائے اور بکری الگ ہو جائے تو انہیں نعم نہیں کہا جائے گا۔ اس کی جمع انعام ہے۔

خلاصہ کلام اینکه نعم اور انعام میں اہل عرب کے یہاں فرق ہے، چنانچہ فرق نہ کرنے والوں کی تردید کرتے ہوئے علامہ قاسم بن علی حریری بصری رحمہ اللہ (۵۱۶ھ) فرماتے ہیں:

”وَكذَلِكَ لَا يَفْرُقُونَ بَيْنَ النِّعَمِ وَالْأَنْعَامِ وَقَدْ فَرَّقَتْ بَيْنَهُمَا الْعَرَبُ، فَجَعَلَتْ النِّعَمَ اسْمًا لِلْإِبِلِ خَاصَّةً وَلِلْمَاشِيَةِ الَّتِي فِيهَا الْإِبِلُ وَقَدْ تَذَكَّرَ وَتَوَنَّثَ، وَجَعَلَتْ الْأَنْعَامَ اسْمًا لِأَنْوَاعِ الْمَوَاشِي مِنَ الْإِبِلِ وَالْبَقَرِ وَالْغَنَمِ، حَتَّى أَنْ بَعْضُهُمْ أَدْخَلَ فِيهَا الظَّبَاءَ وَحَمْرَ الْوَحْشِ“ (۲)۔

اسی طرح لوگ نعم اور انعام میں فرق نہیں کرتے، حالانکہ عربوں نے دونوں میں فرق کیا ہے، چنانچہ خصوصیت کے ساتھ صرف اونٹ کو اسی طرح جن مویشیوں میں اونٹ بھی ہو انہیں نعم کا نام دیا ہے، اور یہ مذکر اور مونث بھی استعمال کیا جاتا ہے، اور مویشیوں کی مختلف قسموں مثلاً اونٹ، گائے اور بکریوں کو انعام کا نام دیا ہے، حتیٰ کہ بعض لوگوں نے میں اس میں ہرنوں اور وحشی گدھوں کو بھی داخل کیا ہے۔

(۱) القاموس اللغوی (ص: 355)، نیز دیکھئے: المطلع علی ألفاظ المتع (ص: 157)، وتفسیر غریب ما فی الصحیحین البخاری ومسلم (ص: 394)۔

(۲) درة الغواص فی أوهام الخواص (ص: 240)۔

۲۔ ”الانعام“ کی وجہ تسمیہ:

(الف) ”نعم“: نعمت سے ماخوذ ہے جس کے معنی نرمی اور ملائمت کے ہوتے ہیں، چونکہ قربانی کے ان جانوروں کی چالوں میں نرمی ہوتی ہے اس مناسبت سے انہیں بہیمہ کے ساتھ ”انعام“ سے مخصوص کیا گیا، (یعنی نرم چال والے چوپائے)، جیسا کہ اہل علم نے اس کی وضاحت فرمائی ہے، چنانچہ علامہ قرطبی رحمہ اللہ (۱۷۷ھ) فرماتے ہیں:

”سُمِّيَتْ بِذَلِكَ لِأَنَّهَا لَيْسَتْ بِمَشِيهَا“^(۱)۔

انہیں ان کی نرم چال کی وجہ سے ”انعام“ کہا گیا ہے۔

اسی طرح امام شوکانی رحمہ اللہ (۱۲۵۰ھ) فرماتے ہیں:

”سُمِّيَتْ بِذَلِكَ لِأَنَّ فِي مَشِيهَا مِنَ اللَّيْنِ“^(۲)۔

انہیں اس لئے انعام کہا گیا ہے کہ ان کی چالوں میں نرمی پائی جاتی ہے۔

اسی طرح علامہ نواب صدیق حسن خان رحمہ اللہ (۱۳۰۷ھ) فرماتے ہیں:

”سُمِّيَتْ بِذَلِكَ لِأَنَّ فِي مَشِيهَا مِنَ اللَّيْنِ“^(۳)۔

انہیں انعام کہے جانے کی وجہ یہ ہے کہ ان کی چالوں میں نرمی ہوتی ہے۔

(ب) جبکہ بعض اہل لغت نے لکھا ہے کہ ”انعام“ نعمت سے ماخوذ ہے، اور نعم کا لفظ اہل

عرب خاص اونٹوں پر بولا کرتے تھے، کیونکہ اونٹ ان کے یہاں عظیم نعمت مانا جاتا تھا۔

(۱) تفسیر القرطبی (۶/34، نیز دیکھئے: ذخیرہ المعنی فی شرح البحتی (36/305)۔

(۲) فتح اللہ یروشکانی (۲/6)۔

(۳) فتح البیان فی مقاصد القرآن (3/323)۔

علامہ ابن فارس رحمہ اللہ (۳۹۵ھ) لکھتے ہیں:

”وَالنَّعْمُ: الْإِبِلُ، لِمَا فِيهِ مِنَ الْخَيْرِ وَالنَّعْمَةِ“ (۱)۔

نعم: اونٹ ہے، کیونکہ اس میں خیر و نعمت ہے۔

علامہ راغب اصفہانی رحمہ اللہ (۵۰۲ھ) فرماتے ہیں:

”وَتَسْمِيَّتُهُ بِذَلِكَ لِكَوْنِ الْإِبِلِ عِنْدَهُمْ أَعْظَمَ نِعْمَةٍ“ (۲)۔

نعم کی وجہ تسمیہ یہ ہے کہ اونٹ ان کے یہاں عظیم ترین نعمت تھا۔

امام عبدالرؤف مناوی رحمہ اللہ (۱۰۳۱ھ) فرماتے ہیں:

”وَالنَّعْمُ مَخْتَصٌ بِهِنَّ الْإِبِلِ سَمِيَتْ بِهِ لِكَوْنِهَا عِنْدَهُمْ مِنْ أَعْظَمِ النَّعْمِ“ (۳)۔

اور نعم اونٹ کے ساتھ خاص ہے، اس کی وجہ یہ ہے کہ اونٹ عربوں کے یہاں ایک عظیم

نعمت تھا۔

علامہ عبد القادر عمر بغدادی رحمہ اللہ (۱۰۹۳ھ) لکھتے ہیں:

”النَّعْمُ مُخْتَصٌّ بِالْإِبِلِ قَالَ: وَتَسْمِيَّتُهُ بِذَلِكَ لِكَوْنِ الْإِبِلِ عِنْدَهُمْ أَعْظَمَ

نِعْمَةٍ“ (۴)۔

نعم: اونٹ کے ساتھ خاص ہے، اور نعم کی وجہ تسمیہ یہ ہے کہ اونٹ ان کے یہاں عظیم ترین

نعمت تھا۔

(۱) مقائیس اللغة (۵/ 446)۔

(۲) المفردات فی غریب القرآن (ص: 815)۔

(۳) التوقیف علی مہمات الصحاریف (ص: 327)۔

(۴) خزائن الأدب ولب لباب لسان العرب للبخاری (۱/ 408)۔

علامہ محمد بن محمد رضی زبیدی رحمہ اللہ (۱۲۰۵ھ) فرماتے ہیں:

”إِنَّمَا خُصِّصَتِ النَّعْمُ بِالْإِبِلِ لِكَوْنِهَا عِنْدَهُمْ أَعْظَمَ نِعْمَةً“ (۱)۔

نعم کو اونٹ کے ساتھ اس لئے خاص کیا گیا ہے کہ وہ عربوں کے یہاں سب سے بڑی نعمت تھا۔

۳۔ ”الأنعام“ بھیمہ کی وضاحت اور بیان ہے:

امام بغوی رحمہ اللہ (۵۱۶ھ) فرماتے ہیں:

”وَقَدَّهَا بِالنَّعْمِ لِأَنَّ مِنَ الْبَهَائِمِ مَا لَيْسَ مِنَ الْأَنْعَامِ كَالْحَيْلِ وَالْبَعَالِ وَالْحَمِيرِ، لَا يَجُوزُ ذَبْحُهَا فِي الْقُرَابِيِّنَ“ (۲)۔

بھیمہ کو نعم سے مقید کر دیا، کیونکہ کچھ بہائم (چوپائے) ایسے بھی ہیں جو انعام نہیں ہیں، جیسے گھوڑے، خچر، اور گدھے، انہیں قربت کے کاموں میں ذبح کرنا جائز نہیں۔

علامہ زحشری (۵۳۸ھ) تفسیر الکشاف میں لکھتے ہیں:

”البهيمة: كل ذات أربع في البر والبحر، وإضافتها إلى الأنعام للبيان، وهي الإضافة التي بمعنى ”من“ كخاتم فضة ومعناه: البهيمة من الأنعام“ (۳)۔

بھیمہ: خشکی اور سمندر کے ہر چوپائے کو کہا جاتا ہے، اور انعام کی طرف اس کی اضافت بیان و وضاحت کے لئے ہے، یعنی وہ اضافت جو ”من“ (سے) کے معنی میں ہے، جیسے کہا جاتا ہے:

(۱) تاج العروس (33/510)۔

(۲) تفسیر بغوی (3/340)۔

(۳) الکشاف عن حقائق غوامض التنزیل (1/601)۔

چاندی کی انگوٹھی۔ اور اس کا معنی ہے: انعام میں سے بہیمہ۔
علامہ اسماعیل حقی استانبولی رحمہ اللہ (۱۱۳۷ھ) لکھتے ہیں:

”البہیمۃ کل ذات اربع واضافتها الی الانعام للبیان ... فالبہیمۃ أعم من الانعام لان الانعام لا تتناول غیر الأنواع الاربعۃ من ذوات الأربع“^(۱)۔
بہیمہ ہر چوپائے کو کہا جاتا ہے، اور انعام کی طرف اس کی اضافت بیان و وضاحت کے لئے ہے۔۔۔ چنانچہ بہیمہ انعام سے زیادہ عام ہے، کیونکہ انعام چاروں قسموں کے علاوہ دیگر چوپایوں کو شامل نہیں ہوتا۔

علامہ نواب صدیق حسن خان رحمہ اللہ (۱۳۰۷ھ) فرماتے ہیں:

”والبہیمۃ مبہمۃ فی کل ذات اربع فی البر والبحر، فبینت بالانعام، وهي الإبل والبقر والضأن والمعز التي تنحر فی يوم العيد وما بعده من الهدایا والضحایا“^(۲)۔

بہیمہ خشکی و سمندر کے چوپایوں میں مبہم ہے، لہذا انعام کے ذریعہ اس کی وضاحت کی گئی، اور وہ اونٹ، گائے، مینڈھا اور بکری ہیں، جنہیں عید الاضحیٰ کے دن اور اس کے بعد ہدیٰ اور قربانی وغیرہ کی شکل میں ذبح کیا جاتا ہے۔

۳۔ ”الانعام“ کی تفسیر میں علمائے مفسرین کے مجموعی طور پر تین اقوال ہیں، چنانچہ امام ابن الجوزی رحمہ اللہ (۵۹۷ھ) سورۃ المائدہ کی پہلی آیت کریمہ کی تفسیر میں فرماتے ہیں:

(۱) روح البیان (2/337)۔

(۲) فتح البیان فی مقاصد القرآن (9/42)، نیز دیکھئے: (9/49)۔

”بھیمۃ الأنعام کے بارے میں تین اقوال ہیں:

۱۔ مویشیوں کے بچے جو ماؤں کو ذبح کئے جانے کی صورت میں ان کے پیٹ میں مردہ پائے جاتے ہیں۔ (ابن عمرو ابن عباس رضی اللہ عنہم)

۲۔ اس سے اونٹ، گائے اور بکریاں مقصود ہیں، (حسن، قتادہ، سدی رحمہم اللہ) اور ربیع فرماتے ہیں کہ: اس سے سارے انعام مراد ہیں۔ اور ابن قتیبہ فرماتے ہیں: اس سے مراد اونٹ، گائے، بکریاں اور تمام وحشی جانور ہیں۔

۳۔ اس سے مراد وحشی چوپائے ہیں، جیسے وحشی گائیں، بہرین اور وحشی گدھے۔^(۱)

نیز امام قرطبی رحمہ اللہ (۶۷۱ھ) فرماتے ہیں:

”وَلِلْعَلَمَاءِ فِي الْأَنْعَامِ ثَلَاثَةٌ أَقْوَالٍ: أَحَدُهَا - أَنَّ الْأَنْعَامَ الْإِبِلُ خَاصَّةً، وَسَيَّأَتِي فِي النَّخْلِ بَيَانُهُ. الثَّانِي - أَنَّ الْأَنْعَامَ الْإِبِلُ وَحَدَّهَا، وَإِذَا كَانَ مَعَهَا بَقَرٌ وَعَزَمَتْ فَهِيَ أَنْعَامٌ أَيْضًا. الثَّلَاثُ - وَهُوَ أَصْحَابُهَا قَالَ أَحْمَدُ بْنُ يَحْيَى: الْأَنْعَامُ كُلُّ مَا أَحَلَّهُ اللَّهُ عَزَّ وَجَلَّ مِنَ الْحَيَوَانِ. وَيَدُلُّ عَلَى صِحَّةِ هَذَا قَوْلُ تَعَالَى: "أَجَلَّتْ لَكُمْ بِهَيْمَةَ الْأَنْعَامِ إِلَّا مَا يُتْلَى عَلَيْكُمْ"^(۲)۔

انعام کے سلسلہ میں علماء کے تین اقوال ہیں:

۱۔ انعام سے مراد خصوصیت کے ساتھ اونٹ ہیں، سورۃ النحل میں اس کا بیان آئے گا۔
۲۔ انعام صرف اونٹ کو بھی کہتے ہیں اور اگر اس کے ساتھ گائے، بکریاں ہوں تب بھی وہ

(۱) زاد المسیر فی علم التفسیر (۱/506)۔ نیز دیکھئے: تفسیر الماوردی "الکتاب والعیون" (2/6)۔

(۲) تفسیر القرطبی (7/111)۔

انعام ہیں۔

۳۔ اور یہ ان میں صحیح ترین قول ہے۔ احمد بن یحییٰ فرماتے ہیں: انعام ہر اس جانور کو کہتے ہیں جسے اللہ تعالیٰ نے حلال قرار دیا ہے۔ اور اس قول کی صحت کی دلیل، فرمان باری: ”تمہارے لئے مویشی چوپائے حلال کئے گئے ہیں۔ بجز ان کے جن کے نام پڑھ کر سنا دیئے جائیں گے“ ہے۔

اسی طرح ان سے پیشتر امام ابن جریر طبری (۳۱۰ھ) اور علامہ ابن عطیہ (۵۴۲ھ) رحمہما اللہ نے بھی اس سلسلہ میں کئی اقوال نقل فرمائے ہیں۔^(۱) اور پھر امام طبری رحمہ اللہ نے بہیمۃ الانعام سے تمام قسم کے انعام مقصود ہونے کے قول کو راجح قرار دیتے ہوئے فرمایا ہے:

”وأولى القولين بالصواب في ذلك، قول من قال: عني بقوله: ﴿أُحِلَّتْ لَكُمْ بِهِيمَةً الْأَنْعَامِ﴾، الأنعام كلها ... ولم يخص الله منها شيئاً دون شيء، فذلك على عمومها وظاهره، حتى تأتي حجة بخصوصه يجب التسليم لها“۔^(۲)

اس سلسلہ میں دونوں اقوال میں سے درست قول ان لوگوں کا ہے جنہوں نے فرمان باری [تمہارے لئے بہیمۃ الانعام حلال کیا گیا ہے] سے تمام انعام کو مراد لیا ہے... اور اللہ تعالیٰ نے اس میں سے کسی کی کوئی تخصیص نہیں فرمائی ہے، لہذا وہ اپنے عموم اور ظاہر پر باقی ہے یہاں تک کہ اس کی خصوصیت پر کوئی واجب التسليم دلیل آجائے۔ واللہ اعلم

(۱) دیکھئے: تفسیر طبری، تحقیق شاکر ۹/۴۵۵، تفسیر ابن عطیہ ۲/۱۴۴۔

(۲) تفسیر طبری، تحقیق شاکر ۹/۴۵۵۔

”بہیمۃ الانعام“ کا شرعی و اصطلاحی مفہوم:

اصطلاح شرع میں ”بہیمۃ الانعام“ سے مراد اونٹ، گائے اور بکرے (دونوں جنسیں) ہیں، جیسا کہ سلف مفسرین نے بیان فرمایا ہے، امام ابن جریر طبری رحمہ اللہ (۳۱۰ھ) فرماتے ہیں:

”وهي الأزواج الثمانية التي ذكرها في كتابه: من الضأن والمعز والبقر والإبل“^(۱)

یہ آٹھ جوڑے ہیں جنہیں اللہ تعالیٰ نے اپنی کتاب میں ذکر کیا ہے: مینڈھا، بکرا، گائے اور اونٹ۔

حافظ المغرب علامہ ابن عبد البر قرطبی رحمہ اللہ (۴۶۳ھ) فرماتے ہیں:

”اختلف العلماء فيما لا يجوز من أسنان الضحايا والهدايا بعد إجماعهم أنها لا تكون إلا من الأزواج الثمانية“^(۲)

علماء کے اس بات پر اجماع کے بعد کہ قربانی آٹھ جوڑوں ہی سے ہو سکتی ہے، اس امر میں اختلاف ہے کہ ہدی و قربانی میں کس عمر کا جانور جائز نہیں ہے۔ اسی طرح التعمید میں فرماتے ہیں:

”والذي يضحى به بإجماع من المسلمين الأزواج الثمانية وهي الضأن والمعز والإبل والبقر“^(۳)

(۱) جامع البیان من تاویل آی القرآن تحقیق شاکر (6/257)۔

(۲) الاتذکار (4/250)۔

(۳) التعمید لمافی المؤمنین والمعانی والاسانید (23/188)۔

مسلمانوں کے اجماع سے جن جانوروں کی قربانی کی جائے گی وہ آٹھ جوڑے ہیں:
مینڈھا، بکرا، اونٹ اور گائے۔

علامہ قرطبی رحمہ اللہ (۶۷۱ھ) فرماتے ہیں:

”وَالَّذِي يُضْحَىٰ بِهِ بِاجْتِمَاعِ الْمُسْلِمِينَ الْأَزْوَاجَ الثَّمَانِيَةَ: وَهِيَ الضَّأْنُ وَالْمَعْزُ وَالْإِبِلُ وَالْبَقَرُ“ (۱)

مسلمانوں کے اجماع سے جن جانوروں کی قربانی کی جائے گی وہ آٹھ جوڑے ہیں:
مینڈھا، بکری، اونٹ اور گائے۔

امام نووی رحمہ اللہ (۶۷۶ھ) فرماتے ہیں:

”وَأَجْمَعَ الْعُلَمَاءُ عَلَىٰ أَنَّهُ لَا يُضْحَرُ الضَّحِيَّةُ بِغَيْرِ الْإِبِلِ وَالْبَقَرِ وَالْعَنَمِ“ (۲)
علماء کا اس بات پر اجماع ہے کہ اونٹ، گائے اور بکری کے علاوہ سے قربانی نہیں ہوگی۔
حافظ امام ابن القیم رحمہ اللہ (۷۵۱ھ) فرماتے ہیں:

”وَهِيَ مُخْتَصَّةٌ بِالْأَزْوَاجِ الثَّمَانِيَةِ الْمَذْكُورَةِ فِي سُورَةِ (الْأَنْعَامِ)، وَلَمْ يُعْرَفْ عَنْهُ

وَعَنِ الصَّحَابَةِ هَدْيٍ، وَلَا أُضْحِيَّةٌ، وَلَا عَقِيْقَةٌ مِنْ غَيْرِهَا“ (۳)

قربانی سورۃ الانعام میں مذکور آٹھ جوڑوں کے ساتھ خاص ہے، اور نبی کریم ﷺ اور آپ کے صحابہ رضی اللہ عنہم سے ان کے علاوہ سے ہدی، قربانی یا عقیقہ معروف نہیں ہے۔

(۱) تفسیر القرطبی (15/109)۔

(۲) شرح النووی علی مسلم (13/117)۔

(۳) زاد المعاد فی ہدی خیر العباد (2/285)۔

حافظ ابن کثیر رحمہ اللہ (۷۷۳ھ) لکھتے ہیں:

”بَهِيمَةُ الْأَنْعَامِ: وَهِيَ الْإِبِلُ وَالْبَقَرُ وَالْغَنَمُ، كَمَا قَالَهُ الْحَبْرُ الْبَحْرُ تُرْجَمَانُ
الْقُرْآنِ وَابْنُ عَمِّ الرَّسُولِ ﷺ“ (۱)

”بہیمۃ الانعام“ اونٹ، گائے اور بکرے ہیں، جیسا کہ علم کے بحر بیکراں، ترجمان القرآن
اور رسول ﷺ کے چچا زاد بھائی (عبداللہ بن عباس رضی اللہ عنہما) نے فرمایا ہے۔
نیز فرماتے ہیں:

”وَقَوْلُهُ تَعَالَى: ﴿أَحَلَّتْ لَكُمْ بِهَيْمَةَ الْأَنْعَامِ﴾ هِيَ: الْإِبِلُ وَالْبَقَرُ، وَالْغَنَمُ. قَالَهُ
الْحُسَيْنُ وَقَتَادَةُ وَغَيْرُ وَاحِدٍ. قَالَ ابْنُ جَرِيرٍ: وَكَذَلِكَ هُوَ عِنْدَ الْعَرَبِ“ (۲)۔

فرمان باری: (تمہارے لئے بہیمۃ الانعام حلال کئے گئے ہیں): یعنی اونٹ، گائے اور
بکرے، جیسا کہ حسن، قتادہ، اور دیگر مفسرین نے کہا ہے۔ امام ابن جریر فرماتے ہیں: اہل
عرب کے یہاں بھی اس کا یہی معنی ہے۔

اور سورۃ الزمر کی آیت (نمبر ۶) کی تفسیر سورۃ الانعام کی آیت (نمبر ۱۴۳، ۱۴۴) کے
ذریعہ کرتے ہوئے لکھتے ہیں:

”وَقَوْلُهُ: ﴿وَأَنْزَلَ لَكُمْ مِنَ الْأَنْعَامِ ثَمَانِيَةَ أَزْوَاجٍ﴾ أَي: وَخَلَقَ لَكُمْ مِنْ
ظُهُورِ الْأَنْعَامِ ثَمَانِيَةَ أَزْوَاجٍ وَهِيَ الْمَذْكُورَةُ فِي سُورَةِ الْأَنْعَامِ: ﴿ثَمَانِيَةَ أَزْوَاجٍ
مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ﴾ [الأنعام: 143]، ﴿وَمِنَ الْإِبِلِ

(۱) تفسیر ابن کثیر ۱/ 534۔

(۲) تفسیر ابن کثیر ۲/ 8۔

أَشْتَيْنِ وَمِنَ الْبَقَرِ أَشْتَيْنِ ﴿﴾ [الأنعام: 144] (۱)۔

فرمان باری: (اللہ نے تمہارے لئے چوپائے اتارے ہیں، نرو مادہ آٹھ) یعنی اللہ نے تمہارے لئے چوپایوں کی پشتوں سے آٹھ جوڑے (نرو مادہ) پیدا کیا ہے، اور یہ وہ ہیں جو سورۃ الانعام میں مذکور ہیں: (آٹھ نرو مادہ یعنی بھیڑ میں دو قسم اور بکری میں دو قسم) [الانعام: ۱۳۳] اور [اور اونٹ میں دو قسم اور گائے میں دو قسم] [الانعام: ۱۳۴]۔

علامہ امیر صنعانی رحمہ اللہ (۱۱۸۲ھ) فرماتے ہیں:

”أَجْمَعَ الْعُلَمَاءُ عَلَى جَوَازِ التَّضْحِيَةِ مِنْ جَمِيعِ بَهِيمَةِ الْأَنْعَامِ وَإِنَّمَا اخْتَلَفُوا فِي الْأَفْضَلِ ... ثُمَّ الْإِجْمَاعُ عَلَى أَنَّهُ لَا يَجُوزُ التَّضْحِيَةُ بِغَيْرِ بَهِيمَةِ الْأَنْعَامِ“ (۲)

تمام بہیمۃ الانعام سے قربانی کے جواز پر علماء کا اجماع ہے، اختلاف صرف افضل میں ہے۔۔۔ اور اس بات پر بھی اجماع ہے کہ بہیمۃ الانعام کے علاوہ کی قربانی جائز نہیں۔

علامہ محمد امین شلقطبی رحمہ اللہ (۱۳۹۳ھ) فرماتے ہیں:

”أَنَّ الْقُرْآنَ بَيَّنَّ أَنَّ الْأَنْعَامَ هِيَ الْأَزْوَاجُ الثَّمَانِيَةُ الَّتِي هِيَ: الذَّكَرُ وَالْأُنْثَى مِنَ الْإِبِلِ، وَالْبَقَرِ، وَالضَّأْنِ، وَالْمَعْزِ“ (۳)

قرآن کریم نے بیان کیا ہے کہ انعام وہی آٹھ جوڑے ہیں: یعنی اونٹ، گائے، مینڈھا اور بکرا (نرو مادہ)۔

اور ایک دوسری جگہ فرماتے ہیں:

(۱) تفسیر ابن کثیر 7/86۔ نیز دیکھئے: (416/5)۔

(۲) بل السلام (2/537)۔

(۳) انواء البیان فی إيضاح القرآن بالقرآن (5/172)۔

”وَلَا يَكُونُ مِنَ الْحَيَوَانَ إِلَّا مِنْ بَحِيمَةِ الْأَنْعَامِ، وَقَدْ تَقَدَّمَ إِبْطَاحُ الْأَنْعَامِ، وَأَنَّهَا الْأَزْوَاجُ الثَّمَانِيَةُ الْمَذْكُورَةُ فِي آيَاتٍ مِنْ كِتَابِ اللَّهِ وَهِيَ: الْجَمَلُ، وَالنَّاقَةُ، وَالْبُقْرَةُ، وَالشَّوْزُ، وَالنَّعَجَةُ، وَالْكَبْشُ، وَالْعَنْزُ، وَالنَّيْسُ“ (۱)

بحیمۃ الانعام کے علاوہ کسی جانور کی قربانی نہیں ہوگی، اور انعام کی وضاحت ہو چکی ہے، کہ وہ کتاب اللہ کی آیات میں مذکور آٹھ جوڑے میں: اونٹ اونٹنی، گائے بیل، مینڈھا دنبہ اور بکری بکرا۔

﴿ثَمَانِيَةَ أَزْوَاجٍ﴾ کا سیاق و پس منظر اور اہل علم کی تصریحات

سورۃ الحج کی آیات میں بحیمۃ الانعام کی تفسیر سلفاً و خلفاً تمام مفسرین و شارحین احادیث نے سورۃ الانعام کی آیات ”ثمانیۃ ازواج“ سے فرمائی ہے، جیسا کہ آپ نے ملاحظہ فرمایا، البتہ اسی کے پہلو پہ پہلو ائمہ تفسیر و حدیث اور فقہاء امت کی توضیحات کی روشنی میں یہاں حسب ذیل چند باتیں مزید ملحوظ خاطر رہنی چاہئیں:

پہلی بات:

یہ کہ سورۃ الانعام کی آیتیں ہدی و قربانی اور ان کے احکام و مسائل کے بیان کے سیاق میں نہیں ہیں، نہ ہی ان کا مقصود قربانی کے جانوروں کی تعیین و تحدید کرنا ہے، بلکہ مولیشیوں میں سے مذکورہ آٹھ جوڑوں، اور اسی طرح کھیتوں اور پھلوں وغیرہ کے سلسلہ میں زمانہ جاہلیت کے

(۱) أضواء البیان فی إبتاح القرآن بالقرآن (2/332)، و (1/326)، و (1/198)، نیز دیکھئے: تفسیر الماوردی

لوگوں اور مشرکین عرب کے من مانی، بلال دلیل و برہانِ حلت و حرمت کے باطل و بے بنیاد عقائد و نظریات، اللہ سبحانہ و تعالیٰ اور اپنے معبودانِ باطلہ کے مابین ان کی تقسیم، فاسد خیالات اور اوہام و خرافات کی تردید اور اس پر ان کی توبیح و تعنیف اور ڈانٹ پلانے کے بیان میں، جیسا کہ (آیت ۱۳۶ تا ۱۴۵، اور اس کے بعد کی آیات سے واضح ہے) اور ائمہ تفسیر اور علماء حدیث و فقہ نے اس کی دو ٹوک وضاحت فرمائی ہے۔

۱۔ امام ابن جریر طبری رحمہ اللہ (۳۱۰ھ) فرماتے ہیں:

”وكانوا يجرّمون من أنعامهم البحيرة والسائبة والوصيلة والحام، فيجعلونه للأوثان، ويزعمون أنهم يجرّمونه لله. فقال الله في ذلك: (وجعلوا لله مما ذرأ من الحرث والأنعام نصيباً) الآية“ (۱)

مشرکین اپنے چوپایوں میں سے بحیرہ، سائبہ، وصیلہ اور حام کو حرام قرار دیتے تھے اور انہیں اپنے بتوں کے لئے مان لیتے تھے، اور ان کا گمان یہ تھا وہ اللہ کے لئے حرام کر رہے ہیں، چنانچہ اللہ نے اس بارے میں فرمایا: (اور اللہ تعالیٰ نے جو کھیتی اور مویشی پیدا کیے ہیں ان لوگوں نے ان میں سے کچھ حصہ اللہ کا مقرر کیا)۔

۲۔ امام ابن عطیہ رحمہ اللہ (۵۴۲ھ) آیت کے سبب نزول میں فرماتے ہیں:

”وسبب نزول هذه الآية أن العرب كانت تجعل من غلاتها وزرعها وثمارها ومن أنعامها جزءاً تسميه لله وجزءاً تسميه لأصنامها، وكانت عادتها التحفي والاهتبال بنصيب الأصنام أكثر منها بنصيب الله إذ كانوا يعتقدون أن الأصنام

بھا فقر وليس ذلك بالله“ (۱)۔

اس آیت کا سبب نزول یہ ہے کہ عرب اپنے نفلے کھیتی، پھل اور مویشیوں میں سے ایک حصہ اللہ کے لئے نامزد کرتے تھے اور ایک حصہ اپنے دیوی دیوتاؤں کے لئے، اور ان کا طریقہ یہ تھا کہ وہ اللہ کے حصہ سے کہیں زیادہ اپنے بتوں کے حصہ کے سلسلہ میں فکر کرتے تھے اور اس کے لئے رنجیدہ ہوتے تھے، کیونکہ ان کا عقیدہ یہ تھا کہ بتوں کو فقر و محتاجی کا سامنا ہے جبکہ اللہ کے ساتھ یہ مسئلہ نہیں ہے۔

۳۔ نیز فرماتے ہیں:

”وكانت للعرب سنن في الأنعام من السائبة والبحيرة والحام وغير ذلك
فنزلت هذه الآية رافعة لجميع ذلك“ (۲)۔

مویشیوں کے سلسلہ میں عربوں کے، بحیرہ، سائبہ اور حام وغیرہ بہت سے رسم و رواج تھے، چنانچہ یہ آیت کریمہ ان تمام بدعقیدگیوں کی تردید میں نازل ہوئی۔

۳۔ امام فخر رازی رحمہ اللہ (۶۰۶ھ) فرماتے ہیں:

”أُطْبِقَ الْمُفْسِّرُونَ عَلَى أَنَّ تَفْسِيرَ هَذِهِ الْآيَةِ أَنَّ الْمُشْرِكِينَ كَانُوا يُحْرِمُونَ بَعْضَ
الْأَنْعَامِ فَاحْتَجَّ اللَّهُ عَلَى إِنْطِلَالِ قَوْلِهِمْ بِأَنَّ ذَكَرَ الضَّأْنِ وَالْمَعَزَّ وَالْإِبِلَ وَالْبَقَرَ...
حَاصِلُ الْمَعْنَى نَفِيَّ أَنْ يَكُونَ اللَّهُ حَرَمًا شَيْئًا مِمَّا رَعَمُوا تَحْرِيمَهُ إِثَاءً“ (۳)۔

(۱) تفسیر ابن عطیہ: المحرر الوجیز فی تفسیر الكتاب العزیز“ (2/348)۔

(۲) دیکھئے: تفسیر ابن عطیہ (2/144)۔

(۳) التفسیر الکبیر للفقیر الرازی (13/166)، نیز دیکھئے: التحریر والتتویر (8-آ/130)۔

مفسرین کا اس بات پر اجماع ہے کہ اس آیت کی تفسیر یہ ہے کہ مشرکین بعض مویشیوں کو حرام قرار دیتے تھے، لہذا اللہ تعالیٰ نے ان کے قول کے بطلان پر حجت قائم کی، بایں طور کہ مینڈھے، بکری اونٹ اور گائے کا ذکر کیا۔۔۔ مقصود یہ ہے کہ جن چیزوں کو انہوں نے اپنی من مانی حرام کر رکھا ہے اللہ نے اس میں سے کچھ بھی حرام نہیں کیا ہے۔

۵۔ امام قرطبی رحمہ اللہ (۶۷۱ھ) (أحلت لكم بهيمة الانعام) کی تفسیر میں فرماتے ہیں:

”وَكَاثَتْ لِلْعَرَبِ سُنَنٌ فِي الْأَنْعَامِ مِنَ الْبَحِيرَةِ وَالسَّائِبَةِ وَالْوَصِيلَةِ وَالْحَامِ، يَأْتِي بَيَانُهَا، فَنَزَلَتْ هَذِهِ الْآيَةُ زَافِعَةً لِتِلْكَ الْأَوْهَامِ الْحَيَالِيَّةِ، وَالْأَزَاءِ الْفَاسِدَةِ الْبَاطِلِيَّةِ“ (۱)

مویشیوں کے سلسلہ میں عربوں کے بکیرہ، سانپہ اور حام وغیرہ بہت سے رسم و رواج تھے، جس کا بیان آئے گا، چنانچہ یہ آیت کریمہ ان تمام خیالی اوہام اور باطل فاسد آراء کی تردید میں نازل ہوئی۔

۶۔ حافظ ابن کثیر رحمہ اللہ (۷۷۳ھ) فرماتے ہیں:

”هَذَا ذَمٌّ وَتَوْبِيخٌ مِنَ اللَّهِ لِلْمُشْرِكِينَ الَّذِينَ ابْتَدَعُوا بَدْعًا وَكُفَّرًا وَشِرْكًا، وَجَعَلُوا لِلَّهِ جُزْءًا مِنْ خَلْقِهِ، وَهُوَ خَالِقُ كُلِّ شَيْءٍ سُبْحَانَهُ وَتَعَالَى عَمَّا يُشْرِكُونَ“ (۲)

یہ اللہ کی طرف سے مشرکین کی مذمت اور ڈانٹ ہے جنہوں نے بدعتیں اور کفر و شرک ایجاد کر رکھا تھا، اور اللہ کے لئے اس کی مخلوق میں سے ایک حصہ متعین کر دیا تھا، حالانکہ وہی

(۱) تفسیر القرطبی (33/6)، نیز دیکھئے: الدر المنثور فی التفسیر بالماثور (371/3)۔

(۲) تفسیر ابن کثیر سلامۃ (344/3)، نیز دیکھئے: تفسیر البغوی طبع احیاء التراث (162/2)۔

ہر چیز کا خالق ہے، اللہ کی ذات مشرکوں کے شرک سے پاک اور بلند ہے۔

۷۔ نیز فرماتے ہیں:

”وَهَذَا بَيِّنٌ لِّجَهْلِ الْعَرَبِ قَبْلَ الْإِسْلَامِ فِيمَا كَانُوا حَرَمُوا مِنَ الْأَنْعَامِ، وَجَعَلُوهَا أَجْزَاءً وَأَنْوَاعًا: بَجِيرَةً، وَسَائِبَةً، وَوَصِيلَةً وَحَامًا، وَعَبَّرَ ذَلِكَ مِنَ الْأَنْوَاعِ الَّتِي ابْتَدَعُوهَا فِي الْأَنْعَامِ وَالزُّرُوعِ وَالشِّمَارِ“ (۱)

یہ اسلام سے پہلے عربوں کی جہالت کا بیان ہے جو انہوں نے چوپایوں کو حرام کر کے ان کے حصے اور اقسام بنا رکھا تھا: بحیرہ، سائبہ، وصیلہ، حام اور ان کے علاوہ دیگر اقسام جو انہوں نے چوپایوں، کھیتوں اور بچلوں میں گھڑ رکھا تھا۔

۸۔ علامہ نواب صدیق حسن خان قنوجی رحمہ اللہ (۱۳۰۷ھ) فرماتے ہیں:

”وفي هاتين الايتين تقرير وتوبيخ من الله لأهل الجاهلية بتحريمهم ما لم يحرمه الله“ (۲)

ان دونوں آیتوں میں اللہ کی جانب سے اہل جاہلیت کو ڈانٹ ڈپٹ اور تنبیہ ہے جو انہوں نے حرام کر رکھا تھا جسے اللہ نے حرام نہیں کیا تھا۔

۹۔ علامہ عبدالرحمن بن ناصر سعدی رحمہ اللہ (۱۳۷۶ھ) فرماتے ہیں:

”يخبر تعالى عمَّا عليه المشركون المكذبون للنبي ﷺ، من سفاهة العقل، وخفة الأحلام، والجهل البليغ، وعدد تبارك وتعالى شيئا من خرافاتهم، لينبه

(۱) تفسیر ابن کثیر سلامت (3/351)۔

(۲) فتح البیان فی مقاصد القرآن (4/260)۔

بذلك على ضلالهم والحذر منهم“ (۱)۔

اللہ تعالیٰ نبی کریم ﷺ کو جھٹلانے والے مشرکین کی بدعتی، بے وقوفی اور زری جہالت کی خبر دے رہا ہے، اور اللہ تعالیٰ نے ان کی گمراہی اور ان سے چوکنار ہونے کے سلسلہ میں تنبیہ کی غرض سے ان کے کچھ خرافات گناتے ہیں۔

۱۰۔ نیز فرماتے ہیں:

”أن السياق في نقض أقوال المشركين المتقدمة، في تحريمهم لما أحله الله

وحوضهم بذلك، بحسب ما سولت لهم أنفسهم“ (۲)۔

آیات کا سیاق مشرکین کے سابقہ اقوال کی تردید ہے جو وہ اپنی من مانی اور خواہشات نفسانی کے مطابق اللہ کی حلال کردہ چیزوں کو حرام کیا کرتے تھے اور اس میں بے جا دخل اندازی کرتے تھے۔ (۳)۔

۱۱۔ امام ابن عاشور تیوسی رحمہ اللہ (۱۳۹۳ھ) فرماتے ہیں:

”وَلَمَّا كَانُوا قَدْ حَرَّمُوا فِي الْجَاهِلِيَّةِ بَعْضَ الْعَنَمِ، وَمِنْهَا مَا يُسَمَّى بِالْوَصِيلَةِ

كَمَا تَقَدَّمَ، وَبَعْضَ الْإِبِلِ كَالْبَحِيرَةِ وَالْوَصِيلَةِ أَيْضًا، وَلَمْ يُحَرِّمُوا بَعْضَ الْمَعَزِ وَلَا

شَيْئًا مِنَ الْبَقَرِ، نَاسِبٌ أَنْ يُؤْتَى بِهَذَا التَّفْسِيمِ قَبْلَ الْإِسْتِدْلَالِ تَمْهِيدًا لِتَحْكُمِهِمْ

إِذْ حَرَّمُوا بَعْضَ أَفْرَادِ مِنْ أَنْوَاعٍ، وَلَمْ يُحَرِّمُوا بَعْضًا مِنْ أَنْوَاعٍ أُخْرَى“ (۴)۔

(۱) تفسیر السعدی، تیسیر الکریم الرحمن (ص: 275)۔

(۲) تفسیر السعدی، تیسیر الکریم الرحمن (ص: 278)۔

(۳) نیز دیکھئے: فتح الباری لابن حجر (9/657) و ذمیرہ العقبی فی شرح العقبی (33/207)۔

(۴) التقریر والتتویر (8-129/1)۔

عربوں نے جاہلیت میں کچھ بکریوں کو حرام کر لیا تھا، ان میں سے ایک وصیلہ بھی ہے، جیسا کہ گزر چکا ہے، اور بعض اونٹوں کو حرام کر لیا تھا جیسے بحیرہ، وصیلہ وغیرہ، اور بعض بکریوں اور کسی بھی گائے کو حرام نہیں کیا تھا، لہذا استدلال سے پہلے مناسب یہی تھا کہ ان کے فیصلہ کی تمہید کے لئے یہ تقسیم بیان کر دی جائے، کیونکہ کچھ قسموں کے بعض افراد کو حرام کیا تھا، اور دوسری بعض قسموں میں سے کچھ کو حرام نہیں کیا تھا۔

دوسری بات:

دوسری بات یہ ہے کہ قربانی ان آٹھ جوڑوں ہی کی جائز ہے، اور یہ آٹھوں جوڑے من حیث الجنس مراد ہیں، ان میں سے ہر ایک کے انواع و اصناف اس میں داخل و شامل ہیں، بشرطیکہ لغتاً و شرعاً اس جنس کی نوع و صنف ہو، ان میں کسی خاص رنگ، نسل، طبیعت، ہیئت کیفیت، عربی و عجمی، اور نام و لقب کی تحدید و تخصیص بے دلیل ہے جو اس کی قربانی کے جواز پر اثر انداز نہیں ہو سکتی۔ یہی وجہ ہے کہ علماء تفسیر و حدیث نے ان ازواج ثمانیہ کو ان کے انواع و اصناف سمیت مراد لیا ہے، اور بسا اوقات وضاحت کے لئے بعض انواع کا ذکر بھی کیا ہے۔ البتہ ان چاروں کے علاوہ کسی پانچویں جنس کے جانور کی قربانی سے منع کیا ہے، مثلاً، ہرن، وحشی گائے اور وحشی گدھا وغیرہ۔^(۱)

(۱) اور اہل علم کی تصریحات کے مطابق بھینس اہلی اور گھریلو ہے، وحشی نہیں ہے علامہ مرداوی رحمہ اللہ (۸۸۵ھ) رقمطراز ہیں:

”وَالصَّحْبُ مِنَ الْمَنْذُوبِ: أَنَّ الْجَوَابِسَ أَهْلِيَّةً مُطْلَقًا، ذِكْرُهُ الْقَاضِي وَغَيْرُهُ، وَحَرَمَ بِهِ فِي الْمَسْتَوْعِبِ وَغَيْرِهِ“ [الانصاف فی معرفۃ الراجح من الخلاف للمرداوی (485/3)].

صحیح مسلم یہ ہے کہ بھینس مطلق طور پر گھریلو ہیں، جیسا کہ قاضی وغیرہ نے ذکر کیا ہے، اور مستوعب وغیرہ میں اس بات کو جزم و یقین سے کہا ہے۔

اس سلسلہ میں اہل علم کی چند قابل غور تصریحات ملاحظہ فرمائیں:

۱۔ امام ابن ابی حاتم (۳۲۷ھ) اپنی سند سے لیث بن ابی سلیم کی تفسیر نقل فرماتے ہیں:

”حَدَّثَنَا أَبِي ثنا عَبْدُ الرَّحْمَنِ بْنُ صَالِحِ الْعَتَكِيِّ ثنا مُحَمَّدُ بْنُ عَبْدِ الرَّحْمَنِ

الرُّؤَاسِيُّ عَنْ حَسَنِ بْنِ صَالِحٍ عَنْ لَيْثِ بْنِ أَبِي سَلِيمٍ قَالَ الْجَامُوسُ وَالْبُحْيِيُّ مِنَ الْأَزْوَاجِ الثَّمَانِيَةِ“ (۱)

۔۔۔ لیث بن ابی سلیم (۲) سے مروی ہے کہ انہوں نے فرمایا: بھینس اور خراسانی اونٹ آٹھ

(۱) تفسیر ابن ابی حاتم (5/1403) نمبر (7990)۔

(۲) لیث بن ابی سلیم ابن زئیم لیبی کو فی ہیں (وفات: 143ھ) کوفہ کے ایک عالم اور محدث تھے، صدوق ہیں، البتہ آخری عمر میں حافظہ خراب ہونے کے سبب سخت اختلاط اور حدیث میں اضطراب کا شکار ہو گئے، تو علماء نے ان سے حدیثیں لینا ترک کر دیا۔ امام ابن معین وغیرہ نے انہیں ضعیف قرار دیا ہے۔ حافظ ابن حجر رحمہ اللہ فرماتے ہیں:

”الليث ابن أبي سليم ابن زئيم ... صدوق اختلط جدا ولم يتميز حديثه فترك“۔

لیث بن ابی سلیم بن زئیم۔۔۔ صدوق ہیں، بہت زیادہ اختلاط کا شکار ہو گئے کہ اپنی حدیث میں فرق نہیں کر پاتے تھے، لہذا ترک کر دیا گیا تھا۔ [تقریب التجزیب (ص: 464) نمبر 5685]۔

سنن اربعہ کے محدثین نے ان سے روایت کیا ہے، اسی طرح امام بخاری نے ان سے تعلیقاً اور امام مسلم نے مرقوئاً اور متابعتاً حدیث لی ہے۔

امام احمد رحمہ اللہ نے کہا ہے کہ مضطرب الحدیث ہیں، لیکن لوگوں نے ان سے حدیث بیان کیا ہے۔ نیز حافظ ذہبی نے ان کے بارے میں الاکثاف میں فرمایا ہے:

”فيه ضعف يسير من سوء حفظه“ (حافظ کی قربانی کے اعتبار سے ان میں معمولی ضعیف ہے)

اور دیوان الضعفاء میں لکھتے ہیں: ”حسن الحديث، ومن ضعفه فإنما ضعفه لاختلاطه بالخرقة“۔

حسن حدیث والے ہیں جس نے انہیں ضعیف کہا ہے آخری عمر میں اختلاط کی وجہ سے کہا ہے۔

الکافی والاسلام، امام مسلم کے محقق عبد الرحیم قسمری فرماتے ہیں: ”قلت: ومثل هذا النوع يتقوى بغيره“۔

==

(میں کہتا ہوں: اس قسم کے راوی کو دوسرے سے قوت ملتی ہے)۔

جوڑوں میں سے ہیں۔

۲۔ علامہ علی بن احمد و احدی نیساپوری (۳۶۸ھ) لکھتے ہیں:

”والأنعام جمع النعم، وهي الإبل والبقر والغنم وأجناسها“۔^(۱)

انعام نعم کی جمع ہے، اور وہ اونٹ، گائے، بکری اور ان کی اجناس ہیں۔

۳۔ امام بیہقی رحمہ اللہ (۹۱۱ھ) ابن ابی حاتم سے نقل کرتے ہوئے فرماتے ہیں:

”وَأَخْرَجَ ابْنُ أَبِي حَاتِمٍ عَنْ لَيْثِ بْنِ أَبِي سُلَيْمٍ قَالَ: الْجَمَامُوسُ وَالْبُحْيِيُّ مِنَ

الْأَزْوَاجِ الثَّمَانِيَةِ“۔^(۲)

ابن ابی حاتم (۳۲۷ھ) نے لیث بن ابی سلیم (۴۳۳ھ) سے نقل کیا ہے کہ انہوں نے

فرمایا: بھینس اور خراسانی اونٹ اٹھ جوڑوں میں سے ہیں۔

۴۔ امام شوکانی رحمہ اللہ (۱۲۵۰ھ) بھی موافقت کرتے ہوئے ابن ابی حاتم

(۳۲۷ھ) سے نقل کرتے ہیں:

== [دیکھئے: المغنی فی الضعفاء (2/536/5126)، ودیوان الضعفاء (ص:333/3503)، وسیر اعلام النبلاء (6/

179)، و (6/184)، ومیزان الاعتدال (3/420)، والکاشف فی معرفۃ من له روایۃ فی الکتب الستہ (2/151)

للامام الذہبی۔ و لکنی والاسماء للامام مسلم (1/122): ذکر أسماء التابعین ومن بعدهم ممن حجت روايتهم عن الثقات عند

ابن حبان ومسلم للدارقطنی (1/445)، ورجال صحیح مسلم (2/160) تاریخ أسماء الثقات (ص:196)، و ذکر من اختلف

العلماء وفتاویٰ الحدیث فیہ (ص:94)۔]

بہر کیت بالفرض اگر لیث بن ابی سلیم یا ارضیعت بھی ہو تو اس سے مسئلہ پر کوئی فرق نہیں پڑے گا۔ کیونکہ زیر بحث مسئلہ

میں لیث بن ابی سلیم یا اس اثر کی حیثیت متابعت عیسوی ہے۔ کمالاً بخفی۔

(۱) التفسیر الوسیط للواحدی (2/148)۔

(۲) الدر المنثور فی التفسیر بالماثور (3/371)۔

” وَأُخْرِجَ ابْنُ أَبِي حَاتِمٍ عَنْ لَيْثِ بْنِ أَبِي سُلَيْمٍ قَالَ: الْجَامُوسُ وَالْبُخْتِيُّ مِنَ

الْأَزْوَاجِ الثَّمَانِيَةِ“ (۱)

ابن ابی حاتم (۳۲۷ھ) نے لیث بن ابی سلیم (۱۳۳ھ) سے نقل کیا ہے کہ انہوں نے

فرمایا: بھینس اور خراسانی اونٹ آٹھ جوڑوں میں سے ہیں۔

۵۔ اسی طرح علامہ نواب صدیق حسن خان رحمہ اللہ (۱۳۰۷ھ) لیث بن ابی سلیم

(۱۳۳ھ) کی تفسیر نقل کرتے ہوئے فرماتے ہیں:

﴿قُلْ أَلَّذِكْرَيْنِ حَرَّمَ أَمْ الْأُنثِيَيْنِ أَمْ مَا أَشْتَمَلَتْ عَلَيْهِ أَرْحَامُ

الْأُنثِيَيْنِ﴾ ”قال ليث بن أبي سليم: الجاموس والبختي من الأزواج الثمانية“ (۲)

(آپ کہیے کہ کیا اللہ تعالیٰ نے ان دونوں نروں کو حرام کیا ہے یا دونوں مادہ کو؟ یا اس کو جس

کو دونوں مادہ پیٹ میں لئے ہوئے ہوں؟) لیث بن ابی سلیم فرماتے ہیں کہ: بھینس اور

خراسانی اونٹ آٹھ جوڑوں میں سے ہیں۔

یہی وجہ ہے کہ مفسرین سلت نے اپنی تفسیروں میں آٹھ ازواج کی جنسوں کے بعض مشہور

انواع و اصناف کو باقاعدہ مثالوں کی وضاحت سے ساتھ بیان فرمایا ہے۔

۶۔ چنانچہ علامہ احمد بن عبد الرحمن ساعاتی (۱۳۷۸ھ) تمام بہیمۃ الانعام کے انواع کی

وضاحت کرتے ہوئے فرماتے ہیں:

” (تنبيه) نقل جماعة من العلماء الإجماع على أن التضحية لا تصح إلا

(۱) فتح اللہ ریلو کانی (۱۹۵/۲)۔

(۲) فتح البیان فی مقاصد القرآن (۲۶۰/۴)۔

بہیمۃ الأنعام: الإبل بجميع أنواعها، والبقر ومثله الجاموس، والغنم وهي الضأن والمعز، ولا يجوز شيء من الحيوان غير ذلك،... والله أعلم“ (۱)

تنبیہ: علماء کی ایک جماعت نے اس بات پر اجماع نقل کیا ہے کہ قربانی صرف بہیمۃ الانعام کی صحیح ہوگی، اونٹ اپنی تمام قسموں کے ساتھ، اور گائے اور اسی کے مثل بھینس ہے، اور بکری یعنی مینڈھا اور بال والی بکری، اور ان کے علاوہ کسی حیوان کی قربانی درست نہ ہوگی،

۔۔۔ واللہ اعلم۔

۷۔ علامہ ابن عاشور تیوسی رحمہ اللہ تعالیٰ (۱۳۹۳ھ) سورۃ الانعام کی متعلقہ آیت: ﴿وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ﴾ [الانعام: ۱۳۴]۔ میں ”ومن البقر اثنتين“ کی تفسیر میں بڑی وضاحت سے لکھتے ہیں:

”وَمِنَ الْبَقَرِ صِنْفٌ لَهُ سِنَامٌ فَهُوَ أَشْبَهُ بِالْإِبِلِ وَيُوجَدُ فِي بِلَادِ فَارِسَ وَدَخَلَ بِلَادَ الْعَرَبِ وَهُوَ الْجَامُوسُ، وَالْبَقَرُ الْعَرَبِيُّ لَا سِنَامَ لَهُ وَتَوَزَّعَتْ يُسَمَّى الْقَرِيشُ“ (۲)

اور گائے کی ایک قسم وہ ہے جسے کوہان ہوتی ہے، وہ اونٹ سے زیادہ مشابہت رکھتی ہے، اور وہ فارس کے علاقہ میں پائی جاتی ہے عرب کے علاقوں میں داخل ہوتی ہے، اسے ”جاموس“ (بھینس) کہتے ہیں، جبکہ عربی گائے کو کوہان نہیں ہوتی اور اس کے بیل کو قریش کہا جاتا ہے۔

۸۔ معروف محقق و مفسر علامہ محمد الامین بن مختار شافعی رحمہ اللہ (۱۳۹۳ھ) آیت کریمہ

(۱) الفہم البانی لترتیب منہ الامام احمد بن منیل الشیبانی (۱۳/۷۶-۷۷)۔

(۲) التحریر والتبویر (۸-۱/۱۲۹)۔

﴿وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ الْأَنْعَامِ﴾ [الحج: ۲۸]۔ کی تفسیر میں فرماتے ہیں:

”اعْلَمُ أَنَّهُ لَا يَجُوزُ فِي الْأَضْحِيَّةِ إِلَّا بِهَيْمَةِ الْأَنْعَامِ، وَهِيَ الْإِبِلُ وَالْبَقَرُ وَالضَّأْنُ وَالْمَعَزُ بِأَنْوَاعِهَا؛ لِقَوْلِهِ تَعَالَى: ﴿وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ الْأَنْعَامِ فَكُلُوا مِنْهَا وَأَطْعِمُوا الْبَائِسَ الْفَقِيرَ﴾ [الحج: ۲۸]، فَلَا تُشْرَعُ التَّضْحِيَّةُ بِالطَّبَائِءِ وَلَا بِبَقَرَةِ الْوُحْشِ وَجَمَارِ الْوُحْشِ“ (۱)

جان لو کہ قربانی میں صرف بہیمۃ الانعام جائز ہے، اور وہ اونٹ، گائے، مینڈھا اور بکری اپنے انواع کے ساتھ ہیں؛ کیونکہ اللہ کا ارشاد ہے: (اور ان مقررہ دنوں میں اللہ کا نام یاد کریں اور چوپایوں پر جو پالتو ہیں) لہذا بہرن جنگلی گائے، اور جنگلی گدھے کی قربانی مشروع نہیں ہے۔

۹۔ شیخ محمد متولی شعر اوی رحمہ اللہ (۱۳۱۸ھ) لکھتے ہیں:

”الأنعام: يُرَادُ بِهَا الْإِبِلُ وَالْبَقَرُ، وَالْحَقُّ بِالْبَقَرِ الْجَامُوسُ، وَلَمْ يُذَكَّرْ لِأَنَّهُ لَمْ يَكُنْ مَوْجُودًا بِالْبَيْئَةِ الْعَرَبِيَّةِ، وَالْغَنَمُ وَتَشْمَلُ الضَّأْنَ وَالْمَاعِزَ، وَفِي سُورَةِ الْأَنْعَامِ يَقُولُ تَعَالَى: ﴿ثُمَّ نَبِيَّةً أَرْوَاهُ مِّنَ الضَّأْنِ اثْنَيْنِ وَمِنَ الْمَعَزِ اثْنَيْنِ﴾ [الأنعام: 143]۔ (۲)

انعام سے مراد اونٹ اور گائے ہے، اور بھینس گائے سے ملحق ہے، اور اس کا ذکر اس لئے

(۱) أنسواء البیان فی إيضاح القرآن بالقرآن (216/5)۔

(۲) تفسیر اشعر اوی (16/9992)۔

نہیں کیا گیا ہے کہ وہ عرب کے ماحول میں موجود نہ تھی، اسی طرح بکری مراد ہے، وہ مینڈھے اور بال والی بکری دونوں کو شامل ہے، اور سورۃ الانعام میں اللہ کا ارشاد ہے: (اٹھزومادہ یعنی بھیرے میں دو قسم اور بکری میں دو قسم)۔

۱۰۔ محمد سید طنطاوی رحمہ اللہ (۱۳۳۱ھ) فرماتے ہیں:

”وأفردت البهيمة لإرادة الجنس: وجمع الأنعام ليشمل أنواعها“^(۱)

بھیمہ کو جنس کے ارادہ سے واحد رکھا گیا ہے اور انعام کو جمع استعمال کیا گیا ہے تاکہ اس کی قسموں کو شامل ہو۔

۱۱۔ شیخ محمود محمد حجازی فرماتے ہیں:

”الأنعام: هي الإبل، والبقر، والشامل للعراب والجواميس، والضأن الشامل للخراف والمعز“^(۲)

انعام: اونٹ، گائے بشمول عربی و جوامیس (بھینسیں)، اور مینڈھا بشمول اون اور بال والی بکری، ہیں۔

۱۲۔ شیخ محمد علی صابونی^(۳) لکھتے ہیں:

(۱) التفسیر الوسیط للطنطاوی (۲۳/۴)۔

(۲) التفسیر الواضح (۱/۴۷۴)۔

(۳) اسماء وصفات اور عقیدہ، منہج کے دیگر مباحث میں اس تفسیر اور مولف کی دیگر کتابوں پر متعدد ملاحظات ہیں، جن کا اہل علم نے تعاقب کیا ہے، دیکھئے: ”تعقیبات و ملاحظات علی کتاب صفوۃ التفسیر“ از شیخ صالح بن فوزان الفوزان، ”تجہبات حامیہ علی کتاب صفوۃ التفسیر“ للشیخ محمد علی الصابونی، و ”مناقشات حامیہ فی مختصر تفسیر ابن جریر الطبری“ للشیخ محمد علی الصابونی، از محمد بن جمیل، زینو، اسی طرح ان سے قبل دکتور سعد غلام نے مجلہ المنار میں اور شیخ محمد مغراوی نے اپنے ایم اے کے رسالہ بعنوان ”التفسیر والمفسرون“ میں بھی اس کتاب اور اس کے مولف کے اخراجات کی نقاب کشائی کی ہے۔

”وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ ﴿۱﴾ أَي وَأَنْشَأُ لَكُمْ مِنَ الْإِبِلِ

اثنين هما الجممل والناقاة ومن البقر اثنين هما الجاموس والبقرة“۔ (۱)

یعنی اللہ نے تمہارے لئے اونٹ میں دو یعنی اونٹ اور اونٹنی پیدا فرمایا، اور گائے میں دو یعنی بھینس اور گائے پیدا فرمایا۔

تیسری بات:

سابقہ تصریحات سے یہ بات بھی واضح ہو جاتی ہے کہ اہل علم نے قربانی کے جانوروں کی وضاحت کے ضمن میں اٹھ جوڑوں یا اونٹ، گائے اور بکری کے علاوہ سے قربانی کے بارے میں ”عدم جواز“ یا ”عدم اجزاء“ یا ”عدم صحت“ وغیرہ کے جو الفاظ نقل فرمائے ہیں اس سے مراد ان کے علاوہ دیگر جنسیں ہیں، مثلاً وحشی گائے، وحشی گدھا اور ہرن وغیرہ، جیسا کہ انہوں نے دیگر اجناس کی مثالیں پیش کی ہیں اور جواز کے قائلین پر تبصرہ بھی فرمایا ہے۔ بغرض اختصار صرف دو مثالیں ملاحظہ فرمائیں:

۱۔ علامہ ابن رشد القرطبی الحنفی المالکی رحمہ اللہ (۵۹۵ھ) فرماتے ہیں:

”وَكُلُّهُمْ مُجْمَعُونَ عَلَى أَنَّهُ لَا يَحْوِزُ الضَّحِيَّةُ بِغَيْرِ بَهِيمَةِ الْأَنْعَامِ إِلَّا مَا حَكِي
عَنِ الْحُسَيْنِ بْنِ صَالِحٍ أَنَّهُ قَالَ: يَحْوِزُ التَّضْحِيَّةُ بِبَقَرَةِ الْوَحْشِ عَنْ سَبْعَةٍ، وَالظَّنِّي
عَنْ وَاحِدٍ“۔ (۲)

سب کا اس بات پر اجماع ہے کہ بہیمۃ الانعام کے علاوہ کی قربانی جائز نہیں ہے، سوائے جو

(۱) صفحہ ۱۳۹ (۱/۳۹۴)۔

(۲) بدایۃ المجتہد ونبایۃ المقتصد (۲/۱۹۳)۔

حسن بن صالح سے بیان کیا جاتا ہے کہ انہوں نے فرمایا: وحشی گائے کی قربانی سات لوگوں کی طرف سے اور ہرن کی قربانی ایک کی طرف سے جائز ہے!!!

۲۔ امام نووی رحمہ اللہ تعالیٰ (۶۷۶ھ) فرماتے ہیں:

”وَأَجْمَعَ الْعُلَمَاءُ عَلَى أَنَّهُ لَا يُجْزِي الصَّحِيَّةَ بِغَيْرِ الْإِبِلِ وَالْبَقَرِ وَالْعَنَمِ إِلَّا مَا حَكَاهُ بِنُ الْمُؤَدَّبِ عَنِ الْحُسَيْنِ بْنِ صَالِحٍ أَنَّهُ قَالَ يُجْزِي التَّصْحِيَّةُ بِقَرَّةِ الْوَحْشِ عَنْ سَبْعَةٍ وَبِالظَّيِّ عَنْ وَاحِدٍ وَبِهِ قَالَ دَاوُدُ فِي بَقَرَةِ الْوَحْشِ وَاللَّهُ أَعْلَمُ“ (۱)

علماء کا اس بات پر اجماع ہے کہ اونٹ، گائے اور بکرے کے علاوہ کی قربانی کافی نہ ہوگی، سوائے اس کے جو امام ابن المنذر نے حسن بن صالح کے حوالہ سے بیان کیا ہے کہ انہوں نے فرمایا: وحشی گائے کی قربانی سات لوگوں کی طرف سے اور ہرن کی قربانی ایک کی طرف سے جائز ہے۔ اور یہ بات داؤد ظاہری نے وحشی گائے کے بارے میں کہی ہے، واللہ اعلم۔

ان دونوں اقتباسات سے یہ بات روز روشن کی طرح عیاں ہے کہ اہل علم نے اہل، بقر اور غنم سے ان کے انواع و اصناف اور نسلوں کا استثناء نہیں کیا ہے بلکہ ان کے علاوہ دیگر اجناس کا استثناء کیا ہے، جیسا کہ بقرة الوحش اور ہرن کی مثال سے نمایاں ہے۔

اسی طرح اس بات کی صحت و حتمیت کی نہایت روشن دلیل امام نووی رحمہ اللہ کی وہ دو ٹوک تصریح ہے جو انہوں نے اہل، بقر اور غنم کی اپنی کتاب ”المجموع شرح المہذب“ میں فرمائی ہے، بایں طور کہ ان کی انواع، بلکہ انواع کی انواع کا بھی ذکر فرمایا ہے، اور پھر بہت سے

(۱) شرح النووی علی مسلم (13/117)، المجموع شرح المہذب (8/394)، والمغنی 8/623۔ نیز دیکھئے: صحیح فقہ السنہ وادلتہ وتوضیح مذاہب الأئمۃ (2/369)۔

الانعام کے علاوہ مثلاً بقر الوحش، گدھوں اور ہرنوں وغیرہ کی قربانی کو ناجائز قرار دیا ہے، اور بتلایا ہے کہ اس میں کسی کا کوئی اختلاف نہیں۔ ملاحظہ فرمائیں، لکھتے ہیں:

”أَمَّا الْأَحْكَامُ فَتَسْرُطُ الْمُجْزِي فِي الْأُضْحِيَّةِ أَنْ يَكُونَ مِنَ الْأَنْعَامِ وَهِيَ الْإِبِلُ وَالْبَقَرُ وَالْعَنَمُ سِوَاءٍ فِي ذَلِكَ جَمِيعُ أَنْوَاعِ الْإِبِلِ مِنَ الْبَحَائِقِ وَالْعَرَابِ وَجَمِيعِ أَنْوَاعِ الْبَقَرِ مِنَ الْجَوَامِيسِ وَالْعَرَابِ وَالدَّرْبَانِيَةِ وَجَمِيعِ أَنْوَاعِ الْعَنَمِ مِنَ الضَّأْنِ وَالْمَعَزِ وَأَنْوَاعِهِمَا وَلَا يُجْزَى غَيْرُ الْأَنْعَامِ مِنَ بَقَرِ الْوَحْشِ وَحَمِيرِهِ وَالظَّبَاءِ وَغَيْرِهَا بِإِلَّا خِلَافٍ“ (۱)

رہا مسئلہ احکام کا، تو قربانی ادا ہونے کی شرط یہ ہے کہ جانور بہیمۃ الانعام میں سے ہو، یعنی: اونٹ، گائے اور بکرا، اور اس میں بخاتی اور عراب وغیرہ اونٹ کی تمام قسمیں برابر ہیں، اور بھینس، دربانہ اور عراب وغیرہ گائے کی تمام قسمیں برابر ہیں، اسی طرح مینڈھا اور بکرا وغیرہ بکرے کی تمام قسمیں اور ان کی قسمیں برابر ہیں، اور انعام کے علاوہ جیسے وحشی گائے اور وحشی گدھے اور ہرن وغیرہ کی قربانی، بلا اختلاف کافی نہ ہوگی۔ واللہ اعلم ذلک۔

چوتھی بات:

یہ ہے کہ مذکورہ توضیح و تصریح کی روشنی میں وہ بات بھی الجھن کا باعث نہیں رہ جاتی جو اہل علم نے متعدد تعبیرات میں رسول گرامی ﷺ اور صحابہ کرام رضی اللہ عنہم کے حوالہ سے ذکر فرمایا ہے کہ آپ ﷺ اور صحابہ سے اہل بقر اور عنم کے علاوہ کی قربانی ثابت نہیں ہے، مثلاً:

۱۔ علامہ ابوالحسن علی مرغینانی حنفی رحمہ اللہ (۵۹۳ھ) فرماتے ہیں:

(۱) المجموع شرح المہذب (8/393)۔

”والأضحية من الإبل والبقر والغنم“ لأنها عرفت شرعاً، ولم تنقل التضحية
بغيرها من النبي ﷺ ولا من الصحابة رضي الله عنهم۔ (۱)

اور قربانی اونٹ، گائے اور بکرے کی ہوگی، کیونکہ شرعاً یہی جانور معروف ہیں، اور نبی کریم
ﷺ اور آپ کے صحابہ رضی اللہ عنہم سے ان کے علاوہ کی قربانی کرنا منقول نہیں ہے۔

۲۔ علامہ عبد الکریم ابوالقاسم الراغبی رحمہ اللہ (۶۲۳ھ) فرماتے ہیں:

”والأنعام: هي الإبلُ والبقرُ والغنمُ، ولم يُؤثَر عن النبي ﷺ، ولا عن
أصحابه - رضي الله عنهم - التضحية بغيرها“۔ (۲)

انعام: اونٹ، گائے اور بکرے ہیں، نبی کریم ﷺ اور آپ کے صحابہ رضی اللہ عنہم سے ان
کے علاوہ کی قربانی کرنا منقول نہیں ہے۔

۳۔ حافظ امام ابن القیم رحمہ اللہ (۷۵۱ھ) فرماتے ہیں:

”وَمَنْ يُعْرِفْ عَنْهُ ﷺ، وَلَا عَنِ الصَّحَابَةِ هَدْيٍ، وَلَا أَضْحِيَّةٍ، وَلَا عَقِيْقَةَ مِنْ
غَيْرِهَا“۔ (۳)

نبی کریم ﷺ اور آپ کے صحابہ رضی اللہ عنہم سے ان کے علاوہ کی ہدی، قربانی یا عقیقہ
معروف نہیں ہے۔

کہ اس سے مراد مقصود بھی اجناس ہیں کہ ان کے علاوہ دیگر اجناس مثلاً بقرة الوحش،

(۱) الہدایۃ فی شرح ہدایۃ الہمتی (۳۵۹/۴)، نیز دیکھئے: الفقہ الاسلامی وادلتہ لوزحلی (۲۷۱۹/۴)۔

(۲) العریز شرح الوجیز المعروف بالشرح الجبیر (۱۲/۶۲)، نیز دیکھئے: صحیح فقہ السنۃ وادلتہ وتوضیح مذاہب الائمۃ
(۳۶۹/۲)۔

(۳) زاد المعاد فی ہدی غیر العباد (۲۸۵/۲)۔

گدھے اور ہرن وغیرہ کی قربانی، ثابت، منقول اور معلوم نہیں ہے، نہ کہ مذکورہ اجناس کے انواع و اصناف کی نفی!! ہاں اتنا ضرور ہے کہ اللہ کے نبی ﷺ اور آپ کے اصحاب کرام رضی اللہ عنہم نے عملاً ان اجناس کی انہی انواع کی قربانی فرمائی ہے جو حجاز میں اس وقت موجود و معروف تھیں، تمام انواع کا وجود اور عملاً قربانی کا ثبوت ضروری نہیں۔

چنانچہ ﴿ثَمَنِيَّةَ اَزْوَاجٍ﴾ کی تفسیر میں محمد متولی شعراوی (۱۳۱۸ھ) لکھتے ہیں:

”الأنعام: يُراد بها الإبل والبقر، وألحق بالبقر الجاموس، ولم يُذكر لأنه لم يكن موجوداً بالبيئة العربية، والغنم وتشمل الضأن والماعز، وفي سورة الأنعام يقول تعالى: ﴿ثَمَنِيَّةَ اَزْوَاجٍ مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ﴾“ (۱)

انعام سے مراد اونٹ اور گائے ہے، اور بھینس گائے سے ملحق ہے، اور اس کا ذکر اس لئے نہیں کیا گیا ہے کہ وہ عرب کے ماحول میں موجود تھی، اسی طرح بکری مراد ہے، وہ مینڈھے اور بال والی بکری دونوں کو شامل ہے، اور سورۃ الانعام میں اللہ کا ارشاد ہے: (آٹھ زومادہ یعنی بھیڑ میں دو قسم اور بکری میں دو قسم)۔

والله تعالى أعلم وأحكم۔



دوسری فصل:

گائے اور بھینس کی حقیقت و ماہیت

اولاً: گائے۔

چونکہ بھینس گائے ہی کی نوع ہے اس لئے پہلے یہ جاننا مناسب ہے کہ گائے کی حقیقت و ماہیت کیا ہے، تاکہ بھینس کی حقیقت و ماہیت اور دونوں میں یکسانیت سمجھنے میں آسانی ہو۔

گائے: اردو، ہندی اور فارسی زبان میں:

گائے: اردو اور ہندی زبان کا لفظ ہے، جو دنیا میں پائے جانے والے مشہور ماندہ چوپائے پر بولا جاتا ہے۔^(۱) اور اس کے نر کو بیل کہتے ہیں۔^(۲) اسی طرح سنسکرت میں اسے گنویا گو کہا جاتا ہے۔^(۳)

جبکہ فارسی زبان میں نر و ماندہ دونوں کو ”گاؤ“ کہا جاتا ہے۔^(۴)

گائے: عربی زبان میں:

گائے کو عربی زبان میں ”بقر“ کہتے ہیں، اس کے معنی و مفہوم کا خلاصہ حسب ذیل ہے:

(۱) دیکھئے: جامع فیروز اللغات، ص 1080۔

(۲) جامع فیروز اللغات، ص 257۔

(۳) جامع فیروز اللغات، ص 1135۔

(۴) جامع فیروز اللغات، ص 1080۔

۱۔ بقر اسم جنس ہے، مذکر و مؤنث دونوں پر بولا جاتا ہے، اس میں سے ایک کے لئے ”بقرة“ استعمال کیا جاتا ہے، اس کی جمع ”بقرات“ آتی ہے، پھر مذکر کے لئے ”ثور“ کا لفظ استعمال کیا جانے لگا۔ چنانچہ علماء لغت عرب لکھتے ہیں:

” (الْبَقْرُ) اسْمٌ جِنْسٌ، وَ (الْبَقْرَةُ) تَقَعُ عَلَى الذَّكَرِ وَالْأُنثَى، وَالْهَاءُ لِلْإِفْرَادِ، وَالْجَمْعُ الْبَقَرَاتُ“^(۱)

۲۔ یہ گھریلو اور وحشی دونوں قسموں کے لئے بولا جاتا ہے۔^(۲)

۳۔ بقرہ کے زکوٰۃ ”ثور“ (بیل) کہا جاتا ہے۔^(۳)

۴۔ اس کے بچے کو ”عجل“ کہتے ہیں۔^(۴)

۵۔ اس کے گوشت میں ٹھنڈک اور خشکی ہوتی ہے۔^(۵)

۶۔ گائے بڑا طاقتور اور کثیر المنفعت جانور ہے۔

علامہ محمد بن موسیٰ کمال الدین دمیری (۸۰۸ھ) فرماتے ہیں:

”والبقر حیوان شدید القوة کثیر المنفعة، خلقه الله ذلولاً“^(۶)

(۱) المغرب فی ترتیب المعرب (ص: 305) تجریر ألفاظ التنبیہ (ص: 102) المطلع علی ألفاظ المنفع (ص: 159)، المصباح المنیر فی غریب الشرح البکیر (1/ 57) الصحاح تاج اللغة وصحاح العربیة (2/ 594)، وعمدة الحفاظ فی تفسیر اشرف ألفاظ الامم بن یوسف اللطیفی (1/ 216)۔

(۲) جمہرۃ اللغة (1/ 322) حکم والحدیث الاعظم (6/ 395)۔

(۳) کتاب العین (8/ 232)، وجمہرۃ اللغة (1/ 424)، وعمدة الحفاظ... لامحمد بن یوسف اللطیفی (1/ 216)۔

(۴) الجراشیم (2/ 273)، وجمہرۃ اللغة (4/ 113)۔

(۵) شمس العلوم ووداء کلام العرب من العلوم (1/ 589)۔

(۶) حیاة الحیوان البکیری (1/ 214)۔

گائے ایک بڑا طاقتور اور بہت نفع بخش جانور ہے، اللہ نے اسے تابع اور ماتحت بنایا ہے۔

اور علامہ ابوالفتح ایشمی (۸۵۲ھ) فرماتے ہیں:

”بقر: هو حیوان شدید القوة خلقه الله تعالى لمنفعة الإنسان“^(۱)

گائے ایک بڑا طاقتور جانور ہے، اسے اللہ نے انسان کی منفعت کے لئے پیدا کیا ہے۔
۷۔ اس کی کئی قسمیں ہیں، ان میں سے ایک قسم بھینس ہے، جو سب سے بھاری بھر کم اور زیادہ دودھ دینے والی ہے۔

علامہ کمال الدین دمیری (۸۰۸ھ) فرماتے ہیں:

”وهي أجناس: فمنها الجواميس وهي أكثرها ألبانا وأعظمها أجساما“^(۲)

اس کی کئی اجناس ہیں: چنانچہ انہی میں سے بھینس ہیں، جو سب سے زیادہ دودھ دینے والی اور سب سے بڑے جسم والی ہیں۔

اور علامہ ایشمی (۸۵۲ھ) فرماتے ہیں:

”وهو أنواع: الجواميس وهي أكثر ألبانا وكل حيوان إنائه أرق أصواتا من ذكوره إلا البقر“^(۳)

گائے کی کئی انواع ہیں: بھینس، جو سب سے زیادہ دودھ والی ہیں، اور ہر جانور کے

(۱) المستطرف فی کل فن مستطرف (ص: 353)۔

(۲) حیاۃ حیوان العربی (1/214)۔

(۳) المستطرف فی کل فن مستطرف (ص: 353)۔

ماندوں کی آوازوں سے باریک ہوتی ہے سوائے گائے کے۔

۸۔ اس کے کچی رنگ ہوتے ہیں۔^(۱)

”بقر“ کی وجہ تسمیہ:

علماء لغت، فقہ اور حدیث و تفسیر نے تصریح فرمائی ہے کہ ”بقر“ کے معنی کھودنے، پھاڑنے، کھولنے اور کشادہ کرنے کے ہیں اور ”بقر“ اسی سے مشتق ہے، اور بقر کو بقر اسی لئے کہا گیا ہے کہ وہ زمین کو بقر کرتا یعنی بل چلا کر پھاڑتا ہے، چنانچہ شارح صحیح مسلم امام نووی رحمہ اللہ (۶۷۷ھ) فرماتے ہیں:

”وَالْبَقْرُ يَقَعُ عَلَى الذَّكْرِ وَالْأُنْثَى سُمِّيَتْ بَقْرَةً لِأَنَّهَا تَبْقُرُ الْأَرْضَ أَي تَشَقُّهَا بِالْحِرَاثَةِ وَالْبَقْرُ الشَّقُّ“۔^(۲)

بقر: مذکر و مونث دونوں پر بولا جاتا ہے، اس کو بقرۃ اسی لئے کہا جاتا ہے کہ وہ بل چلا کے زمین کو پھاڑتی ہے، بقر کے معنی پھاڑنے کے ہیں۔

اسی طرح معروف لغوی علامہ ابن منظور افریقی رحمہ اللہ (۱۱۷۷ھ) فرماتے ہیں:

”أصل البقر: الشَّقُّ وَالْفَتْحُ وَالْتَّوْسِعَةُ، بَقَرْتُ الشَّيْءَ بَقْرًا: فَتَحْتُهُ وَوَسَّعْتُهُ“۔^(۳)

بقر کے اصلی معنی پھاڑنے، کھولنے اور کشادہ کرنے کے ہیں، ”بَقَرْتُ الشَّيْءَ بَقْرًا“

(۱) گائے کی رنگت کی تفصیلات کے لئے ملاحظہ فرمائیں: المخصص (2/266)۔

(۲) المجموع شرح المہذب (4/539)، وشرح النووی علی مسلم (6/137)۔

(۳) لسان العرب (4/74)۔

یعنی میں نے کسی چیز کو کھولا اور کشادہ کیا۔

اور محمد ملاحسرو رحمہ اللہ (۸۸۵ھ) فرماتے ہیں:

” (الْبَقْرُ) ... وَسُمِّيَتْ بَقْرًا؛ لِأَنَّهَا تَبْقَرُ الْأَرْضَ بِحَوَافِرِهَا أَي تَشْقِيهَا وَالْبَقْرُ هُوَ الشَّقُّ“^(۱)۔

البقر:۔۔۔ کو بقر اس لئے کہا جاتا ہے کہ وہ زمین کو اپنے کھروں سے بقر کرتی ہے، یعنی پھاڑتی ہے، بقر کے معنی پھاڑنے کے ہیں۔^(۲)

اور اسی طرح کئی علماء نے اس بات کی بھی صراحت فرمائی ہے کہ حضرت محمد بن علی بن حسین کو بھی ”باقر“ اسی لئے کہا جاتا ہے کہ انہوں نے علم کو کھول دیا تھا، اور اس کی گہرائی میں اتر گئے تھے۔

چنانچہ علامہ محمد احمد ازہری ہروی (۳۷۰ھ) فرماتے ہیں:

”وَكَانَ يُقَالُ لِمُحَمَّدِ بْنِ عَلِيٍّ بْنِ الْحُسَيْنِ: (الْبَاقِر) لِأَنَّهُ بَقَّرَ الْعِلْمَ وَعَرَفَ أَصْلَهُ وَاسْتَنْبَطَ فَرْعَهُ، وَأَصْلُ الْبَقْرِ الشَّقُّ وَالْفَتْحُ“^(۳)۔

حضرت محمد بن علی بن حسین رحمہ اللہ کو بھی ”باقر“ اسی لئے کہا جاتا تھا کہ انہوں نے علم کو کھول دیا تھا، اور اس کی اصل کو جان کر اس سے فرع مستنبط کر لیا تھا، اور ”بقر“ کا اصلی معنی

(۱) دررالکام شرح غزوالاحکام (1/176)۔

(۲) نیز دیکھئے: التوضیح لشرح الجامع الصحیح (10/414)، عمدۃ القاری شرح صحیح البخاری (6/172)، و مرآۃ المفاتیح شرح مشکاۃ المصابیح (6/140)، و فیض القدر (1/422)، و ذخیرۃ العقبیٰ فی شرح المجتبى (16/154)، و (22/108)، و الکواکب الدراری فی شرح صحیح البخاری (6/7)، کوثر المعانی الدراری فی کشف خبايا صحیح البخاری (12/351)۔

(۳) تہذیب اللغة (9/118)۔

پھاڑنا اور کھولنا ہے۔

اور امام نووی رحمہ اللہ (۶۷۶ھ) فرماتے ہیں:

”وَمِنْهَا قَبِيلٌ لِمُحَمَّدِ بْنِ عَلِيٍّ بْنِ الْحُسَيْنِ بْنِ عَلِيٍّ بْنِ أَبِي طَالِبٍ رَضِيَ اللَّهُ

عَنْهُمْ الْبَاقِرُ لِأَنَّهُ بَقِرَ الْعِلْمُ فَدَخَلَ فِيهِ مَدْخَلًا بَلِيغًا“ (۱)

بقرب ہی کے لفظ سے محمد بن علی بن حسین بن علی بن ابی طالب رضی اللہ عنہ کو ”باقر“ کہا جاتا ہے

کیونکہ انہوں نے علم کو پھاڑ دیا تھا اور اس کی گہرائی میں اتر گئے تھے۔ (۲)

گائے کی جامع تعریف:

متعدد اہل علم نے ”بقرة“ کی اصطلاحی تعریف فرمائی ہے، بطور مثال جدید عربی زبان کونسل

کی تعریف ملاحظہ فرمائیں:

بَقْرَةٌ: ... وهو جنس حيوانات من ذوات الظلف، من فصيلة البقریات،

ويشمل البقر والجاموس، ويطلق على الذكر والأنثى، منه المستأنس الذي

يُتَّخَذُ لِلْبَنِّ وَاللَّحْمِ وَيُسْتَعْمَدُ لِلْحَرْثِ، ومنه الوحشي، أنثى الثور ﴿إِنَّ اللَّهَ

يَأْمُرُكُمْ أَنْ تَذَبِّحُوا بِقَرَّةٍ﴾ (۳)

گائے:۔۔۔ بقريات (زمین پھاڑنے والے جانوروں) کے گریڈ سے کھروالے حیوانات

(۱) تحریر الفاظ التنبيه (ص: 102)۔

(۲) نیز دیکھئے: غریب الحدیث لابن الجوزی (81/1)، معجم دیوان الآداب (348/1)، والصحاح تاج اللغة وصحاح

العربیة (2/595)، ولسان العرب (4/74)۔

(۳) معجم اللغة العربیة المعاصرة (1/230)۔

کی جنس کا نام ہے، جو گائے اور بھینس دونوں کو شامل ہے، اور مذکر و مونث دونوں پر بولا جاتا ہے، اس میں وہ مانوس قسم بھی ہے جسے دودھ اور گوشت کے لئے رکھا جاتا ہے اور کھیتی کے لئے استعمال کیا جاتا ہے، اور ایک قسم وحشی بھی ہے، یہ نیل کی ماندہ ہے، اللہ کا ارشاد ہے: ترجمہ: (اللہ تعالیٰ تمہیں ایک گائے ذبح کرنے کا حکم دیتا ہے)۔

ثانیاً: بھینس۔

بھینس اردو، ہندی اور فارسی زبان میں:

بھینس/بھینسا: اردو، ہندی زبان میں مستعمل لفظ ہے جو برصغیر اور دیگر ممالک میں پائے جانے والے مشہور چوپائے پر بولا جاتا ہے، اور وہ عموماً سیاہ رنگ کا ہوتا ہے، اس کے مادہ کو بھینس اور رز کو بھینسا کہا جاتا ہے۔^(۱)

اسی طرح اردو اور ہندی زبان میں بھینس کے بچے کو ”سٹنا“ کہتے ہیں۔^(۲)

اور فارسی زبان میں بھینس کو ”گاؤ میش“ کے نام سے جانا جاتا ہے۔^(۳)

واضح رہے کہ ”گاؤ میش“ دو الفاظ کا مرکب ہے، ”گاؤ“ اور ”میش“۔

اور ”گاؤ“ فارسی زبان کا مونث لفظ ہے جس کے معنی ہندی زبان میں مستعمل لفظ گائے اور بیل کے ہیں۔^(۴)

(۱) دیکھئے: جامع فیروز اللغات، ص ۲۳۳۔

(۲) جامع فیروز اللغات، ص: 992۔

(۳) دیکھئے: جامع فیروز اللغات، ص ۱۰۸۰۔

(۴) دیکھئے: جامع فیروز اللغات، ص ۱۰۸۰۔ نیز دیکھئے: تاج العروس (382/23)، وکملۃ المعاجم العربیہ (9/16)

جبکہ سنسکرت زبان میں گائے کو ”گھنٹو“ کے نام سے جانا جاتا ہے۔^(۱)
 اور ”میش“ فارسی لفظ ہے جس کے معنی بھیر، بھیرٹی، گو سفند یا گوسپند، مینڈھا، دنبہ
 کے ہیں۔^(۲)

مذکورہ مختلف زبانوں کی تفصیلات سے معلوم ہوا کہ مرکب لفظ ”گاؤ میش“ میں گائے اور بھیر کا
 مرکب معنی شامل ہے، مزید وضاحت عربی لغات کی روشنی میں آگے آرہی ہے۔

بھینس عربی زبان میں:

چونکہ گاؤ میش، بھینس (یعنی بھیر، بھیرٹی جیسی سیاہ نسل گائے) عجم یعنی فارس اور دیگر عجمی
 ممالک میں پائی جاتی تھی، عرب میں یہ نسل متعارف نہ تھی اس لئے اہل عرب اس سے واقف
 اور مانوس نہ تھے^(۳)۔ بلکہ ایک عرصہ بعد یہ نسل عرب میں پہنچی اور لوگ اس سے متعارف و
 مانوس ہوئے۔ اس لئے عرب کے لوگوں نے اس بھیر شکل یا بھیر طلیہ گائے^(۴) کو جب دیکھا
 تو اسے ”جاموس“ کا نام دیا، اسی طرح بسا اوقات ”گاؤ میش“ اور ”گاؤ ماش“ وغیرہ ناموں سے بھی
 اسے موسوم کیا۔^(۵) البتہ ”جاموس“ کا لفظ بکثرت استعمال ہوا۔

(۱) جامع فیروز اللغات، ص ۱۱۳۵۔

(۲) دیکھئے: جامع فیروز اللغات، ص ۱۳۳۰، ۱۱۱۴۔

(۳) چنانچہ شیخ محمد متولی شعر اوی لکھتے ہیں: بھینس گائے سے ملحق ہے، اور اس کا ذکر اس لئے نہیں کیا گیا ہے کہ وہ عرب کے
 ماحول میں موجود تھی۔ [دیکھئے: تفسیر اشعراوی (۱۶/۹۹۹۲)]۔

(۴) دیکھئے: الجرائم، لابن قتیبہ دینوری (۲/۲۵۳)۔

(۵) دیکھئے: تہذیب اللغۃ، ۱۰/۳۱۷، والمخلص، ۴/۲۲۴، و کتاب الحيوان، ۱/۱۰۰، ۵/۲۴۴، ۷/۱۴۴۔ نیز

دیکھئے: التنبیہ والاشراف (۱/۳۰۷)۔

”جاموس“ کی وجہ تسمیہ:

مستند عربی قوامیس اور ڈکشنریوں کا مطالعہ کرنے سے معلوم ہوتا ہے کہ اس فارسی یا عجمی نسل گائے یعنی گاؤ میش (بھینس) کو اہل عرب کے ”جاموس“ نام دینے کی دو بنیادوں میں سے کوئی ایک بنیاد ہے:

۱۔ تعریب یا ۲۔ اشتقاق

۱۔ تعریب:

تعریب کا معنی یہ ہے کہ چونکہ یہ لفظ اصلاً عربی زبان کا نہیں ہے بلکہ دخیل ہے، اس لئے اہل عرب نے اس کے فارسی نام کو عربی حروف اور الفاظ کے معروف اوزان کی مدد سے اپنی عربی زبان میں کہہ لیا اور اس کا نام بنا لیا، چنانچہ ”گ“ کو ”جیم“ اور ”شین“ کو ”سین“ سے بدل کر قابل نطق تسہیل کرتے ہوئے ”فاعول“ کے وزن پر ”جاموس“ بنا دیا^(۱)، جس کی جمع فواعیل کے وزن پر ”جوامیس“ آتی ہے، اس سلسلہ میں اہل لغت کے اقوال اور ان کی تصریحات ملاحظہ فرمائیں:

(۱) علامہ صاحب ”العین“ ظلیل فراہیدی رحمہ اللہ (۱۷۰ھ) فرماتے ہیں:

”الجاموس دخیل تسمیہ العجم کاؤمیش“۔^(۲)

جاموس دخیل ہے، عجمی لوگ اسے گاؤ میش کہتے ہیں۔

(۲) علامہ لیث بن مظفر رحمہ اللہ (۱۹۰ھ) فرماتے ہیں:

(۱) دیکھئے: البصائر والذخائر، (6/128)۔

(۲) العین (6/60)، نیز دیکھئے: المخصص (4/224)۔ وشمس العلوم وودواکلام العرب من الکلام (2/1164)۔

”الجاموس: دَخِيلٌ، وَيُجْمَعُ جَوَامِيسَ، تُسَمِّيهِ الْفَرَسُ: كَاوَمِيشَ“ (۱)

”الجاموس“ دخیل ہے، اس کی جمع جوامیس آتی ہے، اسے فارسی ”گاؤمیش“ کہتے ہیں۔

(۳) علامہ ابونصر جوہری فارابی رحمہ اللہ (۳۹۳ھ) فرماتے ہیں:

”الجاموس: واحد الجواميس، فارسي معرب“ (۲)

جاموس جوامیس کی واحد فارسی معرب ہے۔

(۳) علامہ ابوبلال عسکری رحمہ اللہ (۳۹۵ھ) فرماتے ہیں:

”والجاموسُ فارسيٌّ معرَّبٌ، وقد تكلَّمتُ بهِ العربُ“ (۳)

جاموس، فارسی معرب ہے، عربوں نے اپنی گفتگو میں استعمال کیا ہے۔

(۵) علامہ حسن بن محمد عدوی قرشی حنفی ”صغانی لاہوری“ رحمہ اللہ (۶۵۰ھ) فرماتے ہیں:

”الجاموس: واحد من الجواميس، فارسيٌّ معرَّبٌ، وهو بالفارسية كَاوَمِيشُ،

وقد تكلَّمتُ بهِ العربُ“ (۴)

جاموس: جوامیس کی واحد ہے، فارسی معرب ہے، اسے فارسی میں ”گاؤمیش“ کہتے ہیں،

عربوں نے اپنے کلام میں استعمال کیا ہے۔

(۶) علامہ محمد بن ابوبکر رازی رحمہ اللہ رحمہ اللہ (۶۶۶ھ) فرماتے ہیں:

(۱) تہذیب اللغة، (10/317)۔

(۲) الصحاح تاج اللغة وصحاح العربية (3/915)۔

(۳) التلخیص فی معرفة أسماء الأشیاء (ص: 370)۔

(۴) العباب الزاخر (1/78)۔

”الجاموسُ) وَاحِدٌ (الجواميس) فَارِسِيٌّ مُعَرَّبٌ“۔^(۱)

جاموس جو امیس کی واحد، فارسی معرب ہے۔

(۷) امام نووی رحمہ اللہ (۶۷۶ھ) فرماتے ہیں:

”الجواميس مَعْرُوفَةٌ وَاحِدُهَا جَامُوسٌ فَارِسِيٌّ مُعَرَّبٌ“۔^(۲)

جو امیس (بھینس) معروف ہیں، اس کا واحد جاموس آتا ہے، جو کہ فارسی لفظ ہے اسے

عربی بنایا گیا ہے۔

(۸) علامہ فیروز آبادی رحمہ اللہ (۸۱۷ھ) فرماتے ہیں:

”الجاموسُ: مُعَرَّبٌ كَاوْمِيش، ج: الجواميسُ، وَهِيَ جَامُوسَةٌ“۔^(۳)

جاموس (بھینس): ”گاؤمیش“ کا معرب ہے، اس کی جمع جو امیس آتی ہے، مونث

کو جاموسہ کہتے ہیں۔

(۹) علامہ محمد بن محمد زبیدی رحمہ اللہ (۱۲۰۵ھ) فرماتے ہیں:

”الجاموسُ: ... معروفٌ، مُعَرَّبٌ كَاوْمِيش، وَهِيَ فَارِسِيَّةٌ، ج الجواميسُ، وَقَدْ

تَكَلَّمْتُ بِهِ الْعَرَبُ“۔^(۴)

جاموس: معروف ہے، جو گاؤمیش کا معرب ہے، اور وہ فارسی لفظ ہے، اس کی جمع جو امیس

آتی ہے، اہل عرب نے بھی اس لفظ کو اپنے کلام میں استعمال کیا ہے۔

(۱) مختار الصحاح (ص: 60)۔

(۲) تحرير ألفاظ التنبيه، ص: 106۔

(۳) القاموس المحیط (ص: 536)۔

(۴) تاج العروس (15/ 513)۔

۲۔ اشتقاق:

اشتقاق کا معنی یہ ہے کہ جاموس کا لفظ عربی ہے اور کسی عربی زبان کے اصول و مادہ سے نکالا گیا ہے، اور وہ یہ ہے کہ ”جاموس“ (ج، م، س) جس سے مشتق ہے، اور عربی زبان میں جس کا لفظ کسی چیز کے جمود اور ٹھوس پن پر دلالت کرتا ہے، چنانچہ جب اہل عرب اس چوپائے سے متعارف ہوئے تو اس کی بیعت، جسامت، مضبوطی اور کیفیت کو دیکھ کر اسے ”جاموس“ کا نام دے دیا۔ اس سلسلہ میں اہل لغت وغیرہ کی تصریحات ملاحظہ فرمائیں:

(۱) امام اسحاق بن منصور الکواج (۲۵۱ھ) فرماتے ہیں:

”الجاموس نوع من البقر، كأنه مشتق من ذلك، لأنه ليس فيه لين البقر في استعماله في الحرث والزرع والدياسة“^(۱)۔

”جاموس“ (بھینس) گائے کی ایک قسم ہے، گویا وہ ”جس“ ہی سے مشتق ہے، کیونکہ اہل چلانے، کاشت کرنے اور دانے کھپنے وغیرہ استعمال میں اس میں گائے والی نرمی نہیں ہوتی۔

(۲) علامہ احمد بن محمد فیومی رحمہ اللہ (۷۷۰ھ) فرماتے ہیں:

”جَمَسَ الْوَدَكُ جُمُوسًا، مِنْ بَابِ قَعَدَ جَمَدٌ، وَالْجَامُوسُ نَوْعٌ مِنَ الْبَقَرِ، كَأَنَّهُ مُشْتَقٌّ مِنْ ذَلِكَ لِأَنَّهُ لَيْسَ فِيهِ لِينُ الْبَقَرِ فِي اسْتِعْمَالِهِ فِي الْحَرْثِ وَالزَّرْعِ وَالذِّيَانَةِ“^(۲)۔

”جس الودک جموساً“ کا معنی ہے گوشت کی چکنائی جم گئی، ”قعد“ کے باب سے ”جمد“ کے معنی میں ہے، اور ”الجاموس“ گائے کی ایک قسم ہے، گویا یہ لفظ اسی سے مشتق ہے، کیونکہ اہل

(۱) مسائل الامام احمد و اسحاق بن راہویہ (8/4027)۔

(۲) المسباح المنیر فی غریب الشرح الحیر (1/108)۔

چلانے، کاشت کرنے اور دانے کچلنے غیرہ استعمال میں اس میں گائے والی نرمی نہیں ہوتی۔ مذکورہ بالا تفصیل سے واضح ہوا کہ جاموس (بھینس) خواہ ”گاؤ میش“ کا معرب ہو یا پھر ”ج.م.س“ سے مشتق ہو، دونوں صورتوں میں وہ گائے سے خارج نہیں ہے، بلکہ وہ بھیڑ شکل گائے ہے، جیسا کہ ”گاؤ“ اور ”میش“ کی وضاحت سے بھی معلوم ہوتا ہے۔

اور بعینہ اسی بات کی صراحت معروف معترضی عالم و ادیب ابو عثمان جاحظ بصری (۲۵۵ھ) نے اپنی مشہور زمانہ کتاب ”الحيوان“ میں کئی جگہوں پر فرمائی ہے، چنانچہ لکھتے ہیں:

”والجواميس هي ضأن البقر، يقال للجاموس الفارسية: كاوماش“^(۱)

جو امیس (بھینس) بھیڑ گائیں ہیں، جاموس کو فارسی زبان میں ”گاؤ میش“ کہا جاتا ہے۔

”بھیڑ گائے“ کہنے سے کسی کے ذہن میں یہ شبہ نہ پیدا ہو کہ بھینس بھیڑ اور گائے کی مخلوط نسل ہے بلکہ یہ بات محض ظاہری مشابہت اور یکسانیت کی بنا پر ہے اس لئے مزید وضاحت کرتے ہوئے اور اس شبہ کا ازالہ کرتے ہوئے فرماتے ہیں:

”فالجاموس بالفارسية كاوماش، وتأويله ضأن بقری، لأنهم وجدوا فيه مشابهة الكبش وكثيرا من مشابهة الثور، وليس أنّ الكباش ضربت في البقر فجاءت بالجواميس“^(۲)

”جاموس“ (بھینس) فارسی میں گاؤ میش کہلاتا ہے، جس کی تعبیر بھیڑ گائے ہے، کیونکہ انہیں (عربوں کو) اس میں مینڈھے اور بہت کچھ بیل کی مشابہت نظر آئی، یہ معنی نہیں ہے کہ

(۱) کتاب الحيوان، 5/244۔

(۲) کتاب الحيوان، 1/100۔

جو امیس (بھینسیں) مینڈھے اور گائے کے اختلاط سے پیدا ہوتی ہیں۔

مزید وضاحت کرتے ہوئے فرماتے ہیں:

”ويقولون: “أشتر مرك” للنعامة، على التشبيه بالبعير والطائر، يريدون تشابه الخلق، لا على الولادة. ويقولون للجاموس: “كاوماش” على أن الجاموس يشبه الكبش والثور، لا على الولادة، لأن كاو بقرة، وماش اسم للضأن ... قالوا: كاوماش على شبه الجواميس بالضأن، لأن البقر والضأن لا يقع بينهما تلاقح“ (۱)

”نعامة“ کو اشتر مرغ (یا اشتر مرغ) اونٹ اور پرندہ سے تشبیہ دیتے ہوئے کہتے ہیں، اس سے ظاہری تخلیق میں مشابہت مراد لیتے ہیں، نہ کہ ولادت کی بنیاد پر۔ اور جاموس (بھینس) کو بھی گاؤ میش محض اس لئے کہتے ہیں کہ بھینس مینڈھے اور بیل کے مشابہ ہوتی ہے نہ کہ پیدائش کی بنا پر، کیونکہ ”گاؤ“ گائے کو اور ”ماش“ مینڈھے کو کہتے ہیں... چنانچہ بھینسوں کی مینڈھوں سے محض ظاہری شبہت کی بنا پر انہیں ”گاؤ میش“ کہتے ہیں، کیونکہ گائے اور مینڈھے میں جفتی واقع نہیں ہوتی۔

اسی بات کی وضاحت کرتے ہوئے علامہ ابن قتیبہ دینوری (۲۷۶ھ) فرماتے ہیں:

”وقد قالوا: أشتر مرك على التشبيه بالبعير والطائر، لا على الولادة، كما قالوا: جاموس كاوميش أي بقر وضأن وليس بين البقر والضأن سفاد“ (۲)

(۱) کتاب البیوان، ۱۴۴/۷۔

(۲) الجرامیم، (۲/۲۴۷)، (۲/۲۵۳)۔

”عربوں نے اشتر مرغ (یا شتر مرغ) اونٹ اور پدندہ سے تشبیہ دیتے ہوئے کہا ہے، نہ کہ ولادت کی بنیاد پر۔ اسی طرح گاؤ میش کو ”جاموس“ (گائے اور مینڈھے) کی ظاہری شباهت کی بنا پر کہا ہے، کیونکہ گائے اور مینڈھے میں جفتی نہیں ہوتی۔
خلاصہ کلام ایکنہ بھینس اور مینڈھے میں محض ظاہری مشابہت ہے۔

”جاموس“ (بھینس) کی جامع تعریف:

(۱) علامہ احمد بن احمد زروق رحمہ اللہ (۸۹۹ھ) بھینس کی جامع تعریف ”گائے“ سے کرتے ہوئے ”الرسالۃ لابن ابی زید القیروانی“ کی شرح میں لکھتے ہیں:

”والجوامیس) بقر سود ضخام صغيرة الأعين طويلة الخراطيم مرفوعة الرؤوس إلى قدام بطيئة الحركة قوية جدا لا تكاد تفارق الماء بل ترقد فيه غالب أوقاتها يقال إنھا إذا فارقت الماء يوما فأكثر هزلت رأيناها بمصر وأعمالها“۔^(۱)
جو امیس: جاموس کی جمع ہے، یہ بھاری بھر کم^(۲) کالی گائیں ہیں، جن کی آنکھیں چھوٹی اور منہ لمبا ہوتا ہے، سر آگے کی طرف اٹھا ہوا ہوتا ہے، یہ سست رفتار لیکن بہت مضبوط اور طاقتور

(۱) شرح زروق علی متن الرسالة (۱/ 512) نیز دیکھئے: مواہب الجلیل فی شرح مختصر عمیل محمد بن محمد الخطاب الازنی المالکی (۲/ 263)، وشرح مختصر عمیل لغزلی (۲/ 152)، واسبیل المدارک شرح ارشاد السالک فی مذہب امام الامتہ مالک، الابن بکر الکشاوی (۱/ 388)۔

(۲) یعنی وہ ہے کہ موٹاپے اور جسامت کے لئے جاموس (بھینس) ضرب الضلل ہے، چنانچہ امام عبد الرحمن بن مہدی رحمہ اللہ نے حفص بن عمر المقرئ ابو عمر الضریر کو ان کی جسامت کے سبب ”جاموس“ (بھینس) کا لقب دیا ہے۔ [دیکھئے: نزہت الالباب فی الاقصاب، از حافظ ابن حجر رحمہ اللہ (۱/ 160/ 545)]۔

ہوتی ہیں^(۱)، پانی سے کم ہی جدا ہوتی ہیں، بلکہ زیادہ تر پانی ہی میں سوتی ہیں، اور کہا جاتا ہے کہ اگر یہ ایک دن یا اس سے زیادہ پانی سے علیحدہ ہو جائیں تو دہلی ہو جائیں گی، ہم نے انہیں مصر اور اعمال میں دیکھا ہے۔

(۲) علامہ محمد احمد علیش مالکی رحمہ اللہ (۱۲۹۹ھ) فرماتے ہیں:

”جَامُوسٌ: بَقْرٌ سَوْدٌ صِحَّامٌ بَطِيءٌ الْحَرَكَةِ يُدِيمُ الْمُكْتَّ فِي الْمَاءِ إِنْ تَبَسَّرَ
لَهُ“۔ (۲)

بھینس: بھاری بھر کم، سیاہ، ست رفتار گائے ہے، اگر اسے میسر ہو تو تادیر پانی میں ٹھہری رہے۔

(۳) علامہ سعید خوری شرتونی لبنانی کے یہاں جاموس (بھینس) کی تعریف:

”الجاموس ضرب من كبار البقر يحب الماء والتمرغ في الأحوال معرب

کاؤمیش بالفارسية، ومعناه بقر الماء، ج جوامیس“۔ (۳)

بھینس: بڑی گایوں کی ایک قسم ہے، جو پانی اور کچھڑ میں لونٹا پسند کرتی ہے، فارسی لفظ ”گاؤمیش“ کا معرب ہے، اور اس کا معنی پانی کی گائے ہے، جمع جوامیس آتی ہے۔

(۴) معجم اللغة العربية المعاصرة میں جاموس (بھینس) کی تعریف:

(۱) بھینس کو اللہ نے بڑا طاقتور بنایا ہے، بہت کچھ تفصیلات اور مثالوں کے لئے ملاحظہ فرمائیں: حیاۃ الحيوان العبري (1/214) و (1/264)، ونبایة الآرب فی فنون الآدب (1/368)، و (10/124)، و (10/314)، نیز دیکھئے: المستطرف فی کل فن مستطرف (ص: 353)۔

(۲) مع الجلیل شرح مختصر تخیل ل محمد امجد علیش (2/12)۔ نیز دیکھئے: معجم الرائد، تالیف: جبران مسعود، (ص: 266)۔

(۳) أقرب الموارد فی فصح العربية و الشوارد از سعید خوری شرتونی لبنانی، (1/137)۔

”جاموس: حیوان اہلی من جنس البقر من مزدوجات الأصابع المجترۃ، ضخم الجثۃ، قرونہ محنیۃ إلى الخلف وإلى الداخل، یُرَبَّى للحرث ودرّ اللبن“ (۱)

بھینس: دوہری انگلیوں (کھر) والے جگالی کرنے والے جانوروں میں سے گائے کی جنس کا ایک گھریلو جانور ہے، جس کا جسم بھاری بھر کم ہوتا ہے، سینگیں پیچھے اور اندر کی طرف نیڑھی گھومی ہوئی ہوتی ہیں، اسے کھیتی کرنے اور دودھ دہنے کے لئے پالا جاتا ہے۔

خلاصہ کلام:

سابقہ ساری باتوں کا خلاصہ یہ ہے کہ گائے اور بھینس کی تعریف کرتے ہوئے اہل علم نے گائے کی تعریف میں بھینس کو شامل کیا ہے، اور بھینس کی تعریف میں بصراحت کہا ہے کہ وہ گائے کی جنس سے ہے، اور ان تصریحات میں ان کا کوئی معارض و مخالف بھی نہیں ہے۔ لہذا اس سے دونوں کی یکسانیت اور اتحاد جنس میں کوئی شک و شبہہ باقی نہیں رہ جاتا۔

اطینان کے لئے مزید چند تصریحات ملاحظہ فرمائیں:

۱۔ بقر اسم جنس ہے، جو عربی گایوں اور بھینسوں دونوں کو شامل ہے۔

علامہ عبدالرحمن بن محمد بن قاسم رحمہ اللہ (۱۳۹۲ھ) فرماتے ہیں:

”والبقر اسم جنس یشمل العراب والجوامیس والذکور والإناث“ (۲)

بقر (گائے) اسم جنس ہے جو عربی گایوں، بھینسوں اور مذکور و مؤنث سب کو شامل ہے۔

(۱) معجم اللغة العربیۃ المعاصرۃ (۱/ 392)۔

(۲) الاحکام شرح أصول الأحکام لابن قاسم (۲/ 136)۔

شیخ عبداللطیف عاشور فرماتے ہیں:

”البقر: جنس من فصيلة البقریات، يشمل الثور والجاموس، ويطلق على الذكر والأنثى“^(۱)

بقر: بقریات کے گریڈ کی جنس ہے، بیل اور بھینس دونوں کو شامل ہے اور مذکر و موٹ دونوں پر بولا جاتا ہے۔

۲۔ بھینس اور گائے کا حکم اور فاضلتیں یکساں ہیں۔

”الجاموس: واحد الجواميس ... حكمه وخواصه: كالبقر“^(۲)

جاموس (بھینس) جو امیس کی واحد ہے۔۔۔ اس کا حکم اور فاضلتیں گائے جیسی ہیں۔

۳۔ گائے اور بھینس دونوں کے پچھڑوں کو ”عجل“ ہی کہا جاتا ہے۔

علامہ رشید رضا مصری (۱۳۵۲ھ) فرماتے ہیں:

”وَالْعِجْلُ وَوَلَدُ الْبَقَرَةِ سَوَاءٌ كَانَتْ مِنَ الْعَرَبِ أَوْ الْجَوَامِيسِ“^(۳)

عجل: (پچھڑا) گائے کے بچے کو کہتے ہیں خواہ عربی ہوں یا بھینسیں۔



(۱) موبوتہ الطیر والحوان فی الحدیث النبوی (ص: 106)۔

(۲) حیات الحیوان العبری (1/264)۔

(۳) تفسیر المنار (9/173)، تفسیر المراغی (9/67)، نیز دیکھئے: تفسیر مدائن الروح والریحان فی روانی علوم القرآن

(10/155)۔

تیسری فصل:

بھینس کی حلت اور قربانی کا حکم

بھینس کی عمومی حلت کے سلسلہ میں تو اختلاف نہیں پایا جاتا^(۱)، البتہ اس کی قربانی کے سلسلہ میں اہل علم کے حسب ذیل تین اقوال ہیں:

۱۔ عدم جواز: بھینس کی قربانی جائز نہیں۔ کیونکہ قربانی کے لئے جانور کا بہیمتہ الانعام میں سے ہونا شرط ہے، اور وہ ثمانیۃ ازواج، یعنی اونٹ، بیل، بکرا، مینڈھا اور ان کے مانندہ آٹھ ہیں، اور بھینس ان میں سے نہیں ہے، لہذا بھینس قربانی کا جانور نہیں، اس لئے اس کی قربانی جائز و درست نہیں۔^(۲)

۲۔ احتیاط: احتیاط یہ ہے کہ بھینس کی قربانی نہ کی جائے۔ کیونکہ قربانی کے لئے جانور کا بہیمتہ الانعام میں سے ہونا شرط ہے، اور بھینس ان میں سے نہیں ہے، جبکہ بعض اہل لغت نے بھینس کو گائے کی نوع قرار دیا ہے، اور بعض اہل علم نے اس پر اجماع بھی نقل فرمایا ہے، لیکن چونکہ نبی کریم ﷺ اور آپ کے صحابہ رضی اللہ عنہم نے عملاً اس کی قربانی نہیں کی ہے، اس

(۱) دیکھئے: فتاویٰ اصحاب الحدیث، از فضیلۃ الشیخ ابو محمد عبدالستار الحمد، ص 462، و فتاویٰ علمائے حدیث، 73/13، و فتاویٰ حنائیہ، 1/809۔

(۲) عدم جواز کے قائلین میں چند علماء کے نام یہ ہیں: مجتہد العصر مالک عبداللہ روپڑی رحمہ اللہ، فتاویٰ الحمد، 2/426۔ و شیخ الحدیث مفتی فیض الرحمن فیض رحمہ اللہ، فتاویٰ فیض، ص 158، 162، و رسالہ آئینہ تحقیق۔ و مولانا عبدالستار الحمد، ہفت روزہ اہل حدیث، شمارہ 15، 48، 21۔ دسمبر 2007ء۔ و فتاویٰ اصحاب الحدیث، 3/404۔ و مالک عمران ایوب لاہوری، فقہ الحدیث، 2/475، مسک 764، و محمد رفیع طاہر (<http://www.rafeeqatahir.com/ur/play-swal-514.html>)

لئے اعتیاداً بھینس کی قربانی نہ کی جائے۔^(۱)

۳۔ جواز: بھینس کی قربانی جائز ہے، کیونکہ وہ گائے ہی کی ایک نوع ہے جو فارس وغیرہ عجمی علاقوں میں پائی جاتی تھی، لہذا وہ بھی بہتمتہ الانعام میں داخل ہے، البتہ عہد رسالت میں یہ نسل عرب بالخصوص حجاز میں موجود و متعارف نہ تھی اس لئے آپ ﷺ اور صحابہ سے اس نوع کی قربانی کا ثبوت نہیں ملتا، جبکہ بعد میں عرب گائے کی اس نوع و نسل سے متعارف ہوئے اور علماء لغت عرب، مفسرین، محدثین و شارحین حدیث اور فقہاء امت بالخصوص ائمہ اربعہ اور ان کے مسالک کے علماء نے اسے متفقہ طور پر گائے کی نوع قرار دیا، اور بعینہ گائے کے حکم کے مطابق اس کی قربانی کی، اس میں زکاۃ فرض رکھا، اور تاریخ کے ہر دور میں اسے بڑی تعداد میں پالا، بھینس کے گائے کی نوع ہونے اور دونوں کے حکم کی یکسانیت پر علماء امت کا اجماع منقول ہے، لہذا بھینس کی قربانی جائز ہے۔^(۲)

(۱) یہ صاحب مرعاۃ المفاتیح شیخ الحدیث عبید اللہ رحمانی مبارکپوری رحمہ اللہ (۱۴۱۳ھ) کی (سالم) رائے اور حافظ زبیر علی زئی رحمہ اللہ (۲۰۱۳ء) وغیرہ کی رائے ہے۔

نوٹ: واضح رہے کہ شیخ الحدیث رحمہ اللہ نے مرعاۃ المفاتیح میں احتیاط کے ساتھ جواز کی بات لکھی ہے، جبکہ اپنے مجموع فتاویٰ میں کئی جگہوں پر گائے ہمیشہ کی قربانی کے مطلق جواز کا فتویٰ دیا ہے، عیداً کہ دو سو فی فصل میں ان شاء اللہ ان کا تذکرہ آئے گا۔ [دیکھئے: فتاویٰ شیخ الحدیث عبید اللہ رحمانی مبارکپوری رحمہ اللہ، ترتیب و تحقیق: مولانا حافظ عبداللطیف اثری، و اشراف: مولانا عبدالرحمن رحمانی بن شیخ الحدیث، 2/ 160، 137، 84، 73، 50، مکتبہ اہلسنیع، متون تاجیخ، یو پی، ۲۰۱۸ء]۔

(۲) یہ جمہور علماء امت سلف و تالعات، تابعین، تبع تابعین، علماء مذاہب اربعہ، مفسرین، محدثین، فقہاء، وغیرہم، بطور مثال: امام نووی (۶۷۶ھ)، اسی طرح علامہ محمد بن صالح العثیمین (۱۴۲۱ھ)، اتاذ محترم علامہ عبدالحسن بن محمد العباد حفظہ اللہ، شیخ عبدالعزیز بن محمد السلمان (۱۴۲۲ھ)، اور علماء اہل حدیث، برصغیر میں علامہ شامہ امیر تسری (۱۹۳۸ء)، محقق العصر علامہ عبدالقادر عارف حساری ساہیوال، علامہ شیخ الحدیث عبید اللہ رحمانی مبارکپوری (۱۴۱۴ھ)، میاں نذیر حسین محدث دہلوی (۱۳۲۰ھ)، علامہ نواب صدیق حسن خان بھوپالی (۱۳۰۷ھ)، محدث کبیر عبدالکلیل سامودی، علامہ حافظ محمد گندلوی، مولانا امین اللہ پٹاوری، حافظ نعیم الحق ملتانی اور حافظ صلاح الدین یوسف حفظہم اللہ و رحمہم کا موقف ہے۔

راج: تینوں اقوال میں راجح قول یہ ہے کہ بھینس کی قربانی جائز ہے جبکہ نتیجہ کے اعتبار سے احتیاط کے قول کا مدعا بھی جواز ہے ورنہ اگر عدم جواز پر اطمینان اور شرح صدر ہو تو عدم جواز کی تصریح سے کوئی چیز مانع نہیں ہے۔

سابقہ فصلوں کی تفصیلات سے یہ بات روشن ہے کہ بھینس فارسی النسل یا عجمی النوع گائے ہی کی ایک قسم ہے تو بدیہی طور پر بھینس کا بہتمتہ الانعام میں ہونا ثابت ہو گیا، اور قرآن کریم اور نبی کریم ﷺ سے عملاً گائے کی قربانی ثابت ہے، جیسا کہ مائی عائشہ رضی اللہ عنہا فرماتی ہیں:

”صَحَّي رَسُولُ اللَّهِ ﷺ عَنْ نِسَائِهِ بِالْبَقَرِ“^(۱)

رسول اللہ ﷺ نے اپنی بیویوں کی طرف سے گائے کی قربانی کی۔

تو بھینس کی حلت کے ساتھ اس کی قربانی کے جواز میں کوئی شک باقی نہیں رہ گیا، کیونکہ شریعت اسلامیہ نے بہتمتہ الانعام کے اجناس کے نام لئے ہیں^(۲):

۱۔ ”إِبِلٌ“ (اونٹ زرو مادہ خواہ عرب و عجم کی کسی بھی نسل و نوع سے ہوں)۔

۲۔ ”الْبَقَرُ“ (گائے زرو مادہ خواہ عرب و عجم کی کسی بھی نسل و نوع سے ہوں)۔

۳۔ ”الْفِئَاضَانُ“ (مینڈھا، زرو مادہ خواہ عرب و عجم کی کسی بھی نسل و نوع سے ہوں)۔

۴۔ ”الْمَعْزُ“ (بکرا زرو مادہ خواہ عرب و عجم کی کسی بھی نسل و نوع سے ہوں)۔

(۱) صحیح البخاری، کتاب النہض، باب بیت کا بد، النہض... 1/66، حدیث 294، و 5548، و صحیح مسلم، کتاب الحج، باب بیان وجوہ الاحرام... حدیث 1211۔

(۲) علامہ ابن منظور رحمہ اللہ ”جنس“ کے معنی کی مثال دیتے ہوئے فرماتے ہیں: ”فَالثَّامُنُ جَنْسٌ وَالْإِبِلُ جَنْسٌ وَالْبَقَرُ جَنْسٌ وَالشَّاءُ جَنْسٌ“ ”لسان العرب“ 6/43۔ (لوگ جنس ہیں، اونٹ جنس ہے، گائے جنس ہے اور بکریاں جنس ہیں)۔

اب اگر ایک مسلمان ان میں سے کسی بھی چوپائے کی قربانی کرے خواہ وہ کسی بھی نسل و نوع اور علاقہ و خطے کا ہو تو اس کی قربانی کی مشروعیت اور جواز کا حکم متاثر نہ ہوگا۔ اس بات کی ایک نہایت واضح دلیل موسیٰ علیہ السلام کی قوم کا واقعہ ہے۔ ارشاد باری ہے:

﴿وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً قَالُوا أَتَتَّخِذُنَا هُزُوًا قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٦٦﴾ قَالُوا ادْعُ لَنَا رَبَّكَ يُبَيِّنْ لَنَا مَا هِيَ قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ عَوَانُ بَيْنَ ذَلِكَ فافعلوا ما تؤمرون ﴿٦٧﴾ قَالُوا ادْعُ لَنَا رَبَّكَ يُبَيِّنْ لَنَا مَا لَوْهَأُ قَالَ إِنَّهُ يَقُولُ إِنَّهَا بَقَرَةٌ صَفْرَاءُ فَاقِعٌ لَوْنُهَا تَسُرُّ النَّاظِرِينَ ﴿٦٨﴾ قَالُوا ادْعُ لَنَا رَبَّكَ يُبَيِّنْ لَنَا مَا هِيَ إِنَّ الْبَقَرَ تَشَبَهَ عَلَيْنَا وَإِنَّا إِن شَاءَ اللَّهُ لَمُهتدون ﴿٦٩﴾ قَالَ إِنَّهُ يَقُولُ إِنَّهَا بَقَرَةٌ لَادُلُولٌ تُثِيرُ الْأَرْضَ وَلَا تَسْقِي الْحَرْثَ مُسَمَّمَةٌ لَا شِيَةَ فِيهَا قَالُوا الْفَنَ جِئْتَ بِالْحَقِّ فَذَبَحُوهَا وَمَا كَادُوا يَفْعَلُونَ ﴿٧٠﴾ وَإِذْ قَاتَلْتُم نَفْسًا فَادَّرَأْتُمْ فِيهَا وَاللَّهُ مُخْرِجٌ مَّا كُنْتُمْ تَكْتُمُونَ ﴿٧١﴾ فَقُلْنَا اضْرِبُوهُ بِبَعْضِهَا كَذَلِكَ يُحْيِي اللَّهُ الْمَوْتَىٰ وَيُرِيكُمْ آيَاتِهِ لَعَلَّكُمْ تَعْقِلُونَ ﴿٧٢﴾﴾ [سورة البقرة:

- ٦٤-٤٣ -]

اور موسیٰ علیہ السلام نے جب اپنی قوم سے کہا کہ اللہ تعالیٰ تمہیں ایک گائے ذبح کرنے کا حکم دیتا ہے تو انہوں نے کہا ہم سے مذاق کیوں کرتے ہیں؟ آپ نے جواب دیا کہ میں ایسا جاہل ہونے سے اللہ تعالیٰ کی پناہ پکڑتا ہوں۔ انہوں نے کہا اے موسیٰ!

دعا کیجئے کہ اللہ تعالیٰ ہمارے لئے اس کی ماہیت بیان کر دے، آپ نے فرمایا سنو! وہ گائے نہ تو بالکل بڑھیا ہو، نہ بچہ، بلکہ درمیانی عمر کی نوجوان ہو، اب جو تمہیں حکم دیا گیا ہے بجالو۔ وہ پھر کہنے لگے کہ دعا کیجئے کہ اللہ تعالیٰ بیان کرے کہ اس کا رنگ کیا ہے؟ فرمایا وہ کہتا ہے کہ وہ گائے زرد رنگ کی ہے، چمکیلا اور دیکھنے والوں کو بھلا لگنے والا اس کا رنگ ہے۔ وہ کہنے لگے کہ اپنے رب سے اور دعا کیجئے کہ ہمیں اس کی مزید ماہیت بتلائے، اس قسم کی گائے تو بہت ہیں پتہ نہیں چلتا، اگر اللہ نے چاہا تو ہم ہدایت والے ہو جائیں گے۔ آپ نے فرمایا کہ اللہ کا فرمان ہے کہ وہ گائے کام کرنے والی زمین میں ہل جو تنے والی اور کھیتوں کو پانی پلانے والی نہیں، وہ تندرست اور بے داغ ہے۔ انہوں نے کہا، اب آپ نے حق واضح کر دیا گو وہ حکم برداری کے قریب نہ تھے، لیکن اسے مانا اور وہ گائے ذبح کر دی۔ جب تم نے ایک شخص کو قتل کر ڈالا، پھر اس میں اختلاف کرنے لگے اور تمہاری پوشیدگی کو اللہ تعالیٰ اہر کرنے والا تھا۔ ہم نے کہا کہ اس گائے کا ایک ٹکڑا مقتول کے جسم پر لگا دو، (وہ جی اٹھے گا) اسی طرح اللہ مردوں کو زندہ کر کے تمہیں تمہاری عقل مندی کے لئے اپنی نشانیاں دکھاتا ہے۔

یعنی اللہ سبحانہ و تعالیٰ نے قوم موسیٰ کو ایک قتل کے قضیے میں قاتل کی شناخت کے لئے ایک ”بقرة“ (گائے) ذبح کرنے اور پھر اس کے کسی حصہ سے مقتول کو مارنے کا حکم دیا کہ اس سے مقتول زندہ ہو جائے گا اور اپنے قاتل کی شناخت کر دے گا۔

قوم بنی اسرائیل نے اس گائے کی رنگ و نسل، ہیئت و کیفیت اور عمر وغیرہ کے بارے میں

نبی موسیٰ علیہ السلام کے واسطے سے اللہ سبحانہ و تعالیٰ سے بے جا سوالات کرنا شروع کر دیا، جس کے نتیجے میں اللہ تعالیٰ کی جانب سے سختیوں میں گرفتار ہو گئے۔ حالانکہ اگر انہوں نے کوئی بھی گائے جس پر گائے کا اطلاق ہوتا ہو، خواہ وہ کسی بھی نوع و جنس اور نسل و رنگ کی ہو ذبح کر لیتے تو تعمیل حکم ہو جاتا، کیونکہ اللہ سبحانہ و تعالیٰ نے محض ”بقرة“ یعنی گائے کی جنس کا نام لیا تھا، نوع و نسل کی کوئی تعیین نہ تھی۔ چنانچہ امام ابن جریر طبری رحمہ اللہ (۳۱۰ھ) اس سلسلہ میں رقمطراز ہیں:

”أَنَّهُمْ كَانُوا فِي مَسْأَلَتِهِمْ رَسُولَ اللَّهِ ﷺ ذَلِكَ مُخْطِئِينَ، وَأَنَّهُمْ لَوْ كَانُوا اسْتَعْرَضُوا أَذَى بَقَرَةٍ مِنَ الْبَقَرِ إِذْ أُمِرُوا بِذَبْحِهَا يَقُولُهُ ﴿إِنَّ اللَّهَ يَأْمُرُكُمْ أَنْ تَذْبَحُوا بَقَرَةً﴾ [البقرة: 67] فَذَبَحُوهَا كَانُوا لِلْوَجِبِ عَلَيْهِمْ مِنْ أَمْرِ اللَّهِ فِي ذَلِكَ مُؤَدِّينَ وَلِلْحَقِّ مُطِيعِينَ، إِذْ لَمْ يَكُنِ الْقَوْمُ حُصِرُوا عَلَى نَوْعٍ مِنَ الْبَقَرِ ذُو نَوْعٍ، وَسَبَّ ذُو نَوْعٍ ... وَأَنَّ اللَّازِمَ كَانَ لَهُمْ فِي الْحَالَةِ الْأُولَى اسْتِعْمَالُ ظَاهِرِ الْأَمْرِ وَذَبْحُ أَيِّ هَيْبَمَةٍ شَاءُوا بِمَّا وَقَعَ عَلَيْهَا اسْمُ بَقَرَةٍ“^(۱)

بنی اسرائیل اللہ کے رسول موسیٰ علیہ السلام سے بے جا سوالات کرنے میں خطا کار تھے، کیونکہ اگر وہ کوئی ادنیٰ سی گائے بھی ڈھونڈ کر ذبح کر لیتے، جیسا کہ انہیں فرمان باری: ﴿إِنَّ اللَّهَ يَأْمُرُكُمْ أَنْ تَذْبَحُوا بَقَرَةً﴾ (بیشک اللہ تعالیٰ تمہیں حکم دیتا ہے کہ ایک گائے ذبح کرو) میں اسی بات کا حکم دیا گیا تھا، تو وہ اپنے اوپر واجب کردہ حکم الہی کے ادا کرنے والے اور حق کے فرمانبردار ٹھہرتے، کیونکہ قوم کے لوگوں کو گائے کی کسی خاص نوع یا عمر کا پابند نہیں کیا گیا تھا ... اور پہلی ہی حالت میں ان پر لازم یہ تھا کہ وہ ظاہری حکم پر عمل کرتے ہوئے حسب منشا کوئی بھی

(۱) تفسیر الطبری (۱۰۱/۲)۔ نیز دیکھئے: شمار القلوب فی المنافع والسنوب (ص: ۳۷۴)، والحوان (۴/۲۹۲)۔

چوپایہ ذبح کر دیتے، جس پر ”گائے“ کے نام کا اطلاق ہوتا ہو۔

یہی وجہ ہے کہ گائے کی کسی بھی نوع و نسل کے بچے کو ”عجل“ (بچھرا) کہتے ہیں خواہ وہ عربی النوع و النسل ہوں یا غیر عربی، لوگوں میں متعارف عام گائیں ہوں یا جو امیس (بھینسیں) جیسا کہ علمائے تفسیر نے قرآن میں وارد لفظ ”عجل“ کی تفسیر میں لکھا ہے۔^(۱)

بہیمۃ الانعام: اونٹ، گائے اور بکری کی انواع اور نسلیں:

واقع حال اور اہل علم کی توضیحات سے معلوم ہوتا ہے کہ ملکی اور علاقائی اعتبار سے اونٹ، گائے اور بکری کی متعدد انواع اور نسلیں پائی جاتی ہیں اور ان کی اپنی شکلیں، ہیئتیں، طبیعتیں اور خصوصیات و کیفیات ہیں، اور بھینس بھی جنس ”بقر“ (گائے) کی ایک نہایت عمدہ قسم ہے جس کی اپنی خاص صورت و ہیئت، مزاج و طبیعت اور خصوصیات ہیں۔ ذیل میں بہیمۃ الانعام اونٹ، گائے اور بکری کی مختلف انواع و اقسام ملاحظہ فرمائیں:

اولا: اونٹ کی قسمیں:

علامہ بطل بن احمد ربیع رحمہ اللہ (۶۳۳ھ) فرماتے ہیں:

”وَالْبَحَاتِيُّ مِنَ الْإِبِلِ: مَعْرُوفٌ أَيْضًا، وَهُوَ مُعَرَّبٌ، وَنَعَضُهُمْ يَقُولُ: عَرَبِيٌّ. الْوَاحِدُ: بُحْتِيٌّ وَالْأُنثَى: بُحْتِيَّةٌ، وَجَمْعُهُ: بُحَاتِيُّ وَأَمَّا الْعَرَابُ مِنَ الْإِبِلِ، فَإِنَّ الْجَوْهَرِيَّ قَالَ: هِيَ خِلَافُ الْبَحَاتِيِّ، كَالْعَرَابِ مِنَ الْخَيْلِ خِلَافِ الْبَرَادِيَنِ. وَقَالَ

(۱) دیکھئے: تفسیر المنار، (۱۷۳/۹)، تفسیر المرامی، (۶۷/۹)، تفسیر مدارق الروح والریحان فی روای علوم القرآن (۱۰/

فی الشَّامِلِ: الْعَرَابُ: جَزْدٌ مُلَسٌّ حِسَانُ الْأَلْوَانِ كَرِيمَةٌ“۔^(۱)

اونٹ کی کئی قسمیں ہیں:

۱۔ ”بخاتی“: یہ معروف ہیں، یہ لفظ معرب ہے، البتہ بعض لوگ کہتے ہیں کہ یہ عربی ہے، اس کی واہد ”بختی“، مونث ”بختیز“ اور جمع ”بخاتی“ آتی ہے۔

اور معروف لغوی علامہ غلیل فراہیدی (۱۷۰ھ) لکھتے ہیں:

”الْبُخْتُ وَالْبُخْتِيُّ، أَعْجَمِيَانِ دَخِيلَانِ: الْإِبِلُ الْخِرَاسَانِيَّةُ تُنْتَجُجُ مِنْ إِبِلٍ عَرَبِيَّةٍ

وَفَالَجٍ“۔^(۲)

بخت اور بختی عجمی دخیل الفاظ ہیں، یہ خراسانی اونٹوں کو کہا جاتا ہے جو عربی اونٹنیوں اور ”فالج“ نامی سندھی اونٹوں سے پیدا ہوتے تھے۔

۲۔ ”عراب“: عراب کے بارے میں علامہ جوہری فرماتے ہیں کہ یہ بخاتی کے برخلاف ہیں، جیسے عراب گھوڑے ”براذین“ (ایک مضبوط بٹھوس اور بھاری بھر کم قسم کا گھوڑا جسے حمل و نقل کے لئے استعمال کیا جاتا تھا) کے خلاف ہوتے ہیں، اور الشامل میں فرماتے ہیں کہ: عراب بغیر بالوں والے، چکنے، خوبصورت رنگ والے اور بڑے پیارے ہوتے ہیں۔

اسی طرح علامہ ابو منصور ازہری (۳۷۰ھ) لکھتے ہیں:

”والمهاري من الابل منسوبة إلى مهرة بن حيدان وهم قوم من أهل اليمن وبلادهم الشحر بين عمان وعدن وابين، وإبلهم المهريه وفيها نجائب تسبق

(۱) العظم المستعذب في تقيير غريب ألفاظ المهدب، 1/146. يزد دیکھئے: کتاب الام از امام شافعی 2/20. والموسوت
القصية الكويتية (23/259)۔

(۲) دیکھئے: کتاب العین 4/241۔

الخيل والارحبية من ابل اليمن ايضا وكذلك المجيدية. وأما العقيلية فهي نجدية صلاب كرام ونجائبها نفيسة ثمينة تبلغ الواحدة ثمانين ديناراً إلى مائة دينار، والواخا الصهب والادم والعيس. والقرملية ابل الترك، والفوالج فحول سنديّة ترسل في الابل العرب فتنجح البخت الواحد بختي والانثى بختية“ (۱)

۳۔ ”مھاری“: یہ مہرہ بن حیدان کی طرف منسوب ہیں، یہ یمن کی ایک قوم ہے، ان کا علاقہ عمان اور عدن کے درمیان ”شحر“ نامی مقام ہے، ان کے اونٹ ”مھریہ“ کے نام سے جانے جاتے ہیں۔ اور ان میں کچھ ”نجائب“ (یعنی ٹھوس، چھریرے، ہلکے، تیز رفتار اور عمدہ) ہوتے ہیں جو گھوڑوں سے تیز دوڑتے ہیں۔

۴۔ ”ارصبیہ“: یہ بھی اونٹوں کی ایک قسم ہے جو یمن میں پائی جاتی ہے۔

۵۔ اسی طرح ”مجیدیہ“ نامی ایک قسم کا اونٹ اور بھی پایا جاتا ہے۔

مجیدیہ کے بارے میں دو باتیں کہی گئی ہیں:

ایک یہ کہ یہ اونٹ بھی یمن میں پائے جاتے ہیں۔ دوسرا یہ کہ یہ مجیدی نامی فحل (نر) یا مجیدی نام کے کسی آدمی کی طرف منسوب ہے۔ (۲)

۶۔ اسی طرح ”عقیلیہ“ نجدی اونٹوں کی ایک قسم ہے، جو بڑے ٹھوس اور عمدہ ہوتے ہیں، اور ان میں جو نجائب یعنی عمدہ اور چھریرے ہوتے ہیں وہ بڑے نفیس مانے جاتے ہیں ان میں ایک کی قیمت اسنی سے سو دینار کے درمیان ہوتی ہے، اور ان کے رنگ سرخ سیاہی

(۱) الاہرئی غریب آفاغہ الشافعی جس: 101۔ نیز دیکھئے: بحر المذہب للروایانی (3/44)۔

(۲) تاج العروس (9/152)، والمصباح المنیر فی غریب الشرح الجیر (2/564)۔

مائل، چمکبرے اور سفید سرخی مائل ہوتے ہیں۔

۷۔ اسی طرح ”قرملیہ“ ترکی اونٹوں کو کہا جاتا ہے۔

۸۔ اور ”فواج“ سندھی نر اونٹوں کو کہا جاتا ہے جنہیں عربی اونٹوں میں بھیجا جاتا ہے جس سے

بختی اونٹ پیدا ہوتے ہیں جس کے واحد کو ”بختی“ اور ماندہ کو ”بختیہ“ کہا جاتا ہے۔

علامہ محمد بن عبدالحق یفرنی (۶۲۵ھ) فرماتے ہیں:

”و الإبل العرب: هي العربية. و البخت: إبل بجهة خراسان، يزعمون

أنها تولدت بين الإبل العرب و الفواج، و الفواج: إبل لكل واحد منها

سنامان، واحدها: فالج، و واحد البخت: بختی“ (۱)

”عرب“ عربی اونٹ ہیں، اور ”بخت“ خراسان کے علاقہ کا اونٹ ہے، جس کے بارے

میں لوگوں کا کہنا ہے کہ وہ عربی اور فواج اونٹوں سے پیدا ہوتے ہیں، اور ”فواج“ (سندھی)

اونٹ ہیں، ان میں سے ہر ایک کو دو کوہائیں ہوتی ہیں، اس کا واحد فالج اور بخت کا واحد بختی

آتا ہے۔

اسی طرح علامہ احمد بن محمد معروف بہ ابن الرفعہ (۷۱۰ھ) فرماتے ہیں:

”البخاتي - بتشديد الياء وتخفيفها - والعرب: نوعان للإبل كما أن المهرية،

والأزحبية، والمجثدية، والعقيلية، والقزمية أنواع لها“ (۲)

بخاتی - یاء پد تشدید اور بغیر تشدید کے - اور عرب اونٹ کی دو قسمیں ہیں، اسی طرح مہریہ،

(۱) الاقتماب فی غریب الموطا و اعراب علی الأوب (1/295)۔

(۲) کنایۃ الصبیح فی شرح التیمیہ (5/326) نیز دیکھئے: بحر المذہب للروایانی (3/44)۔

اردبیل، مجیدیہ، عقیلیہ اور قریلیہ بھی اونٹوں کی قسمیں ہیں۔

اس طرح علاقائی طور پر اونٹوں کی مختلف قسمیں ہیں: جیسے، عربی، خراسانی، سندھی، ترکی، یمنی، نجدی وغیرہ اور ان کے نام بھی الگ الگ ہیں۔

ثانیاً: گائے کی قسمیں:

علامہ محمد بن عبدالحق یفرنی (۶۲۵ھ) فرماتے ہیں:

”وأما "الجواميس" فإنها نوع من البقر في ناحية مصر تعوم في النيل، وتخرج إلى البر، ولكل بقرة منها قرن واحد، والواحد منها: جاموس“ (۱)

رہا مسئلہ ”جوامیس“ (بھینسوں) کا تو وہ گائے کی ایک قسم ہیں، جو مصر کے علاقوں میں پائی جاتی ہیں، نیل میں تیرتی گھومتی رہتی ہیں، اور باہر خشکی میں بھی نکلتی ہیں، اور ان میں سے ہر گائے کو ایک سینگ (کوبان) ہوتی ہے اور اس کا واحد جاموس کہلاتا ہے۔

علامہ عبدالرحمن بن محمد بن قاسم العاصمی النجدی الجنبلی رحمہ اللہ (۱۳۹۲ھ) فرماتے ہیں:

”جواميس: وَاجِدَهَا جَامُوسٌ فَارِسِيٌّ مُعَرَّبٌ، قَالَ الْأَزْهَرِيُّ: أَنْوَاعُ الْبَقَرِ مِنْهَا الْجَوَامِيسُ وَهِيَ أُنْبَلُ الْبَقَرِ وَأَكْثَرُهَا أَلْبَانَا وَأَعْظَمُهَا أَجْسَامًا قَالَ وَمِنْهَا الْعَرَابُ وَهِيَ جَرْدٌ مَلْسٌ حَسَانُ الْأَلْوَانِ كَرِيمَةٌ وَمِنْهَا الدَّرْبَانُ بَدَالٌ مُهْمَلَةٌ مَفْتُوحَةٌ ثُمَّ رَاءَ سَاكِنَةٌ ثُمَّ بِالْمَوْحَدَةِ ثُمَّ أَلْفٌ ثُمَّ نُونٌ وَهِيَ الَّتِي تَنْقَلُ عَلَيْهَا الْأَحْمَالُ وَقَالَ ابْنُ قَارِسٍ: الدَّرْبَانِيَّةُ تَرَقُّ أَظْلَافُهَا وَجُلُودُهَا وَلَهَا أَسْنَمَةٌ“ (۲)

(۱) الاقتساب فی غریب الموطا و اعراب علی الابواب (1/295)۔

(۲) حاشیۃ الرؤس المرئج، 3/187، نیز دیکھئے: تحریر الفاظ التنبیہ، ص: 106۔ نیز دیکھئے: بحر المذہب لروایانی (3/44)۔

(44)۔ ومقائیس اللغۃ (2/274)، والقاموس المجدد (ص: 83)، و المعجم الوسیط (1/277)۔

جو امیس: کی واحد جاموس فارسی معرب ہے، علامہ ازہری کہتے ہیں: گائے کی کچی قسمیں ہیں: ۱۔ ”الجوامیس“ (بھینسیں): یہ نہایت عمدہ گائیں ہوتی ہیں، بہت زیادہ دودھ دینے والی اور سب سے بھاری جسم والی ہوتی ہیں۔

۲۔ ”العراب“: یہ نہایت صاف تھری بغیر بالوں والی خوب رنگ اور بڑی پیاری ہوتی ہیں۔

۳۔ ”الدربان“: یہ انتہائی مضبوط ہوتی ہیں، جس پر بوجھ لاد اور ڈھویا جاتا ہے۔

علامہ ابن فارس فرماتے ہیں: ”دربانیتہ“ کا کھڑ اور کھال پتلی ہوتی ہے، اور انہیں کو بان ہوتی ہے۔ (معلوم ہوا کہ بھینس گائے کی قسم ہی نہیں، بلکہ سب سے عمدہ قسم ہے)۔

علامہ احمد ابن الرفعه (۱۰۷ھ) نے بھی یہ قسمیں ذکر کی ہیں اور اسی بات کی وضاحت فرمائی ہے۔^(۱)

اسی طرح علامہ ابن عاشر (۱۳۹۳ھ) فرماتے ہیں:

”وَمِنَ الْبَقَرِ صِنْفٌ لَهُ سِنَامٌ فَهُوَ أَشْبَهُ بِالْأَيْلِ وَيُوجَدُ فِي بِلَادِ قَارَسٍ وَدَخَلِ
بِلَادِ الْعَرَبِ وَهُوَ الْجَامُوسُ، وَالْبَقَرُ الْعَرَبِيُّ لَا سِنَامَ لَهُ وَتَوَزَّهَا يُسَمَّى الْفَرِيشَ“۔^(۲)

گائے کی ایک قسم ہے جسے کو بان ہوتی ہے، لہذا وہ اونٹ سے زیادہ مشابہت رکھتی ہے، اور وہ فارس کے علاقہ میں پائی جاتی ہے عرب کے علاقوں میں داخل ہوئی ہے، اور وہ ”جاموس“ بھینس ہے، جبکہ عربی گائے کو کو بان نہیں ہوتی اور اس کے بیل کو فریش کہا جاتا ہے۔

اسی طرح معجم الغنی الزاھر کے مولف ڈاکٹر عبد الغنی ابو العزم لکھتے ہیں:

”جاموسة - ج: جوامیس: ... مِنْ كِبَارِ الْبَقَرِ، وَهُوَ أَنْوَاعٌ : دَاجِرٌ

(۱) دیکھئے: مفاتیح النبیہ فی شرح التنبیہ (5/326)۔

(۲) التحریر والتویر (8-129/1)۔ نیز دیکھئے: مہاج النکر و مناج العبر للعلولوا (ص: 59)۔

وَوَحْشِيٍّ، يُوجَدُ بِإِفْرِيْقِيَا وَاسْتِيَا“۔ (۱)

جاموسہ جس کی جمع جو امیس آتی ہے۔۔۔ یہ بڑی گایوں میں سے ہیں، اور اس کی کئی قسمیں ہیں: گھریلو اور وحشی، یہ افریقہ اور ایشیا میں پائی جاتی ہیں۔

اس طرح علاقائی طور پر گایوں کی بھی مختلف انواع ہیں، مثلاً ایشیائی، افریقی، مصری، ہندوستانی، فارسی وغیرہ، اور ان کے نام بھی مختلف ہیں۔

حالت: بکری کی قسمیں:

اونٹ اور گائے کی طرح بکری کی بھی متعدد انواع ہیں، چنانچہ علامہ احمد بن محمد ابن الرفعه (۱۰۷ھ) فرماتے ہیں:

”وَالضَّانُّ وَالْمَعَزُ: نَوْعَانِ لِلْغَنَمِ، وَكَذَا الْعَرَبِيَّةُ وَالْمَلِكِيَّةُ وَالْبَلَدِيَّةُ أَنْوَاعُهَا“۔ (۲)

”غنم“ یعنی بکری کی دو قسمیں ہیں:

۱۔ مینڈھا (اون والا)

۲۔ بکرا (بال والا)

اسی طرح:

۳۔ عربیہ۔

۴۔ ملکیہ۔

۵۔ بلدیہ۔ بھی بکری کی انواع ہیں۔

(۱) معجم الغنی الزاہر، ڈاکٹر عبد الغنی ابو العزم، ناشر موسسة الغنی للنشر، دیکھئے: مادہ نمبر 9119۔

(۲) کفایۃ العنبیہ فی شرح التنبیہ (5/326)۔

اسی طرح:

۶۔ مکبہ۔

۷۔ لازیبہ۔ بھی بکری کی انواع ہیں جو طبرستان کے علاقوں میں پائی جاتی ہیں۔

جیسا کہ شافعی العصر امام ابوالمحسن عبد الرحمن بن اسماعیل روایاتی رحمہ اللہ (۵۰۲ھ)

فرماتے ہیں:

”ولو كانت له أنواع مختلفة من الإبل والبقر والغنم بعضها أجود من بعض

كالأغنام العربية والمكية والأزبية والبلدية في ناحية طبرستان...“ (۱)

اور اگر آدمی کے پاس اونٹ، گائے اور بکری کی مختلف انواع اور قسمیں ہوں جن میں سے

بعض بعض سے عمدہ ہوں، جیسے عربی، مکی، لازیبہ اور بلدی بکریاں جو طبرستان کے علاقوں میں

پائی جاتی ہیں۔۔۔

اسی طرح علاقائی طور پر بکری کی بھی متعدد انواع ہیں، عربی، ایشیائی اور طبرستانی وغیرہ اور

ان کے نام بھی ایک دوسرے سے مختلف ہیں۔

الحاصل یہ کہ بہیمۃ الانعام کی مختلف انواع، نسلیں اور شکلیں دنیا کے مختلف ممالک اور

شہروں، علاقوں میں پائی جاتی ہیں۔ ظاہر ہے کہ رنگ و نسل اور علاقائی انواع کے اختلاف کی

بنیاد بشرطیکہ انعام کی جنسیں متحد ہوں قربانی کی مشروعیت اور جواز پر کوئی اثر نہیں پڑے

گا، اسی طرح بہیمۃ الانعام کی مختلف انواع اور ان کی ذیلی علاقائی انواع میں زکاة کی

مشروعیت و فرضیت پر کوئی فرق نہیں پڑے گا، کیونکہ اللہ تعالیٰ نے اجناس کا ذکر فرمایا ہے۔

(۱) دیکھئے: بحر المذہب للروایانی (۳/۴۴)۔

اونٹ، گائے اور بکری کی بلا تفریق تمام انواع میں زکاۃ کا وجوب اور قربانی کا جواز و اجزاء:

اولاً: زکاۃ:

شافعی العصر امام ابوالمحسن عبدالرحمن بن اسماعیل روایاتی (۵۰۲ھ) کسی اشکال کے بغیر
اونٹ، گائے اور بکری کی تمام انواع میں زکاۃ کی فرضیت کے سلسلہ میں فرماتے ہیں:

”ولو كانت له أنواع مختلفة من الإبل والبقر والغنم بعضها أجود من بعض
كالأغنام العربية والمكية واللازية والبلدية في ناحية طبرستان، والإبل المهرية
والأرحبية والمجيدية؛ وهي المنسوبة إلى بلدان اليمن - وقيل النجدية بدل
المجيدية - والعقلية، ويقال نجابتها تعيسة بحيث يبلغ عن الواحد ثلاثين ديناراً
إلى مائة دينار، والقمرلية وهي إبل الترك، وقيل: المهرية منسوبة إلى قوم يقال
لهم: مهرة، والبقر الجواميس والعراة والدربانية، فالجاموس أكثرها ألباناً
وأعظمها أجساماً، والدربانية هي التي تنقل الأحمال عليها، والعراية جرد ملس
حسان الألوان كرام؛ فيضم بعضها إلى بعض بلا إشكال“^(۱)

اور اگر آدمی کے پاس اونٹ، گائے اور بکری کی مختلف انواع اور قسمیں ہوں جن میں سے
بعض بعض سے عمدہ ہوں، جیسے عربی، مکی، لازمی اور بلدی بکریاں جو طبرستان کے علاقوں میں
پائی جاتی ہیں، اور مہریہ، ارسبیہ، مجیدیہ اونٹ ہوں؛ جو یمن کے شہروں کی طرف منسوب ہیں

(۱) بحر المذہب للروایاتی (۳/۴۴)، نیز دیکھئے: المقدمات المہمدات (۱/۳۲۸)۔

- اور مجید یہ کے بجائے نجدیہ بھی کہا گیا ہے۔ اور عقیلیہ، اور ان میں سے عمدہ اور چھری سے اونٹوں کو تعینہ کہا جاتا ہے، اس طور پر کہ ان میں سے ایک کی قیمت تیس سے سو دینار تک ہوتی ہے، اور قرملیہ ہوں، جو ترکی کے اونٹ ہیں، اور کہا گیا ہے کہ مہریہ، مہرہ نامی ایک قوم کی طرف منسوب ہیں۔ اور گائیں: بھینس، عراب اور دربانیہ ہوں، چنانچہ ”بھینس“ ان میں زیادہ دودھ دینے والی اور سب سے بھاری جسم والی ہوتی ہیں، اور ”دربانیہ“ وہ ہے جس پر بوجھ ڈھویا جاتا ہے، اور ”عراب“ نہایت صاف ستھری بغیر بالوں والی خوب رنگ اور بڑی پیاری ہوتی ہیں؛ تو کسی اشکال کے بغیر (زکاۃ میں) ان میں سے بعض کو بعض کے ساتھ ملایا جائے گا۔

ثانیاً: قربانی:

امام نووی رحمہ اللہ (۶۷۶ھ) نے اونٹ کی تمام انواع، اسی طرح گائے کی تمام انواع۔ جس میں جو امیس (بھینسوں) کی نوع بھی ہے۔ نیز بکری کی تمام انواع اور ان کے انواع کو بہتمتہ الانعام قرار دیا ہے، اور ان تمام انواع کی قربانی کے جواز و اجزاء کی وضاحت کرتے ہوئے بڑی صراحت سے فرماتے ہیں:

”أَمَّا الْأَحْكَامُ فَشَرَطُ الْمُجْزِي فِي الْأُضْحِيَّةِ أَنْ يَكُونَ مِنَ الْأَنْعَامِ وَهِيَ الْإِبِلُ وَالْبَقَرُ وَالْغَنَمُ سِوَاهُ فِي ذَلِكَ جَمِيعُ أَنْوَاعِ الْإِبِلِ مِنَ النَّبْخَاتِي وَالْعَرَابِ وَجَمِيعِ أَنْوَاعِ الْبَقَرِ مِنَ الْجَوَامِيسِ وَالْعَرَابِ وَالْدِرْبَانِيَّةِ وَجَمِيعِ أَنْوَاعِ الْغَنَمِ مِنَ الضَّأْنِ وَالْمَعَزِ وَأَنْوَاعِهِمَا وَلَا يُجْزَى غَيْرُ الْأَنْعَامِ مِنَ بَقَرِ الْوَحْشِ وَحَمِيرِهِ وَالطَّبَائِءِ وَغَيْرِهَا بِإِلَّا خِلَافٍ“ (۱)

(۱) المجموع شرح المہذب (8/393)۔

رہا مسئلہ احکام کا، تو قربانی ادا ہونے کی شرط یہ ہے کہ جانور بہیمۃ الانعام میں سے ہو، یعنی: اونٹ، گائے اور بکرا، اور اس میں بخاتی اور عراب وغیرہ اونٹ کی تمام قسمیں برابر ہیں، اور بھینس، دربانہ اور عراب وغیرہ گائے کی تمام قسمیں برابر ہیں، اسی طرح مینڈھا اور بکرا وغیرہ بکرے کی تمام قسمیں اور ان کی بھی قسمیں برابر ہیں، اور انعام کے علاوہ جیسے وحشی گائے اور وحشی گدھے اور ہرن وغیرہ کی قربانی بلا اختلاف کافی نہ ہوگی۔

آئندہ فصلوں میں بھینس کے گائے ہی کی ایک نوع ہونے کے سلسلہ میں علماء لغت، ائمہ و علماء مذاہب اربعہ اور دیگر علماء تفسیر، حدیث اور فقہ رحمہم اللہ کی توضیحات و تصریحات اور فتاویٰ جات ملاحظہ فرمائیں۔



علمائے لغت عرب کی شہادت

علمائے لغت عرب کا اس بات پر اتفاق ہے کہ ”جاموس“ (گاؤ/میش/بھینس) گائے ہی کی جنس سے ہے اور اس کی ایک صنف، نوع اور قسم ہے، جیسا کہ ان کی کتابوں میں جا بجا اس کی صراحت موجود ہے، چنانچہ ”جاموس“ (بھینس) کی تشریح میں اسے گائے کی نوع قرار دیا ہے اور ”بقر“ کی تشریح میں بھی بھینس کو اس کی نوع بتلایا ہے، ملاحظہ فرمائیں:

اولاً: ”الجاموس“ (بھینس):

(۱) علامہ ابن سیدہ مرسی رحمہ اللہ (۲۵۸ھ) فرماتے ہیں:

”الجاموس: نوع من البقر، دخيل، وهو بالعجمية: كواميش“^(۱)

جاموس (بھینس) گائے ہی کی ایک قسم ہے، یہ لفظ دوسری زبان سے عربی میں آیا ہے، اور عجمی زبان (فارسی) میں اسے گاؤ/میش کہتے ہیں۔

(۲) علامہ ناصر خوارزمی مطرزی رحمہ اللہ (۶۱۰ھ) فرماتے ہیں:

”وَالْجَامُوسُ نَوْعٌ مِنَ الْبَقَرِ“^(۲)

جاموس (بھینس) گائے ہی کی ایک قسم ہے۔

(۳) علامہ محمد بظال ربی رحمہ اللہ (۶۳۳ھ) لکھتے ہیں:

(۱) الحکم والحدیث الاصلی، ۷/ 283۔

(۲) المغرب فی ترتیب المعرب بس: 89۔

”الْجَوَامِيسُ: نَوْعٌ مِنَ الْبَقَرِ: مَعْرُوفٌ، وَهُوَ مُعَرَّبٌ. يَعِيشُ فِي الْمَاءِ“ (۱)

جو امیس (بھینس) گائے ہی کی ایک قسم ہیں، جو معروف ہے، یہ معرب لفظ ہے، اور بھینس زیادہ تر پانی میں رہتی ہے۔

(۲) معروف امام لغت علامہ ابن منظور افریقی رحمہ اللہ (۱۱۷۷ھ) فرماتے ہیں:

”الْجَامُوسُ: نَوْعٌ مِنَ الْبَقَرِ، ذَخِيلٌ، وَجَمْعُهُ جَوَامِيسٌ، فَارِسِيٌّ مُعَرَّبٌ، وَهُوَ بِالْعَجَمِيَّةِ كَوَامِيشٌ“ (۲)

جاموس (بھینس) گائے کی ایک قسم ہے، یہ لفظ باہر سے عربی زبان میں داخل ہوا ہے، اس کی جمع جو امیس آتی ہے۔ اصل میں فارسی لفظ ہے جسے عربی بنایا ہے، جاموس کو عجمی زبان میں گاؤمیش کہتے ہیں۔

(۵) علامہ احمد بن محمد فیومی رحمہ اللہ (۷۷۰ھ) فرماتے ہیں:

”الْجَامُوسُ نَوْعٌ مِنَ الْبَقَرِ“ (۳)

جاموس (بھینس) گائے کی ایک قسم ہے۔

(۶) علامہ کمال الدین دمیری رحمہ اللہ (۸۰۸ھ) فرماتے ہیں:

”وَالْجَامُوسُ وَهُوَ ضَرْبٌ مِنَ الْبَقَرِ“ (۴)

اور جاموس (بھینس) گائے ہی کی ایک قسم ہے۔

(۱) انظم المستعذب فی تفسیر غریب ألفاظ المہذب، 1/146۔

(۲) لسان العرب، 6/43۔

(۳) المصباح المنیر فی غریب الشرح الحیر، 1/108۔

(۴) حیاة النبیون العربی (2/275)۔

(۷) علامہ زبیدی رحمہ اللہ (۱۲۰۵ھ) فرماتے ہیں:

”الجاموسُ: نَوْعٌ مِنَ الْبَقَرِ، مَعْرُوفٌ، مُعَرَّبٌ كَأَوْمِيشٍ، وَهِيَ فَارَسِيَّةٌ، جِ الْجَوَامِيسُ، وَقَدْ تَكَلَّمَتْ بِهِ الْعَرَبُ“ (۱)

جاموس (بھینس) گائے ہی کی ایک قسم ہے، جو معروف ہے، یہ فارسی لفظ کا وومیش کا معرب ہے، اس کی جمع جوامیس آتی ہے، عربوں نے بھی اس لفظ کو اپنے کلام میں استعمال کیا ہے۔
(۸) ڈاکٹر عبد الغنی ابوالعزم لکھتے ہیں:

”جَامُوسَةٌ ج: جَوَامِيسُ: حَيَوَانٌ مِنْ فَصِيلَةِ الْبَقَرِيَّاتِ، التَّدْيِيَّاتِ الْمُجْتَرَّةِ، الْمَزْدَوِيَّاتِ الْأَصَابِعِ مِنْ كِبَارِ الْبَقَرِ، وَهُوَ أَنْوَاعٌ: دَاجِنٌ وَوَحْشِيٌّ، يُوجَدُ بِأَفْرِيْقِيَا وَاسْثِيَا“ (۲)

جاموس، جمع جوامیس: (بھینس) بڑی گایوں میں سے، بقریات کے گریڈ کا ایک حیوان ہے جو تھنوں والے، جگالی کرنے والے دوہرے کھروں والے ہوتے ہیں، اور اس کی کئی قسمیں ہیں: گھریلو اور وحشی، یہ افریقہ اور ایشیا میں پایا جاتا ہے۔
(۹) مجمع اللغة العربية قاہرہ کے مؤلفین لکھتے ہیں:

”الجاموس (حَيَوَانٌ أَهْلِيٌّ مِنْ جِنْسِ الْبَقَرِ وَالْفَصِيلَةِ الْبَقَرِيَّةِ وَرَبِيعَةِ الْمَزْدَوِيَّاتِ الْأَصَابِعِ الْمُجْتَرَّةِ يَرِي لِلْحَرْثِ وَدَرِ اللَّبَنِ (ج) جَوَامِيسُ“ (۳)

(۱) تاج العروس 513/15۔

(۲) معجم الغنی الزاہر، ڈاکٹر عبد الغنی ابوالعزم، ناشر مؤسسۃ الغنی للنشر، دیکھئے: مادہ نمبر 9119۔

(۳) المعجم الوسيط، 1/134۔

جاموس (بھینس) ایک گھریلو پالتو جانور ہے، جو گائے کی جنس، بقری گریڈ اور دوہری انگلیوں (کھروں) والے جگالی کرنے والے حیوانات کے رتبہ سے ہے۔ اسے کھیتی اور دودھ دوہنے کے لئے پالا جاتا ہے، اس کی جمع جوامیس ہے۔

حائناً: "البقر" (گائے):

(۱) علامہ محمد احمد ہروی رحمہ اللہ (۳۷۰ھ) فرماتے ہیں:

"واجناس البقر منها الجوامیس واحدھا جاموس" (۱)

گایوں کی جنموں میں سے جوامیس (بھینسیں) بھی ہیں، جس کی واحد جاموس آتی ہے۔

(۲) علامہ کمال الدین دمیری رحمہ اللہ (۸۰۸ھ) فرماتے ہیں:

"والبقر ... وهي أجناس: فمنھا الجوامیس" (۲)

گائے۔۔۔ کی کئی جنسیں ہیں: ان میں بھینسیں بھی ہیں۔

(۳) علامہ ابوالفتح ایشی رحمہ اللہ (۸۵۲ھ) فرماتے ہیں:

"بقر: هو حیوان شدید القوة خلقه الله تعالى لمنفعة الإنسان، وهو أنواع:

الجوامیس وهي أكثر ألبانا" (۳)

گائے ایک بڑا طاقتور جانور ہے، اللہ نے اسے انسان کی منفعت کے لئے پیدا کیا ہے، اس

کی کئی قسمیں ہیں، ان میں بھینسیں ہیں، جو سب سے زیادہ دودھ دینے والی ہیں۔

(۱) الزاہری غریب ألفاظ الثانی ج ۱: 101۔

(۲) حیاة الحيوان العربی (1/214)۔

(۳) المستطرف فی کل فن مستطرف (ص: 353)۔

(۴) شیخ عبداللطیف عاشور فرماتے ہیں:

”البقر: جنس من فصيلة البقریات، يشمل الثور والجاموس، ويطلق على الذكر والأنثى“ (۱)

بقر: بقریات کے گریڈ کی جنس سے ہے، بیل اور بھینس دونوں شامل ہے اور مذکر و مونث دونوں پر بولا جاتا ہے۔

(۵) مجمع اللغة العربية قاہرہ کے مولفین لکھتے ہیں:

”البقر: جنس من فصيلة البقریات يشتمل الثور والجاموس ويطلق على الذكر والأنثى ومنه المستأنس الذي يتخذ اللبن والحرث ومنه الوحشي“ (۲)

بقر: بقریات (گائی) گریڈ کی ایک جنس ہے جو بیل اور بھینس سب کو شامل ہے، اور مذکر و مونث سب پر بولا جاتا ہے، اور اس میں وہ مانوس قسم بھی ہے جسے دودھ اور کھیتی کے لئے رکھا جاتا ہے اور ایک قسم وحشی ہے۔

(۶) کونسل برائے جدید عربی زبان نے لکھا ہے:

”البقر، وهو جنس حيوانات من ذوات الظلف، من فصيلة البقریات، ويشمل البقر والجاموس“ (۳)

بقر (گائے): گائی گریڈ میں سے کھروالے جانوروں کی ایک جنس ہے، اور یہ گائے، اور بھینس سب کو شامل ہے۔



(۱) مہربوز الطیر والحيوان فی الحدیث النبوی (ص: 106)۔

(۲) المعجم الوسیط، 1/65۔

(۳) معجم اللغة العربية المعاصرة، 1/230 نمبر 694۔

پانچویں فصل:

علماء تفسیر، حدیث اور فقہ کی شہادت

(۱) امام سفیان ثوری (۱۶۱ھ) امام مالک (۱۷۹ھ) اور امام ابن مہدی (۱۹۸ھ) رحمہم اللہ فرماتے ہیں:

”إِنَّ الْجَوَامِيسَ مِنَ الْبَقَرِ“^(۱)۔

بلاشبہ بھینسیں گائے میں سے ہیں۔

(۲) امام اسحاق بن منصور کونج رحمہ اللہ (۲۵۱ھ) فرماتے ہیں:

”البقر جنس، والجواميس نوع من أنواعه“^(۲)۔

بقر: گائے جنس ہے اور بھینس اس کی قسموں میں سے ایک قسم ہے۔

(۳) علامہ ابن حزم رحمہ اللہ (۳۵۶ھ) فرماتے ہیں:

”مَسْأَلَةٌ: الْجَوَامِيسُ صِنْفٌ مِنَ الْبَقَرِ“^(۳)۔

مسئلہ: بھینسیں گائے کی ایک قسم ہیں۔

(۴) علامہ مازری رحمہ اللہ (۵۳۶ھ) فرماتے ہیں:

(۱) المدوۃ (1/355)۔

(۲) مسائل الامام احمد و اسحاق بن راہویہ (3/1057)۔

(۳) المحلی بالآثار (4/89)۔

”الجاموس: ضرب من البقر“ (۱)

بھینس گائے ہی کی ایک قسم ہے۔

(۵) علامہ برہان الدین محمود بن احمد بخاری رحمہ اللہ (۶۱۶ھ) فرماتے ہیں:

”لأن البقر اسم جنس والجاموس اسم نوع“ (۲)

کیونکہ گائے جنس کا نام ہے اور بھینس نوع کا نام ہے۔

(۶) علامہ ابن قدامہ مقدسی رحمہ اللہ (۶۲۰ھ) فرماتے ہیں:

”الجواميس نوع من البقر، والبخاتي نوع من الإبل، والضأن والمعز جنس

واحد“ (۳)

بھینس گائے کی ایک قسم ہیں، بخاتی اونٹ کی ایک قسم ہیں، اور مینڈھا بکرا (دونوں)

ایک جنس ہیں۔

(۷) علامہ ابن قدامہ مقدسی رحمہ اللہ (۶۲۰ھ) المغنی میں فرماتے ہیں:

”وَلَأَنَّ الْجَوَامِيسَ مِنْ أَنْوَاعِ الْبَقَرِ، كَمَا أَنَّ الْبَخَاتِيَّ مِنْ أَنْوَاعِ الْإِبِلِ“ (۴)

اس لئے کہ بھینس گائے کی قسموں میں سے ہیں، جیسے بختی اونٹ کی قسموں میں سے ہیں۔

(۸) علامہ محمد بن احمد بطل رکبی یعنی رحمہ اللہ (۶۳۳ھ) فرماتے ہیں:

(۱) المعلم بقواعد مسلم، 1/326، نیز دیکھئے: إكمال المعلم بقواعد مسلم، از علامہ قاضی عیاض مکتوبی، 1/488۔

(۲) المحیذ البرہانی فی الفقہ العثماني القاضی عن الحاوی (4/284)۔

(۳) الاکافی فی فقہ الامام احمد، 1/390۔

(۴) المغنی لابن قدامہ (2/444)۔

”الجوامیس: نَوْعٌ مِنَ الْبَقْرِ: مَعْرُوفٌ“۔^(۱)

بھینس گائے کی ایک معروف قسم ہیں۔

(۹) علامہ مجد ابن تیمیہ رحمہ اللہ (۶۵۲ھ) فرماتے ہیں:

”الجوامیس نوع من البقر“۔^(۲)

بھینس گائے کی ایک قسم ہیں۔

(۱۰) امام ابو زکریا نووی رحمہ اللہ (۶۷۶ھ) فرماتے ہیں:

”وَالصَّوَابُ مَا قَدَّمَاهُ أَنَّ الْبَقْرَ جِنْسٌ وَنَوْعَاهُ الْجَوَامِيسُ وَالْعَرَابُ“۔^(۳)

صحیح بات وہ ہے جو ہم پہلے کہہ چکے ہیں: کہ بقر جنس ہے اور اس کی دو قسمیں: بھینس اور

عرب (عربی گائیں) ہیں۔

(۱۱) علامہ فخر الدین زلیعی حنفی رحمہ اللہ (۷۴۳ھ) فرماتے ہیں:

”وَالْجَامُوسُ كَالْبَقْرِ؛ لِأَنَّهُ بَقْرٌ حَقِيقَةٌ إِذْ هُوَ نَوْعٌ مِنْهُ فَيَتَنَاوَلُهُمَا النَّصُوصُ

الْوَارِدَةُ بِاسْمِ الْبَقْرِ... وَقَوْلُهُ: وَالْجَامُوسُ كَالْبَقْرِ لَيْسَ بِجَيِّدٍ؛ لِأَنَّهُ يُوْهَمُ أَنَّهُ لَيْسَ

بِبَقْرٍ“۔^(۴)

”بھینس گائے کی طرح ہے“ کیونکہ وہ حقیقت میں گائے ہی ہے، اس لئے کہ وہ اسی کی نوع

ہے، لہذا گائے کے نام سے وارد نصوص دونوں کو شامل ہیں۔۔۔ اور مواہب کا ”گائے کی طرح“

(۱) انھم المستعذب فی تفسیر غریب ألفاظ المہذب (1/146)۔

(۲) المحرر فی الفقہ علی مذہب الامام احمد بن حنبل، 1/215۔

(۳) المجموع شرح المہذب (5/426)۔

(۴) تبيين الحق شرح كنز الدقائق وما يشبهه الاشبلي (1/263)۔

کہنا اچھا نہیں ہے، کیونکہ اس تعبیر سے وہم ہوتا ہے کہ بھینس گائے نہیں ہے!!

(۱۲) علامہ محمد بن عبد اللہ الزکشی رحمہ اللہ (۷۷۷ھ) فرماتے ہیں:

قال: والجواميس كغيرها من البقر^(۱)۔

فرمایا: بھینسیں دیگر گایوں ہی کی طرح ہیں۔

(۱۳) علامہ محمد بن محمد بایر قی رحمہ اللہ (۷۸۶ھ) فرماتے ہیں:

”وَيَدْخُلُ فِي الْبَقْرِ الْجَمُوسُ لِأَنَّهُ مِنْ جَنْسِهِ“^(۲)۔

اور گائے میں بھینس بھی داخل ہے، کیونکہ وہ اس کی جنس سے ہے۔

(۱۴) علامہ بدر الدین عینی رحمہ اللہ (۸۵۵ھ) فرماتے ہیں:

”والجواميس والبقر سواء) لأنها نوع منه، فتتناولهما النصوص الواردة باسم

البقر“^(۳)۔

”بھینسیں اور گائیں یکساں ہیں“ کیونکہ وہ اس کی ایک قسم ہیں۔ لہذا گائے کے نام سے

وارد نصوص دونوں کو شامل ہیں۔

(۱۵) علامہ بدر الدین رحمہ اللہ عینی (۸۵۵ھ) شرح ہدایہ میں فرماتے ہیں:

”والجواميس والبقر سواء؛ لأن اسم البقر يتناولهما إذ هو نوع منه“^(۴)۔

(۱) شرح الزکشی علی مختصر الخرقی 2/394۔

(۲) العتایہ شرح الہدایہ (517/9)۔

(۳) مخفیہ السلوک فی شرح تحفۃ الملوک (ص: 227)۔

(۴) البتایہ شرح الہدایہ (329/3) و (324/3)۔

بھینس اور گائیں دونوں یکساں ہیں؛ کیونکہ گائے کا نام دونوں کو شامل ہے، اس لئے کہ وہ اس کی نوع ہے۔

(۱۶) علامہ زین الدین المعروف بابن نجیم المصری رحمہ اللہ (۹۷۰ھ) فرماتے ہیں:

”الْجَوَامِيسُ مِنَ الْبَقَرِ؛ لِأَنَّهَا نَوْعٌ مِنْهُ“^(۱)

بھینس گائے میں سے ہیں، کیونکہ وہ گائے ہی کی قسم ہیں۔

(۱۷) علامہ منصور بہوتی رحمہ اللہ (۱۰۵۱ھ) ”الروض المربع“ میں فرماتے ہیں:

”لحم البقر والجواميس جنس“^(۲)

گائے اور بھینس کا گوشت ایک جنس ہے۔

(۱۸) علامہ عبدالباقی بن یوسف زرقانی رحمہ اللہ (۱۰۹۹ھ) شرح مختصر خلیل میں فرماتے ہیں:

”روي أنه - ﷺ - نحر عن أزواجه البقر، وروي ذبح عن أزواجه البقر،

ومن البقر الجاموس“^(۳)

رسول اللہ ﷺ سے مروی ہے کہ آپ نے اپنی بیویوں کی طرف سے گائے کی قربانی

کی (اور ایک روایت میں ہے کہ ذبح کیا) اور گائے ہی میں بھینس بھی ہے۔

(۱۹) علامہ محمد بن عبد اللہ خرشی مالکی رحمہ اللہ (۱۱۰۱ھ) فرماتے ہیں:

”تَنْبِيْهُ: مِنْ الْبَقَرِ الْجَامُوسُ“^(۴)

(۱) البحر الرائق شرح مختصر الدرر المنجدة ونحوه الخالق وکملہ الطوری (2/232)۔

(۲) الروض المربع شرح زاد المستقبح ص: 342۔

(۳) شرح الزرقانی علی مختصر خلیل وماشیہ البہانی (3/25)۔

(۴) شرح مختصر خلیل للخرشی (3/16)۔

تنبیہ: گائے ہی میں بھینس بھی ہے۔

(۲۰) علامہ محمد بن عبدالباقی زرقانی رحمہ اللہ (۱۱۲۲ھ) فرماتے ہیں:

” (وَالْجَوَامِيسُ) جَمْعُ جَامُوسٍ، نَفْعٌ مِنَ الْبَقْرِ“^(۱)۔

جو امیس: جاموس کی جمع ہے، گائے کی ایک قسم ہے۔

(۲۱) علامہ سلیمان بن محمد بجمیری مصری رحمہ اللہ (۱۲۲۱ھ) فرماتے ہیں:

” (وَالْبَقْرُ) اسْمٌ جِنْسٍ ... وَهِيَ أَجْنَسٌ مِنْهَا الْجَوَامِيسُ“^(۲)۔

بقر: اسم جنس ہے، اس کی کئی جنسیں ہیں، انہی میں بھینس بھی ہیں۔

(۲۲) علامہ محمد احمد دسوقی رحمہ اللہ (۱۲۳۰ھ) فرماتے ہیں:

” وَمِنْ الْبَقْرِ الْجَوَامِيسُ“^(۳)۔

گائے ہی میں بھینس بھی ہے۔

(۲۳) علامہ احمد محمد خلوتی صاوی مالکی رحمہ اللہ (۱۲۳۱ھ) فرماتے ہیں:

” الْجَوَامِيسُ صِنْفٌ مِنَ الْبَقْرِ“^(۴)۔

بھینس گائے کی ایک قسم ہے۔

(۲۴) علامہ عبدالغنی بن طالب دمشقی میدانی رحمہ اللہ (۱۲۹۸ھ) فرماتے ہیں:

(۱) شرح الزرقانی علی الموطا (۱۷۱/۲)۔

(۲) تحفۃ الجیب علی شرح الخطیب (۳۱۰/۴)۔

(۳) الشرح الیمین للشیخ الدرودیر وحاشیۃ الدسوقی (۱۰۷/۲)۔

(۴) بلغۃ السالک لأقرب الممالک (۵۹۸/۱)۔

” (والجواميس والبقر سواء) لاتحاد الجنسية؛ إذ هو نوع منه“ (۱)
 اور بھینس اور گائے برابر ہیں، کیونکہ جنس ایک ہے، کیونکہ وہ اسی کی قسم ہے۔
 (۲۵) علامہ عبدالرحمن جزیری رحمہ اللہ (۱۳۶۰ھ) فرماتے ہیں:

” والمراد بالبقر ما يشمل الجاموس“ (۲)

بقر (گائے): سے مراد وہ ہے جو بھینس کو شامل ہے۔

(۲۶) علامہ ابن عاشور رحمہ اللہ (۱۳۹۳ھ) فرماتے ہیں:

”وَمِنَ الْبَقَرِ صِنْفٌ لَهُ سِنَامٌ فَهُوَ أَشْبَهُ بِالْإِبِلِ وَيُوجَدُ فِي بِلَادِ فَارِسَ وَدَخَلَ
 بِلَادَ الْعَرَبِ وَهُوَ الْجَامُوسُ، وَالْبَقَرُ الْعَرَبِيُّ لَا سِنَامَ لَهُ وَتَوَزَّعَتْ يُسَمَّى
 الْقَرِيشُ“ (۳)

اور گائے کی ایک قسم وہ ہے جسے کو بان ہوتی ہے، لہذا وہ اونٹ سے زیادہ مشابہت رکھتی
 ہے، اور وہ فارس کے علاقہ میں پائی جاتی ہے عرب کے علاقوں میں داخل ہوئی ہے، اور وہ
 ”جاموس“ بھینس ہے، عربی گائے کو کو بان نہیں ہوتی اور اس کے بیل کو فریش کہا جاتا ہے۔

(۲۷) شیخ سید سابق رحمہ اللہ (۱۴۲۰ھ) فرماتے ہیں:

”وبهيمة الانعام هي: الابل والبقر ومنه الجاموس والغنم“ (۴)

(۱) اللباب فی شرح التتباب (1/142)۔

(۲) الفقہ علی المذاب الاربعۃ (1/541)۔

(۳) التقریر والتتویر (8-1/129)۔

(۴) فقہ السنۃ (3/272)۔

بہتمۃ الانعام: اونٹ، گائے اور اسی میں سے بھینس ہے، اور بکری ہیں۔

(۲۸) شیخ ابو مالک کمال بن السید سالم فرماتے ہیں:

”إن الجاموس صنف من البقر بالإجماع“۔^(۱)

بھینس بالاجماع گائے کی ایک قسم ہے۔

(۲۹) فقہ انسانی کلویڈیا کویت میں ہے:

”الجوامیس جمع جاموس وهو نوع من البقر“۔^(۲)

جو امیس: جاموس کی جمع ہے، اور وہ گائے کی ایک قسم ہے۔

(۳۰) الفقہ المیسر کے مولفین لکھتے ہیں:

”والبقر يشمل الجاموس أيضاً، فهو نوع من البقر“۔^(۳)

اور گائے بھینس کو بھی شامل ہے، کیونکہ وہ گائے کی ایک قسم ہے۔

یہ بطور مثال علماء امت کی چند تصریحات ہیں، ورنہ اس قسم کی تصریحات و توضیحات

بے شمار ہیں۔



(۱) الفقہ المیسر فی ضوء الكتاب والسنة (۱/۱۳۴)۔

(۲) الموسوعة الفقهية الكويتية (۵/۸۱، ماثیہ ۳)۔

(۳) صحیح فقہ السنۃ وأدلۃ وتوضیح مذاہب الأئمة (۲/۳۵)۔

بھینس کی قربانی کے جواز پر اہل علم کے اقوال

بھینس کے گائے کی جنس سے اور اس کی نوع ہونے کے ساتھ ساتھ علماء و فقہاء امت کی ایک بڑی جماعت نے بھینس کی قربانی کے جواز کی صراحت فرمائی ہے، بطور مثال چند اقوال حسب ذیل ہیں:

(۱) امام اسحاق بن راہویہ (۲۳۸ھ) اور امام احمد (۲۴۱ھ) جہما اللہ نے بھینس کی قربانی کے جواز اور سات لوگوں کی طرف سے کفایت پر موافقت فرمائی ہے:

امام اسحاق بن منصور الکونج رحمہ اللہ (۲۵۱ھ) امام احمد رحمہ اللہ سے سوال کرتے ہیں:

”الجوامیس تجزئ عن سبعة؟ قال: لا أعرف خلاف هذا“^(۱)

سوال: کیا بھینسوں کی قربانی میں سات لوگ شریک ہو سکتے ہیں؟ جواب: (امام احمد نے فرمایا) میں اس کے خلاف نہیں جانتا۔ اور امام اسحاق نے بھی ان کی تائید فرمائی۔ اسی طرح فرماتے ہیں:

”قال سفیان: ... والجوامیس تجزئ عن سبعة؟ قال أحمد: كما قال. قال

(۱) مسائل الامام احمد و اسحاق بن راہویہ، 8/4027، نیز دیکھئے: 8/4045، نیز علی بنی اللہ عنہ کا قول ملاحظہ فرمائیں: الفردوس بماثور الخطاب، از دہلی، 2/124، 2650۔

إسحاق: كما قال“ (۱)۔

سفیان ثوری رحمہ اللہ (۱۶۱ھ) کہتے ہیں کہ:۔۔۔ بھینس سات لوگوں کی طرف سے کافی ہیں؟ (کمیایہ صحیح ہے؟) امام احمد نے کہا: جو انہوں نے کہا وہی ہے۔ اور امام اسحاق نے کہا: جیسے انہوں نے کہا ویسے ہی ہے۔

(۲) امام ابن ابی حاتم رحمہ اللہ (۳۲۷ھ) نے لیث بن ابی سلیم (۱۴۳ھ) سے نقل کیا ہے کہ انہوں نے فرمایا:

”الْجَامُوسُ وَالْبُحْتِيُّ مِنَ الْأَزْوَاجِ الثَّمَانِيَةِ“ (۲)

جاموس (بھینس) اور بھتی (خراسانی اونٹ) نرو مادہ آٹھ قسموں میں سے ہیں۔

(۳) محمد بن احمد ہاشمی رحمہ اللہ (۴۲۸ھ) فرماتے ہیں:

”الجواميس في الأضاحي كالبقرة“ (۳)

بھینس قربانی میں گائے کی طرح ہیں۔

(۴) حافظہ اللاندس علامہ ابن عبد البر قرطبی رحمہ اللہ (۴۶۳ھ) فرماتے ہیں:

”جُمَّلَةٌ مَذْهَبِ مَالِكٍ فِي هَذَا الْبَابِ أَنَّ الْأَزْوَاجَ الثَّمَانِيَةَ وَهِيَ الْإِبِلُ وَالْبَقَرُ

وَالضَّأْنُ وَالْمَعَزُ وَكَذَلِكَ الْجَوَامِيسُ“ (۴)

اس باب میں امام مالک کے مذہب کا خلاصہ یہ ہے کہ آٹھ جوڑے اونٹ، گائے، مینڈھا

(۱) مسائل الامام احمد و اسحاق بن راہویہ (8/4045) مسئلہ نمبر: (2882) نیز دیکھئے: مسئلہ نمبر: (2865)۔

(۲) تقریر ابن ابی حاتم صحیح اسعد محمد طیب 5/1403، رقم: 7990۔ نیز دیکھئے: کتاب کا ص 92)۔

(۳) الارشاد الی سبیل الرشاد ص: 372۔

(۴) التعمیر لسانی الموطن المعانی والاسانیہ (4/329)۔

بکرا، اور اسی طرح بھینس ہیں۔

(۵) علامہ ابوالولید سلیمان بن خلف باجی اندلی رحمہ اللہ (۴۷۴ھ) فرماتے ہیں:

”أَنَّ أَنْوَاعَ الْإِبِلِ كُلَّهَا تُجْزَى فِي الْهَدَايَا الْبُحْثُ وَالنُّجُبُ وَالْعِرَابُ وَسَائِرُ أَنْوَاعِ الْإِبِلِ وَكَذَلِكَ سَائِرُ أَنْوَاعِ الْبَقَرِ مِنَ الْجَوَامِيسِ وَالْبَقَرِ وَكَذَلِكَ سَائِرُ أَنْوَاعِ الْعَنَمِ مِنَ الضَّأْنِ وَالْمَاعِزِ وَإِنَّمَا تَخْتَلِفُ فِي الْأَسْنَانِ وَاللَّهُ أَعْلَمُ“ (۱)

اونٹ کی ساری قسمیں ہدایا (قربانی) میں کفایت کریں گی، بختی، نجاب، عراب اور دیگر قسمیں، اسی طرح گائے کی ساری قسمیں؛ بھینس اور عام گائیں، اسی طرح بکرے کی ساری قسمیں؛ میندھا اور بال والا بکرا، یہ صرف عمروں میں مختلف ہیں، واللہ اعلم۔

(۶) علامہ مرغینانی رحمہ اللہ (۵۹۳ھ) فرماتے ہیں:

”وَيَدْخُلُ فِي الْبَقَرِ الْجَوَامِيسُ لِأَنَّهَا مِنْ جَنْسِهِ“ (۲)

گائے میں بھینس بھی داخل ہے، کیونکہ وہ اس کی جنس سے ہے۔

(۷) علامہ ابوبکر زبیدی یعنی رحمہ اللہ (۸۰۰ھ) فرماتے ہیں:

”(وَالْجَوَامِيسُ وَالْبَقَرُ سَوَاءٌ) يَعْنِي فِي الزُّكَاةِ وَالْأَضْحِيَّةِ وَاعْتِبَارِ الرِّبَا“ (۳)

بھینس اور گائیں یکساں ہیں، یعنی زکاۃ، قربانی اور سود کے اعتبار میں۔

(۸) علامہ کمال الدین ابن الہمام رحمہ اللہ (۸۶۱ھ) فرماتے ہیں:

(۱) المستقی شرح الموطا (2/310)۔

(۲) الہدایہ فی شرح ہدایہ البہتدی (4/359)، نیز دیکھئے: العنایہ شرح الہدایہ (9/517)۔

(۳) الجوہرۃ النیرۃ علی مختصر القدری (1/118)۔

”وَالْتَجِيْ مِنْهَا وَمِنْ الْمَعْرِ سَنَةً، وَمِنْ الْبَقْرِ ابْنُ سَنْتَيْنِ، وَمِنْ الْإِبِلِ ابْنُ خَمْسِ سِنَيْنِ، وَيَدْخُلُ فِي الْبَقْرِ الْجَامُوسُ لِأَنَّهُ مِنْ جَنْبِهِ“ (۱)

اس کا اور بکرے کا شتی ایک سال کا ہوتا ہے، اور گائے کا دو سال کا، اور اونٹ کا پانچ سال کا، اور گائے میں بھینس بھی داخل ہے، کیونکہ وہ اس کی جنس سے ہے۔
(۹) علامہ احمد بن محمد علی رحمہ اللہ (۸۸۲ھ) فرماتے ہیں:

”الجاموس يجوز في الضحايا والهدايا استحساناً ثم الإبل أفضل من البقر ثم الغنم أفضل من المعز“ (۲)

قربانی اور ہدایا میں بھینس اٹھانا جائز ہے، پھر اونٹ گائے سے افضل ہے، پھر مینڈھا بکری سے افضل ہے۔

(۱۰) علامہ موسیٰ جواوی رحمہ اللہ (۹۶۸ھ) ”الاقناع“ میں فرماتے ہیں:

”الجواميس فيهما كالبقرة“ (۳)

بدی اور قربانی دونوں میں بھینس گائے ہی جیسی ہیں۔

(۱۱) علامہ ابن نجیم حنفی رحمہ اللہ (۱۰۰۵ھ) فرماتے ہیں:

”والجاموس) معرب كواميش (كالبقرة) في الزكاة والأضحية والربا لأن اسم البقر يتناولها“ (۴)

(۱) فتح القدر للكمال ابن الهمام (۵۱۷/۹)۔

(۲) لسان الکام (ص: ۳۸۶)۔

(۳) الاقناع فی فقہ الامام احمد بن حنبل، ۱/۴۰۲۔

(۴) التہم الفائق شرح کنز الدقائق (۱/۴۲۴)۔

گاؤ میش کا معرب جاموس (بھینس) زکاۃ، قربانی اور سود میں گائے کی طرح ہے، کیونکہ گائے کا نام اسے شامل ہے۔

(۱۲) ”الاقناع“ کی شرح میں علامہ منصور بہوتی رحمہ اللہ (۱۰۵۱ھ) فرماتے ہیں:

” (وَالْجَوَامِيسُ فِيهِمَا) أَي: فِي الْهُدْيِ وَالْأَضْحِيَّةِ (كَالْبَقَرِ) فِي الْإِجْزَاءِ وَالسِّنِّ، وَإِجْزَاءُ الْوَاحِدَةِ عَنْ سَبْعَةٍ؛ لِأَنَّهَا نَوْعٌ مِنْهَا“۔^(۱)

یعنی ہدی اور قربانی دونوں میں کافی ہونے، عمر اور ایک میں سات لوگوں کی شرکت وغیرہ کے اعتبار سے بھینس گائے جیسی ہیں، کیونکہ وہ گایوں ہی کی ایک قسم ہیں۔

(۱۳) علامہ احمد بن عبدالرحمن الساعاتی رحمہ اللہ (۱۳۷۸ھ) فرماتے ہیں:

”نقل جماعة من العلماء الإجماع على أن التضحية لا تصح إلا بهيمة الأنعام، الإبل بجميع أنواعها، والبقر ومثله الجاموس“۔^(۲)

علماء کی ایک جماعت نے اس بات پر اجماع نقل کیا ہے کہ قربانی صرف بہیمۃ الانعام کی صحیح ہوگی، اونٹ اپنی تمام قسموں کے ساتھ، اور گائے اور اسی کے مثل بھینس ہے۔

(۱۴) شیخ عبدالعزیز المسلمان رحمہ اللہ (۱۴۲۲ھ) فرماتے ہیں:

”الجواميس في الهدي والأضحية كالبقرة في الإجزاء والسن وإجزاء الواحدة عن سبعة؛ لأنها نوع منها“۔^(۳)

(۱) کشف القناع عن متن الاقناع، 2/533۔

(۲) الفتح الربانی لترتیب منہ الامام احمد بن حنبل العیثیانی (13/76)۔ حاشیہ۔

(۳) السنن والاحادیث، 3/9۔

ہدی اور قربانی دونوں میں کافی ہونے، عمر اور ایک میں سات لوگوں کی شرکت وغیرہ کے اعتبار سے بھینس گائے ہی جیسی ہیں، کیونکہ وہ گایوں ہی کی ایک قسم ہیں۔

(۱۵) علامہ محمد عربی قزوی لکھتے ہیں:

س: من أي الأضناف تخرج الأضحية؟

ج: تخرج الأضحية من الغنم ضأن أو معز؛ ومن البقر ومن الإبل ويشمل

البقر الجواميس وتشمل الإبل البخت“ (۱)

سوال: مویشیوں کی کن قسموں سے قربانی کی جائے گی؟

جواب: قربانی بکرے کی کی جائے گی، خواہ مینڈھا ہو یا بال والا بکرا؛ اسی طرح گائے اور

اونٹ کی کی جائے گی، اور گائے بھینس کو شامل ہے، اور اونٹ بختی کو۔

(۱۶) اتاذ دکتور وہبہ مصطفیٰ زحیلی فرماتے ہیں:

”نوع الحيوان المضحي به: اتفق العلماء على أن الأضحية لا تصح إلا من

نعم: إبل وبقر (ومنها الجاموس) وغنم (ومنها المعز) بسائر أنواعها“ (۲)

قربانی کے جانور کی نوعیت: علماء کا اس بات پر اتفاق ہے کہ قربانی صرف انعام ہی کی صحیح

ہوگی: یعنی اونٹ، اور گائے، اور بھینس بھی اسی میں سے ہے، اور بکرے کی، اور بال والا بکرا

اور اس کی ساری قسمیں اسی میں شامل ہیں۔



(۱) الخلاصة الفقہیہ علی مذہب السادۃ المالکیہ (ص: 262)۔

(۲) الفقہ الاسلامی وأدلۃ اللزومی (4/2719)۔

ساتویں فصل:

بھینس کی زکاۃ

احکام و مسائل، فقہ و فتاویٰ اور عہد تابعین اور بعد کے ادوار کی تاریخ کا جائزہ لینے سے معلوم ہوتا ہے کہ بعینہ گایوں کی طرح بھینسوں کی زکاۃ بھی فرض رہی ہے اور ادا اور وصول کی جاتی رہی ہے۔ گائے اور بھینس کا حکم یکساں رہا ہے، دونوں میں کسی مسئلہ میں کوئی تفریق نہیں کی گئی ہے آئیے اس بارے میں سلف کے بعض آثار اور اہل علم کے چند اقوال ملاحظہ کریں:

(۱) عمر بن عبد العزیز رحمہ اللہ (۱۰۱ھ) سے مروی ہے کہ انہوں نے لکھ بھیجا:

”أَنَّ تُوُخِذَ صَدَقَةُ الْجَوَامِيسِ كَمَا تُوُخِذُ صَدَقَةُ الْبَقَرِ“۔^(۱)

کہ جیسے گایوں کی زکاۃ لی جاتی ہے بھینسوں کی بھی زکاۃ لی جائے۔

(۲) حسن بصری رحمہ اللہ (۱۱۰ھ) اور عطاء خراسانی رحمہ اللہ (۱۳۵ھ) فرماتے ہیں:

”الجواميس بمنزلة البقر“۔^(۲)

بھینسیں گائے کے درجہ میں ہیں۔

(۱) الاموال للقاتم بن سلام (2/36، نمبر 992) محقق کتاب ابوانس سید بن رجب فرماتے ہیں: ”مرداضعیف ہے، اس کی سند میں عبد اللہ بن صالح نامی راوی ضعیف ہے، نیز دیکھئے: الاموال، از ابن زنجویہ، ”ناب: صَدَقَةُ الْجَوَامِيسِ“ (2/851) نمبر 1493۔ نیز امام قاسم بن سلام رحمہ اللہ کا اپنا قول بھی ملاحظہ فرمائیں: الاموال للقاتم بن سلام (2/36)۔

(۲) مصنف ابن ابی شیبہ - ترقیم عوامتہ - (7/65)، باب فی الجوامیس تعدی فی الصدقۃ؟ (137) اثر (10848)، والاموال للقاتم بن سلام (2/36، نمبر 993) محقق کتاب ابوانس سید بن رجب فرماتے ہیں: ”یہ معلق ہے، امام ابو عبید نے اپنے اور اشعث کے درمیان کا واسطہ نہیں ذکر کیا ہے، اور مجھے نہیں معلوم کہ موصول کس نے روایت کیا ہے۔“

دیکھئے: عطاء خراسانی رحمہ اللہ کا قول، الاموال لابن زنجویہ، 2/851، نمبر 1494۔

(۳) یونس بن یزید الایلی رحمہ اللہ (۱۵۹ھ) فرماتے ہیں:

”وَتَحْتَسِبُ الْجَوَامِيسُ مَعَ الْبَقْرِ“^(۱)۔

بھینسوں کو گایوں کے ساتھ شمار کیا جائے گا۔

(۴) امام دارالرحمہ مالک بن انس رحمہ اللہ (۱۷۹ھ) فرماتے ہیں:

”الْجَوَامِيسُ وَالْبَقَرُ سَوَاءٌ، وَالْبَحَائِثُ مِنَ الْإِبِلِ وَعِزَائِبُهَا سَوَاءٌ“^(۲)۔

بھینسیں اور گائیں یکساں ہیں، اور بچھتی اور عراب اونٹ یکساں ہیں۔

نیز الموطا میں فرماتے ہیں:

”وَكَذَلِكَ الْبَقَرُ وَالْجَوَامِيسُ، يُجْمَعُ فِي الصَّدَقَةِ عَلَى زَيْتَةٍ، وَقَالَ: إِنَّمَا هِيَ بَقَرٌ

كُلُّهَا“^(۳)۔

اسی طرح گایوں اور بھینسوں کو ان کے مالک سے زکاۃ کے لئے اکٹھا کیا جائے گا، اور

فرماتے ہیں کہ: درحقیقت یہ تمام گائے ہی ہیں۔

(۵) امام محمد بن ادریس الشافعی رحمہ اللہ (۲۰۴ھ) فرماتے ہیں:

”وَتُصَدِّقُ الْجَوَامِيسُ مَعَ الْبَقْرِ وَالذَّبَائِنِ“^(۴)۔

اور ہم بھینسوں کی زکاۃ گائے اور ذبائین کے ساتھ ہی نکالتے ہیں۔

(۶) علامہ ابن حزم رحمہ اللہ (۴۵۶ھ) اپنی مایہ ناز کتاب ”المحلی“ میں فرماتے ہیں:

(۱) مصنف عبد الرزاق الصنعانی (24/4)، ۱۷۱ (6851)۔

(۲) الأموال للقاسم بن سلام، (2/36 نمبر 994)، والأموال لابن زنجويه، 2/851/1495۔

(۳) موطا امام مالک تصحیح الأعمش (2/366) نمبر (895)، نیز دیکھئے: شرح الزرقانی علی الموطا، 2/169۔

(۴) الام للشافعی، 2/20۔

”الْجَوَامِيسُ صِنْفٌ مِنَ الْبَقْرِ يُضَمُّ بَعْضُهَا إِلَى بَعْضٍ“^(۱)

بھینسیں گائے ہی کی ایک صنف ہیں، زکاة کے لئے دونوں کو آپس میں ملایا جائے گا۔

(۷) نیز بھینسوں میں زکاة کی فرضیت کا سبب ”قیاس“ قرار دینے والوں کی تردید فرماتے ہوئے لکھتے ہیں:

”وهذا شعب فاسد؛ لأن الجواميس نوع من أنواع البقر، وقد جاء النص بإيجاب الزكاة في البقر، والزكاة في الجواميس لأنهما بقر؛ واسم البقر يقع عليها ولولا ذلك ما وجدت فيها زكاة“^(۲)

یہ بہت بری بات ہے؛ کیونکہ بھینسیں گائے کی قسموں میں سے ایک قسم ہیں، اور گائے میں زکاة کے وجوب پر نص موجود ہے، اور بھینسوں میں زکاة اس لئے ہے کہ وہ گائیں ہیں؛ اور ان پر گائے کا نام واقع ہے، اگر ایسا نہ ہوتا تو بھینسوں میں زکاة نہ ہوتی۔

(۸) علامہ ابن قدامہ مقدسی رحمہ اللہ (۶۲۰ھ) فرماتے ہیں:

”مَسْأَلَةٌ: قَالَ: [وَالْجَوَامِيسُ كَعَبْرِيهَا مِنَ الْبَقْرِ] لَا خِلَافَ فِي هَذَا نَعْلَمُهُ.

... لِأَنَّ الْجَوَامِيسَ مِنْ أَنْوَاعِ الْبَقْرِ، كَمَا أَنَّ الْبَحَائِيَّ مِنْ أَنْوَاعِ الْإِبِلِ“^(۳)

مسئلہ: ”بھینسیں دیگر گایوں ہی کی طرح ہیں“ ہمارے علم کے مطابق اس میں کسی کا کوئی اختلاف نہیں... اور اس لئے بھی کہ بھینسیں گائے ہی کی قسم ہیں، جیسے بخاتی اونٹ کی قسم ہے۔

(۹) علامہ ابن قدامہ مقدسی رحمہ اللہ (۶۲۰ھ) ”الکافی“ میں فرماتے ہیں:

(۱) اُحْكَى بِالْآثَارِ 4/89 نمبر 673۔

(۲) الاحکام فی اصول الاحکام لابن حزم 7/132۔

(۳) المغنی لابن قدامہ 2/444؛ مسئلہ 1711۔

”الجوامیس نوع من البقر، والبخاتی نوع من الإبل، والضأن والمعز جنس واحد“۔^(۱)

بھینس گائے کی ایک قسم ہیں، اور بخاتی اونٹ کی ایک قسم ہیں، اور مینڈھا اور بکرا ایک جنس ہیں۔

(۱۰) علامہ محمد الامین شفقہی رحمہ اللہ (۱۳۹۳ھ) فرماتے ہیں:

”وَأَلْحَقَ بِالْبَقَرِ الْجَوَامِيسُ، وَالْإِبِلُ تَشْمَلُ الْعُرَابَ وَالْبَحَائِيَّ“۔^(۲)

بھینسوں کو گائے سے ملحق کیا گیا ہے، اور اونٹ عربی اور خراسانی دونوں قسم کے اونٹوں کو شامل ہے۔

(۱۱) بھینسوں میں زکاۃ کے سلسلہ میں علامہ البانی رحمہ اللہ (۱۴۲۰ھ) کا فتویٰ:

علامہ رحمہ اللہ کے شاگرد شیخ حسین بن عودۃ العوایشہ فرماتے ہیں:

”وَسئَلُ شَيْخَنَا - رَحِمَهُ اللهُ - : هَلْ فِي الْجَامُوسِ زَكَاةٌ؟ فَأَجَابَ: نَعَمْ فِي

الْجَامُوسِ زَكَاةٌ؛ لِأَنَّهُ نَوْعٌ مِنْ أَنْوَاعِ الْبَقَرِ“۔^(۳)

ہمارے شیخ - علامہ البانی رحمہ اللہ -^(۳) سے سوال کیا گیا: کیا بھینس میں زکاۃ ہے؟ تو آپ

نے جواب دیا: جی ہاں بھینس میں زکاۃ ہے؛ کیونکہ وہ گائے کی قسموں میں سے ایک قسم ہے۔

(۱) الکافی فی فقہ الامام احمد 1/390۔

(۲) انوار البیان فی ایضاح القرآن بالقرآن، 8/271۔

(۳) الموسوۃ الفقہیۃ المیسرۃ فی فقہ الکتاب والسنة المطہرۃ (3/76)۔

(۴) ”ہمارے شیخ“ سے مراد امام العصر علامہ ناصر الدین البانی رحمہ اللہ ہیں، جیسا کہ مولف نے مقدمہ میں وضاحت کی

ہے، دیکھئے: (الموسوۃ الفقہیۃ المیسرۃ فی فقہ الکتاب والسنة المطہرۃ (6/1)۔

(۱۲) سعودی عرب کے معروف فقیہ اور مفتی علامہ وفہامہ شیخ محمد بن صالح العثیمین رحمہ اللہ (۱۴۲۱ھ) فرماتے ہیں:

”وأما البقر أيضاً فتشمل البقر المعتادة، والجواميس“^(۱)

رہا مسئلہ گائے کا: تو وہ عام گایوں اور بھینسوں دونوں کو شامل ہے۔

(۱۳) شیخ ابوماک کمال بن السید سالم فرماتے ہیں:

”وهذا العدد يجمع فيه الجاموس إلى البقر، لأن الجاموس صنف من البقر بالإجماع فينضم إليه“^(۲)

اور گائے کی اس تعداد میں بھینس کو گائے کے ساتھ اکٹھا کیا جائے گا، کیونکہ بھینس بالاجماع گائے کی قسم ہے، لہذا اسے گائے میں ملا یا جائے گا۔

الغرض بھینس میں زکاۃ کے وجوب کے سلسلہ میں علماء کی تصریحات شمار سے باہر ہیں۔^(۳)

(۱) الشرح الممتع علی زاد المستقبح، 6/49۔

(۲) صحیح فقہ السنۃ وأدلتہ وتوضیح مذاہب الأئمۃ (2/35)۔

(۳) مزید دیکھئے: مخدئ الملوک فی شرح تحفۃ الملوک (ص: 227)، والہدایۃ فی شرح بدایۃ الہدایۃ (4/359)، وتبیین الحقائق شرح کنز الدقائق (1/263)، والبنایۃ شرح الہدایۃ (3/324)، و(3/329)، ودرر الحکام شرح غرر الأحکام (1/176)، وجمع الأنہر فی شرح طحطاقی الأبحر (1/199)، والمباب فی شرح التکتب (1/142)، والمعدوئہ (1/355)، والجامع لمسائل المعدوئہ (4/210)، وحاشیۃ العدوی علی کفایۃ الطالب الربانی (1/503)، والحدادی الخیر (16/108) والمقدمات المہمبات (1/328)، والمعویۃ علی مذہب عالم الہدایۃ (ص: 392)، وشرح ابن ناجی التوفی علی تن الرسائل (1/324)، وفتاویٰ العبادات علی المذہب المالکی (ص: 273)، واخلصۃ الخصمیۃ علی مذہب السادۃ المالکیۃ (ص: 184)، وعلامۃ الجواہر الزکیۃ فی فتاویٰ المالکیۃ (ص: 39)، وبحر المذہب للربیانی (11/128)، والہدایۃ علی مذہب الامام أحمد، ص: 126، و(9/478)، ومختصر الخرقی، ص: 42، و(3/40)۔

آٹھویں فصل:

بھینس اور گائے کے حکم کی یکسانیت پر اجماع

بہت سے علماء نے بھینس کے گائے کی قسم ہونے پر اجماع نقل فرمایا ہے، ملاحظہ فرمائیں:

(۱) امام ابن المنذر رحمہ اللہ (۳۱۹ھ) فرماتے ہیں:

”أجمعوا على أن حكم الجواميس حكم البقر“^(۱)

اہل علم کا اجماع ہے کہ بھینسوں کا حکم گائے کا حکم ہے۔

(۲) نیز امام ابن المنذر (۳۱۹ھ) ”الاشراف علی مذاہب العلماء“ میں لکھتے ہیں:

”وأجمع كل من نحفظ عنه من أهل العلم على أن الجواميس بمنزلة البقر،

كذلك قال الحسن البصري، والزهري، ومالك، والثوري، وإسحاق، والشافعي،

وأصحاب الرأي، وكذلك نقول“^(۲)

تمام اہل علم کا اجماع ہے کہ بھینسیں گائے کے درجہ میں ہیں، یہی بات حسن بصری، زہری،

مالک، ثوری، اسحاق، شافعی اور اصحاب الراۓ نے بھی کہی ہے، اور یہی ہم بھی کہتے ہیں۔

(۳) علامہ بیہقی بن بیہرہ شیبانی رحمہ اللہ (۵۶۰ھ) فرماتے ہیں:

”وَاتَّفَقُوا عَلَى أَنَّ الْجَامُوسَ وَالْبَقْرَ فِي ذَلِكَ سَوَاءٌ“^(۳)

(۱) الإجماع لابن المنذر ج: 45، نمبر 91۔

(۲) الأشراف علی مذاہب العلماء لابن المنذر (3/12/929)۔

(۳) اختلاف الأئمة العلماء 1/196۔

اہل علم کا اس بات پر اتفاق ہے کہ اس سلسلہ میں بھینس اور گائے دونوں یکساں ہیں۔

(۴) علامہ ابن قدامہ مقدسی رحمہ اللہ (۶۲۰ھ) فرماتے ہیں:

(وَالْجَوَامِيسُ كَعَبْرِهَا مِنَ الْبَقْرِ) لَا خِلَافَ فِي هَذَا نَعَلَمُهُ“ (۱)

بھینسیں دیگر گایوں ہی کی طرح ہیں، ہم اس میں کسی کا کوئی اختلاف نہیں جانتے۔

(۵) نیز امام ابن المنذر (۳۱۹ھ) رحمہما اللہ سے نقل کرتے ہوئے فرماتے ہیں:

”أَجْمَعَ كُلُّ مَنْ يُحْفَظُ عَنْهُ مِنْ أَهْلِ الْعِلْمِ عَلَى هَذَا، وَلِأَنَّ الْجَوَامِيسَ مِنْ

أَنْوَاعِ الْبَقْرِ، كَمَا أَنَّ الْبَحَائِيَّ مِنْ أَنْوَاعِ الْإِبِلِ“ (۲)

اس بات پر ان تمام اہل علم کا اجماع ہے جن سے علم حاصل کیا جاتا ہے، اور اس لئے بھی کہ

بھینس گائے کی قسموں میں سے ہے، جیسے بخاتی اونٹ کی قسموں میں سے ہے۔

(۶) علامہ علی بن محمد ابن القطان الفاسی رحمہ اللہ (۶۲۸ھ) فرماتے ہیں:

”وَأَجْمَعُوا أَنَّ الْجَوَامِيسَ بِمَنْزِلَةِ الْبَقْرِ، وَأَنَّ اسْمَ الْبَقْرِ وَاقِعٌ عَلَيْهَا“ (۳)

اور اس بات پر اجماع ہے کہ بھینسیں گایوں کے درجہ میں ہیں، اور گائے کا نام اس پر

واقع ہے۔

(۷) شیخ الاسلام امام ابن تیمیہ رحمہ اللہ (۷۲۸ھ) فرماتے ہیں:

”الْجَوَامِيسُ بِمَنْزِلَةِ الْبَقْرِ حَكَى ابْنُ الْمُثَنِّدِ فِيهِ الْإِجْمَاعُ“ (۴)

(۱) المغنی لابن قدامة، 2/444۔

(۲) المغنی لابن قدامة، 2/444۔

(۳) الاقناع فی مسائل الاجماع (1/205/1147)۔

(۴) مجموع فتاویٰ ابن تیمیہ، 25/37۔

بھینس گایوں ہی کے درجہ میں ہیں، امام ابن المنذر رحمہ اللہ نے اس پر اجماع نقل فرمایا ہے۔

(۸) دکتور وہبہ مصطفیٰ زحلی فرماتے ہیں:

”ولا خلاف في أن الجواميس والبقر سواء لاتحاد الجنسية، إذ هو نوع منه“ (۱)

اس میں کوئی اختلاف نہیں کہ بھینس اور گائیں جنس ایک ہونے کے سبب یکساں ہیں، کیونکہ بھینس گائے کی ایک نوع ہے۔

(۹) شیخ محمد بن عبدالعزیز السدیس لکھتے ہیں:

”وأجمعوا على أن حكم الجواميس حكم البقر“ (۲)

اہل علم کا اس بات پر اجماع ہے کہ بھینسوں کا حکم گائے کا حکم ہے۔

(۱۰) فقہ انسائیکلو پیڈیا کویت میں ہے:

”الشَّرْطُ الْأَوَّلُ: وَهُوَ مُتَّفَقٌ عَلَيْهِ بَيْنَ الْمَذَاهِبِ: أَنَّ تَكُونَ مِنَ الْأَنْعَامِ، وَهِيَ الْإِبِلُ عَرَابًا كَانَتْ أَوْ بَحَائِيً، وَالْبَقَرَةُ الْأَهْلِيَّةُ وَمِنْهَا الْجَوَامِيسُ“ (۳)

پہلی شرط: اور یہ تمام مذاہب میں متفق علیہ ہے: کہ قربانی کا جانور انعام میں سے ہونا چاہئے، یعنی اونٹ خواہ عربی ہو یا بختائی، اور گھریلو گائیں اور اسی میں بھینس بھی ہے۔



(۱) الفقہ الاسلامی وادلتہ للرحلی (۱۹۲۶/۳)۔

(۲) إجابة أسئلة في زكاة الأموال مجلۃ الجامعۃ الاسلامیۃ شمارہ (۱۲۳)، سال ۱۴۲۴ھ (ص: ۳۰۱)۔

(۳) الموسوۃ الفقھیۃ الكويتیۃ ۵/ 81۔

نویں فصل:

اسلامی تاریخ میں بھینس کا ذکر

اس میں شک نہیں کہ عہد رسول ﷺ میں بھینس کا ذکر نہیں ملتا کیونکہ اس وقت تک بھینس وہاں متعارف ہی نہ ہوئی تھی، البتہ دوسرے ممالک اور علاقوں میں بھینس کی نسل پائی جاتی تھی، جیسے افریقہ، ایشیا اور مصر وغیرہ، چنانچہ علامہ محمد بن عبدالحق یفرنی (۶۲۵ھ) لکھتے ہیں:

”وأما ”الجواميس“ فإنها نوع من البقر في ناحية مصر تعوم في النيل، وتخرج إلى البر، ولكل بقرة منها قرن واحد، والواحد منها: جاموس“ (۲)

رہیں بھینس: تو وہ گائے کی ایک قسم ہیں، جو مصر کے علاقوں میں پائی جاتی ہیں، نیل میں تیرتی گھومتی رہتی ہیں، اور باہر خشکی میں بھی نکلتی ہیں، اور ان میں سے ہر گائے کو ایک سینگ (کوبان) ہوتی ہے اور اس کا واحد جاموس کہلاتا ہے۔

اسی طرح ڈاکٹر عبدالغنی ابوالعزم فرماتے ہیں:

”جاموس، ة ج: جَوَامِيسُ: ... مِنْ كِتَابِ الْبَقْرِ، وَهُوَ أَنْوَاعٌ : دَاجِنٌ وَوَحْشِيٌّ، يُوجَدُ بِأَفْرِيقِيَا وَأَسْيَا“ (۱)

جاموس، جاموسہ: جس کی جمع جوامیس آتی ہے۔۔۔ یہ بڑی گایوں میں سے ہیں، اور اس کی کئی قسمیں ہیں: گھریلو اور وحشی، یہ افریقہ اور ایشیا میں پائی جاتی ہیں۔

(۱) الاقتصاب فی غریب الموطا و اعراب علی الابواب (1/295)۔

(۲) معجم الغنی الزاہر، ڈاکٹر عبدالغنی ابوالعزم، ناشر موسسہ الغنی للنشر، دیکھئے: مادہ نمبر 9119۔

لیکن کتب تاریخ و سیر کا مطالعہ کرنے سے معلوم ہوتا ہے کہ عہد صحابہ کے بعد کے ادوار میں بھینس کا وجود کسی نہ کسی طرح رہا ہے، ہمارے اسلاف اس سے متعارف ہوئے اور گائے بیل کی طرح ہزاروں کی تعداد میں اسے پالا^(۱)، قربانی کی، اور دیگر بہت سے کاموں میں استعمال کیا، مثلاً، اس کا دودھ پیا، اس سے سنج وغیرہ امراض کا علاج کیا، تحفے دئے، اس کی طاقت سے فائدہ اٹھاتے ہوئے دردندوں کو بھگانے کے لئے خوفناک راستوں اور جنگلات میں بڑی تعداد میں چھوڑا وغیرہ، ذیل میں اسلامی تاریخ کے چند حوالہ جات ملاحظہ فرمائیں:

(۱) علی بن ابی طالب رضی اللہ عنہ (۳۰ھ) سے مروی ہے کہ انہوں نے فرمایا:

”الجاموسُ نُجْرِي عَنِ سَبْعَةِ فِي الْأَضْحِيَّةِ“۔^(۲)

(۱) چنانچہ عمر رضا کمال دمشقی رحمہ اللہ نے معجم قبائل العرب میں لکھا ہے کہ ملک شام کے علاقہ بقاء کے قبائل میں سے ایک قبیلہ کا نام ”الجاموس“ ہے، اس قبیلہ کے بھائی کا اہلی نام احمد ہے، انہوں نے جولان سے بقاء ہجرت کی، چونکہ وہ ”بقر الجواموس“ (بھینسوں) کے بہت بڑے ریوڑ کے مالک تھے، اس لئے ان کا نام ہی جاموس پڑ گیا اور ان کی ذریت کو جو امیس کے نام سے یاد کیا گیا، ان کے مکانات طبربور کے علاقہ میں آج بھی موجود ہیں۔ دیکھئے: معجم قبائل العرب القديمة والجدیدة (220/1)۔

(۲) الفردوس بماثور الخطاب لدطیعی (2/124، نمبر 2650)، اس روایت کو صاحب المرماۃ شیخ الحدیث عبید اللہ رحمانی مبارکپوری رحمہ اللہ نے بھی دوران کلام نقل فرمایا ہے۔ [دیکھئے: مرماۃ المفاہیح شرح مشکاۃ المصابیح (81/5)]۔
معروف داعی و مصنف شیخ محمد منیر قرظی رحمہ اللہ اس حدیث پر تعلیقا لکھتے ہیں: ”یہ حدیث علی بن ابی طالب رضی اللہ عنہ سے مروی ہے اور اسے شیروین بن شمر دار دطیعی نے ”الفردوس“ (۲۴۷۲) میں ذکر کیا ہے۔ دطیعی نے اس کتاب میں امامیث کو بلا اسناد ذکر کیا تھا، بعد میں ان کے بیٹے شمر دار بن شیروین نے ”منذ الفردوس“ میں اس کی بیشتر امامیث کو بلا اسناد روایت کیا اور اس میں کچھ امامیث کا اضافہ بھی کیا مگر اس کا تقریباً حصہ مفقود ہے اس لئے اس حدیث کی سند کے بارے میں کچھ نہیں کہا جاسکتا مگر اس کے ضعیف ہونے کے لیے یہی کافی ہے کہ اس کو ذکر کرنے میں دطیعی منفرد ہیں واضح رہے کہ ”الفردوس“ کی سب روایات ضعیف اور غیر معتبر نہیں ہیں بلکہ اس میں صحیح امامیث بھی ہیں۔“ [دیکھئے: سوسے حریم ص 404]۔

بھینس کی قربانی سات لوگوں کی طرف سے کافی ہوگی۔

(۲) پچھلے صفحات میں تابعین، تبع تابعین اور ان کے بعد کے ائمہ: حن بصری، خلیفہ عمر بن عبد العزیز، ابو عبید قاسم بن سلام (۲۲۴ھ)، اسی طرح امام مالک، امام شافعی، امام احمد بن حنبل اور سفیان بن سعید ثوری، عبد الرحمن بن مہدی رحمہم اللہ کا تذکرہ آچکا ہے کہ انہوں نے بھینسوں میں گائے کے نصاب کے مطابق زکاۃ واجب قرار دیا ہے۔

(۳) ابونعمان النطاکی فرماتے ہیں: کہ انطاکیہ اور مصیصہ کا درمیانی راستہ شیر وغسیرہ درندوں کی آماجگاہ تھا، لوگوں کا وہاں سے گزرنا محال تھا، چنانچہ ولید بن عبد الملک نے خلیفہ معتمد باللہ سے اس کی شکایت کی تو انہوں نے چار ہزار بھینس اور بھینسے اس طرف بھیجے، جس سے اللہ نے یہ مسئلہ حل کر دیا اور وہاں سے درندے ختم ہو گئے۔

نیز سندھ میں حجاج بن یوسف کے گورنر محمد بن قاسم رحمہ اللہ نے سندھ سے کئی ہزار بھینسیں بھیجیں، جن میں سے چار ہزار بھینسیں حجاج بن یوسف نے ولید کی خدمت میں بھیجا اور بقیہ بھینسوں کو کسکر کے جنگلات میں چھوڑ دیا۔ نیز یزید بن عبد الملک نے بھی چار ہزار بھینسیں مصیصہ کے لئے بھیجیں، چنانچہ مجموعی طور پر مصیصہ میں آٹھ ہزار بھینسیں روانہ کی گئیں۔^(۱)

(۴) اموی خلافت کے زوال و انحطاط کے اسباب کے ضمن میں ایک سبب بیان کرتے ہوئے علی محمد صلابی لکھتے ہیں:

اس دور میں حیوانات اور مویشیوں کی پیداوار بہت کم ہو گئی تھی، بالخصوص کاشت کے جانور،

(۱) فتوح البلدان (ص: 168)، وبقیۃ الطلب فی تاریخ حلب (1/159)، و الخراج و منازعہ الحکماء، از قدامہ بن جعفر بغدادی، (ص: 309)۔

جس کے سبب والی عراق کو حالات سے نمٹنے کے لئے مجبوراً یہ حکم صادر کرنا پڑا کہ گائیں ذبح نہ کی جائیں، ساتھ ہی والی عراق نے اقلیم سندھ سے بڑی تعداد میں بھینسیں منگوایا، تاکہ کاشت کے جانوروں کی قلت پر قابو پایا جاسکے۔

اسی طرح خلیفہ عبدالملک بن مروان کے دور میں کچھ ایسی کارروائیاں بھی کی گئیں جن سے علاقہ میں کاشتکاری کی مشکلات میں آسانی پیدا ہو سکے، مثلاً حجاج بن یوسف نے ملک سندھ سے کاشتکاروں کی ایک تعداد کو ان کے گھر بار اور بھینسوں سمیت اپنے ملک منتقل کر لیا اور انہیں ایک نجراور ویران سرزمین میں بسا دیا، جسے انہوں نے آباد کر دیا۔^(۱)

(۵) عبید اللہ بن ابوجبر رحمہ اللہ^(۲) نہایت سخی اور فیاض شخص تھے، اپنے گھر کے چاروں سمت دائیں بائیں اور آگے پیچھے چالیس چالیس پڑوسیوں پر پورے سال بہت خرچ کرتے تھے، اور عید کی مناسبتوں پر تحفے تحائف، کپڑے اور قربانی کے جانور دیتے، غسر بیوں کی شادیاں کراتے، مہر میں تک ادا کرتے، اور سال بھر کے علاوہ ہر عید کے موقع پر سوغلام آزاد کرتے تھے۔

(۱) دیکھئے: الدولۃ الامویۃ عوامل الازدہار و تداعیات الامم (۱/ 689)۔

(۲) عبید اللہ بن ابی بکر کی پیدائش سنہ ۱۴ھ میں اور وفات سنہ ۹۷ھ میں ہوئی، دیکھئے: سیر اعلام النبلاء، مطبوعہ الرسالہ (4/ 138، نمبر 44)۔ اور واضح ہے بعض روایتوں میں یہ واقعہ عبید اللہ کے بھائی عبدالرحمن بن ابوجبر کے حوالے سے منقول ہے، جس میں صراحت ہے کہ امام محمد بن سیرین رحمہ اللہ نے ان کی خدمت میں آکر عرض کیا کہ میرے قبیلہ کے ایک شخص کو فلوں بیماری لگ گئی ہے۔ عبدالرحمن کی پیدائش سنہ ۱۴ھ میں اور وفات سنہ ۹۹ھ میں ہوئی۔ (دیکھئے: سیر اعلام النبلاء، مطبوعہ الرسالہ (4/ 411، نمبر 161، جبکہ محمد بن سیرین رحمہ اللہ کی پیدائش سنہ ۲۰ھ میں اور وفات سنہ ۱۱۰ھ میں ہوئی، دیکھئے: سیر اعلام النبلاء، مطبوعہ الرسالہ (4/ 606، نمبر 246)۔

ابو محروم کے واسطے سے اجمعی بیان کرتے ہیں کہ عتیک کے ایک خوب و شخص کو تشحیح کی بیماری لگ گئی، تو ان کی قوم کے کچھ لوگ عبید اللہ بن ابو بکرہ رحمہ اللہ کے پاس آئے اور ان سے کہا ہمارے ایک ساتھی کو تشحیح کی بیماری ہو گئی ہے، اور کسی حکیم نے اس کے لئے انہیں کچھ دن مسلسل بھینس کا دودھ پینے کا علاج تجویز کیا ہے، اور ہمیں معلوم ہوا کہ آپ کے پاس بھینس ہیں، تو انہوں نے اپنے وکیل لطف سے پوچھا کہ اپنے پاس کتنی بھینس ہیں؟ کہا: تین سو، انہوں نے کہا یہ ساری بھینس انہیں دیدو! انہوں نے عرض کیا: ہم اتنی بھینس کیا کریں گے؟ ہمیں تو بس ایک بھینس بطور عاریہ چاہئے جسے ہم علاج کے بعد واپس لوٹا دیں گے، انہوں نے کہا: ہم بھینس ادا کرنا نہیں دیتے، بلکہ یہ ساری بھینس تمہارے مریض کے لئے ہدیہ ہیں۔^(۱)

(۶) ملک شام میں بھینسوں کی آمد:

مشہور مورخ علی بن حسین بن علی مسعودی رحمہ اللہ (۳۴۶ھ) نے ملک شام میں بھینسوں کی آمد کے بارے میں دو تاریخیں بتائی ہیں:

۱۔ سب سے پہلے یزید بن عبد الملک کے دور خلافت (۱۰۱-۱۰۵ھ) میں بھینسیں ملک شام اور شام کے ساحلوں پر آئیں، اور یہ بھینسیں دراصل اہل مہلب کی تھیں جو بصرہ، بطاح اور طفوف وغیرہ میں رہا کرتی تھیں، لیکن جب یزید نے ابن مہلب کو قتل کر دیا تو بہت ساری بھینسوں کو اپنے علاقوں میں منتقل کر لیا۔

(۱) تاریخ دمشق لابن عساکر (13/36)، و (138/38) و مختصر تاریخ دمشق (62/15)، و (8/16)، و سیر اعلام النبلاء ملذذہ فی طبع الرسالہ، 4/، 138، و 319، و 411، و تاریخ الاسلام تحقیق تدمری (6/410)، و انساب الاشراف للبلذری (1/499)۔

۲۔ دوسری راتے یہ ہے کہ بھینسیں سب سے پہلے معتمم کے دور خلافت (۲۱۸-۲۲۷ھ) میں ملک شام میں آئیں، جب معتمم نے زط پر قابض ہو کر انہیں وہاں سے جلاوطن کر دیا اور خراسان اور عین زربہ کے راستے سے خاقین اور جلولاء وغیرہ میں بسا دیا، اس وقت سے بھینسیں ملک شام میں داخل ہوئیں، اس سے پہلے وہاں بھینسیں معروف نہ تھیں۔^(۱)

(۷) ملک یمن میں بھینسوں کی قدیم آمد:

استاذ حسن عبداللہ قرشی اپنے مقالے میں لکھتے ہیں:

اللہ تعالیٰ نے اسلام سے پہلے عرب ممالک پر یمامہ وغیرہ کے علاقوں میں شاداب زمین اور کشادہ چراگا ہوں کا انعام فرمایا تھا، چنانچہ جرمنی سیاح ثونہیفرت نے ملاحظہ کیا ہے کہ گندم، جو، بھینس، بکریاں، مینڈھے اور ان کے علاوہ دیگر مویشی یمن اور قدیم عرب علاقوں میں اپنی حالت میں اس وقت پائے گئے، جب مصر اور عراق میں مانوس نہ تھے۔^(۲)

(۸) بشر یا بشر طبری یا طبرانی کے پاس تقریباً چار سو بھینسیں تھیں، رومیوں نے ان کی بھینسوں پر شیون مارا اور ہانک لے گئے، ان کے غلاموں نے انہیں اس کی اطلاع دی، اور کہا: بھینسیں چسلی گئیں، تو انہوں نے کہا: جاؤ تم سب بھی اللہ کی رضا کے لئے آزاد ہو، ان غلاموں کی قیمت ایک ہزار دینار تھی! یمن کر ان کے بیٹے نے کہا: ابا! آپ نے تو ہمیں فقیر اور قسلاش بنا دیا! انہوں نے کہا: بیٹے چپ رہو، اللہ نے مجھے آزما دیا تو میں نے چاہا کہ اللہ کی راہ میں مزید

(۱) دیکھئے: التعمیر والاشراف، از علی بن حنین بن علی مسعودی (1/307)، نیز دیکھئے: کتابتہ النوادر (ص: 66)۔

(۲) دیکھئے: مجلہ مجمع اللغة العربیة بالقاهرة، شماره 96، مقالہ: "التأثیر المتبادل بین الثقافة العربیة والایندیة"، از استاذ حسن عبداللہ قرشی۔

قربانی دوں اور اس کا شکر بجالاؤں۔^(۱)

(۹) سنہ ۲۷۰ھ میں احمد بن طولون رحمہ اللہ کی وفات ہوئی، ہوایہ کہ وہ مصر و شام سے طرطوس تشریف لے گئے، اور جب واپسی میں انطاکیہ پہنچے تو انہیں بھینس کا دودھ پیش کیا گیا، انہوں نے زیادہ مقدار میں دودھ پی لیا، جس سے ان کا پیٹ پھول گیا اور سخت بد ہضمی ہو گئی، جس سے ان کی موت واقع ہو گئی۔ آپ کی امارت تقریباً چھیس سال رہی اور وفات کے بعد آپ کے صاحبزادے خمارویہ نے منصب امارت سنبھالا۔^(۲)

(۱۰) اتناذ لیبیب السعید اسلامی نظام میں درآمد و برآمد کے عنوان سے اپنی ایک تحریر میں لکھتے ہیں:

اسلامی نظام میں مویشیوں کی درآمد و برآمد کا سلسلہ قدیم ہے، چنانچہ مصر قربانی کرنے کے لئے بہت سارے مویشی برقہ سے درآمد کرتا تھا، جیسا کہ یہ سلسلہ آج بھی ہے۔ اور عراق گھوڑے عرب ممالک بالخصوص سرزمین حسا سے درآمد کرتا تھا، اسی طرح چوتھی صدی ہجری میں بھینس ہندوستان سے درآمد کرتا تھا۔^(۳)

(۱۱) شاہ افضل کی وفات سنہ ۵۱۵ھ میں ہوئی، انہوں نے اپنے موت کے بعد بڑی

(۱) دیکھئے: شعب الایمان (12/ 407) نمبر (9649) ملیۃ الاولیاء (10/ 130)، والوفائی بالوفیات (10/ 99)، والرفاع عن اللہ بقضاء لابن ابی الدنیا (ص: 55/ 19)، وصفتہ الصغیر (2/ 388/ 762)، وریج الأبرار ونصوم الأخیار (3/ 103/ 65)، والندکرۃ الحمد ونیۃ (4/ 323/ 796)، وحیاۃ السلف بین القول والعمل (ص: 281)، واصلول الوصول إلی اللہ تعالیٰ (ص: 188)۔

(۲) دیکھئے: المختصر فی أخبار البشر (2/ 53)، نیز دیکھئے: تاریخ ابن الوردی، (1/ 231)۔

(۳) دیکھئے: مجلۃ الرسالۃ، از احمد حسن الزیات باشا (شمارہ 757، ص 76/ تاریخ: 05-01-1948، مقالہ: "الاستمرار والتصدیر فی النظم الاسلامیۃ"، از اتناذ لیبیب السعید)۔

دولت چھوڑی، جس میں کروڑوں دینار و درہم، کئی ہزار ریشمی جوڑے، اور پانچ سو صندوق بھر کے ذاتی کپڑے تھے، غلام، گھوڑے، خچر اور خوشبو وغیرہ اتنی تھی کہ اس کا علم اللہ ہی کو ہے، اور بھینسیں، گائیں اور بکریاں اتنی زیادہ مقدار میں تھیں کہ بتانے میں شرم آئے، ان جانوروں سے دودھ کی آمدنی صرف افضل کی وفات کے سال تیس ہزار دینار تھی۔^(۱)

(۱۲) عمر بن احمد ابن العدیم رحمہ اللہ (۶۶۰ھ) نے حلب میں سعد الدولہ حمدانی کے دور حکومت (۳۵۶ھ تا ۳۸۱ھ) کے بارے میں لکھا ہے: اگر کوئی رومی اسلامی حکومت میں داخل ہو جاتا تھا تو اسے اپنی ضرورت سے منع نہیں کیا جاسکتا تھا، اور اگر اسلامی ملک سے کوئی بھینس ملک روم میں چلی جاتی تھی تو اسے ضبط کر لیا جاتا تھا۔^(۲)

(۱۳) عمر بن احمد ابن العدیم رحمہ اللہ (۶۶۰ھ) ہی نے پانچویں صدی ہجری میں لکھا ہے کہ حلب میں ایک اتنی بڑی وباء پھیلی کہ سنہ ۴۵۷ھ کے صرف ماہ رجب میں چار ہزار لوگوں کی موت ہو گئی، جب کہ دیگر مہینوں کے اموات اس کے علاوہ ہیں۔

اور اسی سال تریوں کا ایک بہت بڑا جتھا نکلا، ان میں سے کچھ تو دلوک میں رک گئے اور ایک ہزار کے قریب لوگ آگے بڑھے، اور انہوں نے شہر انطاکیہ کو پورے طور پر لوٹ لیا، اور تقریباً چالیس ہزار بلکہ اس سے بھی زیادہ بھینسیں لے کر چلے گئے، یہاں تک کہ بھینس ایک دینار میں بک رہی تھی، اور زیادہ سے زیادہ دو تین دینار میں۔ اور گائیں، بکریاں، گدھے اور لوٹدیاں اتنی زیادہ تھیں کہ شمار نہ ہو سکیں، لوٹدی دو دینار میں فروخت ہو رہی تھی اور بچے تو

(۱) دیکھئے: تاریخ الاسلام تصحیح تدمری، 35/385-387 نمبر 92، ووفیات الأعیان، 2/451۔

(۲) دیکھئے: زبدۃ الحلب فی تاریخ حلب ص: (97)۔

گھوڑے کی نعل کے بندھن کے عوض بک رہے تھے۔^(۱)

(۱۴) علامہ زین الدین ابن شایین حنفی ظاہری رحمہ اللہ (۹۲۰ھ) سنہ ۸۹۰ھ میں رومنا ہونے والے واقعات و حوادث کے تحت لکھتے ہیں:

ذی القعدہ سنہ ۸۹۰ھ میں گائے، بھینس اور اونٹوں کی بہت بڑی تعداد موت کے گھاٹ اتر گئی، ایسا محسوس ہوا کہ گویا ان میں کوئی وباء داخل ہو گئی ہے، بالخصوص بھینسیں۔^(۲)

(۱۵) علامہ عبدالرحمن جبرتی رحمہ اللہ (۱۲۳۷ھ) نے (سنہ ۱۱۸۸ھ) میں ایک نیک خاتون کی سیرت کے ضمن میں لکھا ہے کہ وہ: رمضان کی ہر شب دو پیالہ شریذ فقہاء، ایتام اور فقراء و مساکین کو بھیجا کرتی تھیں اور عید الاضحیٰ میں انہیں تین بھینسیں دیتی تھیں۔^(۳)

اور (سنہ ۱۲۲۵ھ) میں لکھا ہے کہ حاکم وقت عید الاضحیٰ کے دن مسجد کے مدرس اور طلبہ کے لئے بھینسیں اور میٹھھے خریدتا تھا، اور انہیں ذبح کر کے فقراء اور ملازمین میں تقسیم کرتا تھا۔^(۴)

خلاصہ کلام اینکه اسلام اور اسلامی مالک کی تاریخ کے کم و بیش ہر دور میں بھینسوں کا ذکر اور اس کے پالنے پونے اور اس سے مختلف انداز سے استفادہ کرنے کا ذکر ملتا ہے۔ واللہ اعلم



(۱) دیکھئے: زبدۃ الحلب فی تاریخ حلب (ص: 170)۔

(۲) دیکھئے: نیل الاصل فی ذیل الدول (7/431)۔

(۳) تاریخ مجاہب الآثار فی التراجم والآخبار (1/612)۔

(۴) تاریخ مجاہب الآثار فی التراجم والآخبار (4/265)۔

دسویں فصل:

بھینس کی قربانی کے جواز سے متعلق علماء کے فتاویٰ

سابقہ دلائل، استدلالات اور تمام تفصیلات کی روشنی میں اہل علم نے بھینس کی قربانی کو جائز قرار دیا ہے، اور جواز کے فتاویٰ صادر کئے ہیں، اہل علم کے چند فتاویٰ سے ملاحظہ فرمائیں:

اولاً: علماء عرب کے فتاویٰ:

(۱) امام احمد و اسحاق بن راہویہ رحمہما اللہ کا فتویٰ:

امام اسحاق بن منصور الکوج رحمہ اللہ (۲۵۱ھ) نے امام احمد رحمہ اللہ سے سوال کیا:

”الجوامیس تجزئ عن سبعة؟ قال: لا أعرف خلاف هذا“۔^(۱)

سوال: کیا بھینسوں کی قربانی میں سات لوگ شریک ہو سکتے ہیں؟

جواب: (امام احمد نے فرمایا) میں اس کے خلاف نہیں جانتا۔

اسی طرح سوال کرتے ہیں:

”قال سفیان: ... والجوامیس تجزئ عن سبعة؟ قال أحمد: كما قال. قال

إسحاق: كما قال“۔^(۲)

(۱) مسائل الامام احمد و اسحاق بن راہویہ، 8/4027، نیز دیکھئے: 8/4045۔

(۲) مسائل الامام احمد و اسحاق بن راہویہ (8/4045) مسئلہ نمبر: (2882)، نیز دیکھئے: مسئلہ نمبر: (2865)۔

سفیان ثوری کہتے ہیں:۔۔۔ بھینس سات لوگوں کی طرف سے کافی ہیں؟ (کیا یہ صحیح ہے؟)
امام احمد رحمہ اللہ نے کہا: جو انہوں نے کہا وہی ہے۔ اور امام اسحاق رحمہ اللہ نے کہا: جیسے
انہوں نے کہا ویسے ہی ہے۔

(۲) امام ابو زکریا نووی رحمہ اللہ کا فتویٰ:

امام نووی رحمہ اللہ بھینس کی قربانی کے بارے میں فرماتے ہیں:

”شَرَطُ الْمُجْزِي فِي الْأَضْحِيَّةِ أَنْ يَكُونَ مِنَ الْأَنْعَامِ وَهِيَ الْإِبِلُ وَالْبَقَرُ
وَالغَنَمُ سِوَاةٍ فِي ذَلِكَ جَمِيعُ أَنْوَاعِ الْإِبِلِ مِنَ الْبِخَاتِي وَالْعَرَابِ وَجَمِيعِ أَنْوَاعِ الْبَقَرِ
مِنَ الْجَوَامِيسِ وَالْعَرَابِ وَالدَّرْبَانِيَةِ ...“ (۱)

قربانی ادا ہونے کی شرط یہ ہے کہ جانور بہیمتہ الانعام میں سے ہو، یعنی: اونٹ، گائے اور
بکرا، اور اس میں بخاتی اور عرب وغیرہ اونٹ کی تمام قسمیں برابر ہیں، اور بھینس، دربانہ اور
عرب وغیرہ گائے کی تمام قسمیں برابر ہیں۔۔۔

(۳) علامہ محمد بن صالح عثیمین رحمہ اللہ کا فتویٰ:

س: سئل فضيلة الشيخ - رحمه الله -: يختلف الجاموس عن البقر في كثير من
الصفات كاختلاف الماعز عن الضأن، وقد فصل الله في سورة الأنعام بين الضأن
والماعز، ولم يفصل بين الجاموس والبقر، فهل يدخل في ضمن الأزواج الثمانية
فيجوز الأضحية بما أم لا يجوز؟

(۱) المجموع شرح المہذب (8/393)۔

فأجاب بقوله: الجاموس نوع من البقر، والله عز وجل ذكر في القران المعروف عند العرب الذين يحرّمون ما يريدون، ويبيحون ما يريدون، والجاموس ليس معروفًا عند العرب“ (1)۔

سوال: فضیلۃ الشیخ محمد بن صالح عثیمین رحمہ اللہ سے پوچھا گیا: بھینس بہت سے اوصاف میں گائے سے مختلف ہے، جیسے بکرا میں گائے سے مختلف ہوتا ہے، جبکہ اللہ تعالیٰ نے سورۃ الانعام میں میں گائے اور بکرے کو تو الگ الگ بیان کیا ہے، لیکن بھینس اور گائے کو الگ نہیں کیا ہے، تو کیا بھینس زرمادہ آٹھ قسموں کے ضمن میں داخل ہوگی اور اس کی قربانی بھی جائز ہوگی یا نہیں؟

جواب: آپ نے فرمایا: بھینس گائے ہی کی ایک قسم ہے، اور اللہ تعالیٰ نے قرآن کریم میں صرف ان مویشیوں کو بیان کیا ہے جو عربوں کے یہاں معروف تھے، جنہیں وہ اپنی چاہت کے مطابق حرام ٹھہراتے تھے اور اپنی خواہش کے مطابق مباح اور جائز کر لیتے تھے، اور بھینس اہل عرب کے یہاں معروف نہ تھی۔

(۲) شیخ عبدالعزیز محمد السلمان رحمہ اللہ کا فتویٰ:

س: تکلم بوضوح عن أحكام ما يلي: ... الجواميس في الهدى والأضحية، ... اذكر ما تستحضره من دليل أو تعليل.

ج: والجواميس في الهدى والأضحية كالبقرة في الإجزاء والسن وإجزاء الواحدة

(1) دیکھئے: مجموع فتاویٰ و رسائل العثیمین، (25/34)۔

عن سبعة؛ لأنها نوع منها، والله أعلم۔^(۱)

سوال: حسب ذیل احکام کے سلسلہ میں وضاحت سے بتلائیں:۔۔۔ ہدی اور قربانی میں بھینس کا کیا حکم ہے؟ جو دلیل یا تعلیل متحضر ہو وہ بھی ذکر کریں۔

جواب: ہدی اور قربانی میں بھینس کا حکم کفایت کرنے، عمر اور ایک میں سات کے شریک ہونے وغیرہ میں گائے کی طرح ہے؛ کیونکہ وہ گائے ہی کی ایک قسم ہے، واللہ اعلم۔

(۵) محدث العصر علامہ عبدالمحسن العباد حفظہ اللہ کا فتویٰ:

”السؤال: ما حکم الأضحية بالجاموس؟

الجواب: الجاموس من البقر۔“^(۲)

سوال: بھینس کی قربانی کا کیا حکم ہے؟

جواب: بھینس بھی گائے ہی ہے۔

نیز فرماتے ہیں:

”والأضاحي خاصة ببهيمة الأنعام: الإبل والبقر والغنم، والجاموس يعد من

فصيلة البقر۔“^(۳)

قربانی بہیمۃ الانعام: یعنی اونٹ، گائے اور بکری کے ساتھ خاص ہے، اور بھینس گائے کی

(۱) الأسننہ والآجوبہ الفقہیہ (۳/۸-۹)۔

(۲) شرح سنن الترمذی، کیٹ نمبر (۱۷۲)۔

<https://www.ajurry.com/vb/showthread.php?t=39794>

<https://tawheedekhaalis.com/2015/09/21/7023/>

(۳) شرح سنن أبی داؤد للعباد (درس نمبر: ۳۲۹، و شرح حدیث نمبر: ۲۷۹۳، باب ما استحَب من الضحایا۔

قسم شمار ہوتی ہے۔

(۶) فضیلتہ الشیخ مصطفیٰ العدوی کا فتویٰ:

س: من أي شيء تكون الأضحية؟

ج: الشیخ مصطفیٰ العدوی: تكون الأضحية من الأنعام الثمانية، والأنعام الثمانية هي التي ذكرت في قول الله تعالى ﴿ وَأَنْزَلَ لَكُمْ مِنَ الْأَنْعَامِ ثَمَانِيَةَ أَزْوَاجٍ ﴾ [الزمر: 6] وفي آية أخرى يقول سبحانه جل في علاه ﴿ ثَمَانِيَةَ أَزْوَاجٍ مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ ﴾ ﴿ وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ ﴾ [الأنعام: 144-143]، فالأضحية لا تكون إلا في الأنعام الثمانية وهذا رأي الجمهور وهما: الجمل، الناقة، الثور، البقرة، الجدي، العنزة، الكبش والنعجة، والجاموس يلحق بالبقرة، فما الجاموس إلا بقر أسود، فهذه الأقسام التي تجوز منها الأضاحي^(۱)

سوال: قربانی کس چیز کی ہوگی؟

جواب: شیخ مصطفیٰ عدوی

قربانی آٹھ ازواج کی ہوگی، اور ان کا تذکرہ فرمان باری: ترجمہ (اور تمہارے لئے چوپایوں میں سے (آٹھ نر و مادہ) اتارے) اور (آٹھ نر و مادہ یعنی بھیڑ میں دو قسم اور بکری میں دو قسم) اور (اور اونٹ میں دو قسم اور گائے میں دو قسم) میں کر دیا گیا ہے۔ لہذا قربانی صرف

(۱) دیکھئے:

آٹھ جوڑوں کی ہو سکتی ہے، اور یہی جمہور کی رائے ہے، اور وہ ہیں: اونٹ اونٹنی، بیل گائے، بکرا، بکری، مینڈھا، مینڈھی، اور بھینس گائے سے ملحق ہے، کیونکہ بھینس کالی گائے ہی ہے، لہذا ان قسموں سے قربانی جائز ہے۔

(۷) مدرس مسجد نبوی علامہ محمد مختار شفقیطی کا فتویٰ:

قال:.. والإبل بنوعیها : العراب ، والبختیة ، والبقر بنوعیہ : البقر ، والجوامیس ، والغنم بنوعیہ : الضأن ، والمعز ، فجعل الله في الإبل زوجین وتوعین... والبقر یفضل علی الجاموس ؛ لأن النبی ضحی عن نسائه بالبقر، وعلی هذا فإن البقر أفضل من التضحیة بالجاموس ؛ والجاموس یدخل فی هذا بنوعیہ؛(۱)

علامہ محمد مختار شفقیطی قربانی کے احکام بتاتے ہوئے فرماتے ہیں:
اونٹ کی دونوں قسمیں جائز ہیں: عراب اور بختی، اور گائے کی دونوں قسمیں جائز ہیں، گائیں اور بھینسیں، اور بکرے کی دونوں قسمیں جائز ہیں، مینڈھا اور بکری، چنانچہ اللہ تعالیٰ نے اونٹ میں دو جوڑے اور دو قسمیں بنائی ہیں۔۔۔ اور گائے بھینس سے افضل ہے؛ کیونکہ نبی کریم ﷺ نے اپنی بیویوں کی طرف سے گائے کی قربانی کی تھی، لہذا بھینس سے گائے کی قربانی افضل ہے؛ اور بھینس اپنی دونوں قسموں (نروماندہ) سمیت اس میں داخل ہے۔

(۱) دیکھئے:

(۸) شیخ حامد بن عبد اللہ العلی کافتوی^(۱):

السؤال: فضيلة الشيخ إشرح لنا أحكام الأضحية؟

جواب الشيخ:

الحمد لله والصلاة والسلام على نبينا محمد وعلى اله وصحبه وبعد :

. الأضحية سنة مؤكدة ... وأفضلها الإبل وتجزئ عن سبعة ، ولا يقل

عمرها عن خمس سنين . . ثم البقر أو الجاموس وتجزئ عن سبعة ولا يقل عمرها

عن سنتين . ثم الغنم ولا تجزئ إلا عن واحد“ .^(۲)

سوال: فضیلۃ الشیخ ہمارے لئے قربانی کے احکام کی وضاحت فرمادیں؟

جواب: الحمد لله والصلاة والسلام على نبينا محمد وعلى اله وصحبه وبعد:

قربانی سنت موکدہ ہے۔۔۔۔۔ سب سے افضل قربانی اونٹ کی ہے ایک اونٹ سات

لوگوں کی طرف سے کافی ہوتا ہے، اس کی عمر پانچ سال سے کم نہیں ہونی چاہئے، پھر ترتیب کے

اعتبار سے گائے یا بھینس ہے، یہ بھی سات لوگوں کی طرف سے کافی ہے، اس کی عمر دو سال سے

کم نہیں ہونا چاہئے، اور پھر بکری ہے، جو صرف ایک کی طرف سے کافی ہوتی ہے۔

(۱) یہ فضیلۃ الشیخ حامد بن عبد اللہ احمد العلی ہیں، کلیۃ التزییۃ الاسلامیۃ کویت میں اسلامی ثقافت کے اتاذ اور مسجد نماجد صباہیہ

کے خطیب ہیں۔

(۲) دیکھئے:

(۹) فضیلتہ الشیخ الدكتور احمد الحجدی الکردي حفظہ اللہ^(۱) کا فتویٰ:

شیخنا الفاضل د. أحمد الكردي

السلام علیکم ورحمة اللہ وبرکاتہ،،

هل تجوز الأضحية بولد الجاموس الذي تجاوز عمره سنة ووزنه مائتين كيلو

جرام على أن يكون عدد من يشترك في الأضحية اثنان فقط؟

إجابة المفتي أ. د. أحمد الحجدی الکردي:

بِسْمِ اللّٰهِ الرَّحْمٰنِ الرَّحِیْمِ، الحمد لله رب العالمين، والصلاة والسلام على

سيدنا محمد خاتم الأنبياء والمرسلين، وعلى اله وأصحابه أجمعين، والتابعين، ومن

تبع هداهم بإحسان إلى يوم الدين، وبعد:

فالجاموس في الأحكام الشرعية كالبقرة، ويشترط للتضحية بالبقرة أن يكون

قد أتم السننتين. وأسأل الله لكم التوفيق. والله تعالى أعلم.^(۲)

فضیلتہ الشیخ الدكتور احمد الحجدی الکردي!

السلام علیکم ورحمة اللہ وبرکاتہ،،

سوال: بھینس کے بچے (کٹے) کی قربانی جائز ہے جس کی عمر ایک سال اور وزن دو سو

کلوگرام سے زیادہ ہے اس طور پر کہ قربانی میں صرف دو لوگ شریک ہوں گے؟

(۱) یہ فقہ انسانی کلو پیڈیا کے ماہر اور کویت کے فتویٰ بورڈ کے ممبر ہیں۔

(۲) دیکھئے:

جواب: اتاذا ذکر الحمد الحمد لکوردی:

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین --- وبعده:

بھینس شرعی احکام میں گائے کی طرح ہے، اور گائے کی قربانی کے لئے شرط ہے کہ اس کے دو سال مکمل ہو چکے ہوں۔ اور میں آپ کے لئے توفیق کا خواستگار ہوں۔
واللہ تعالیٰ اعلم۔

(۱۰) فقہ انسانی کلویپیڈیا کویت کا فتویٰ:

قربانی کے جانور کے بارے میں فقہ انسانی کلویپیڈیا کویت میں ہے:

”الشَّرْطُ الْأَوَّلُ: وَهُوَ مُتَّفَقٌ عَلَيْهِ بَيْنَ الْمَذَاهِبِ: أَنْ تَكُونَ مِنَ الْأَنْعَامِ، وَهِيَ الْإِبِلُ عِزَابًا كَانَتْ أَوْ بَحَائِشَ، وَالْبَقَرَةُ الْأَهْلِيَّةُ وَمِنْهَا الْجَوَامِيسُ“^(۱)

پہلی شرط: اور یہ تمام مذاہب میں متفق علیہ ہے: کہ قربانی کا جانور انعام میں سے ہونا چاہئے، یعنی اونٹ خواہ عربی ہو یا بخاتی، اور گھریلو گائیں اور اسی میں بھینس بھی ہے۔

(۱۱) شیخ محمد بن صالح المنجد حفظہ اللہ کا فتویٰ:

160316: السؤال: حكم التضحية بمقطوعة الذيل أو الإلية ، وما الحكم

إذا لم يجد أضحية سليمة ؟

الجواب : ... قال الشيخ ابن عثيمين : فالضأن إذا قطعت إلبته لا يجزئ ، والمعز

(۱) دیکھئے: الموسوعة الفقهية الكويتية 5/81۔

إذا قطع ذنبه بجزئ". انتهى ، "الشرح الممتع" (435/7).

وقد سبق نقل فتوى اللجنة الدائمة في عدم جواز التضحية بمقطوع الإلية ، في جواب السؤال (37039).

ثانياً: الواجب عليك الاجتهاد في البحث عن أضحية غير مقطوعة الإلية ، ولا يجوز التضحية بشاة مقطوعة الإلية ما دام بالإمكان الحصول على شاة سليمة من كل العيوب .

فإن لم تتمكن من الحصول على شاة سليمة ، فالمشروع هنا الانتقال إلى نوع آخر من بحيمة الأنعام التي تجزئ في الأضاحي ، فتركوا هذه الشياه المعيبة، وتضحون بلماعز، إن وجدتموه سليماً من العيوب، أو تضحون بالبقر ومثله الجاموس، أو الإبل؛ فيشترك كل سبعة منكم في بقرة، أو ناقة... والله أعلم. (1)

سوال: دم یا پٹھا کھئے ہوئے جانور کی قربانی کا حکم، اور اگر صحیح سلامت قربانی میسر نہ ہو تو اس کا کیا حکم ہے؟

جواب: --- شیخ ابن عثیمین رحمہ اللہ کہتے ہیں:

"جس دہنے کی چکی کاٹ دی جائے تو اس کی قربانی نہیں ہوگی لیکن جس بھینس بکری کی دم کاٹ دی جائے تو اس کی قربانی ہو جائے گی۔" الشرح الممتع " (435/7)۔

اور سوال نمبر: (37039) میں دائمی فتویٰ کمیٹی کا فتویٰ گزر چکا ہے جس میں پٹھا کھئے

(1) دیکھئے: موقع اسلام سوال و جواب از شیخ محمد صالح المنجد۔

ہوئے جانور کی قربانی درست نہ ہونے کا ذکر ہے۔

دوم: آپ پر قربانی کا ایسا جانور تلاش کرنا واجب ہے جس کی چکی کٹی ہوئی نہ ہو، چنانچہ جب تک ایسے جانور کا حصول ممکن ہے جو ہر قسم کے عیوب سے پاک ہو اس وقت تک عیب والا جانور قربانی کے لئے کافی نہ ہوگا۔

اور اگر آپ کو کوئی صحیح سالم بکری بھی میسر نہ آئے تو آپ قربانی کے لائق دیگر قسم کے جانوروں کی قربانی کریں، اس لئے عیب زدہ بھیڑ کو چھوڑ کر صحیح سالم بکریوں کی قربانی کریں، یا گائے کی قربانی کریں، اور اسی کے حکم میں بھینس بھی ہے، یا اونٹ کی قربانی کر لیں، چنانچہ ایک گائے یا اونٹ میں آپ سات لوگ شریک ہو سکتے ہیں۔۔۔ واللہ اعلم۔

(۱۲) شیخ علی بن نایف الشحوہ حفظہ اللہ کا فتویٰ:

شیخ علی بن نایف الشحوہ فرماتے ہیں:

”النوع الأول: شروط الأضحیة فی ذاتھا:

(الشرط الأول) وهو متفق علیہ بین المذاهب: أن تكون من الأنعام.

وهی الإبل عرابا كانت أو بخاتی، والبقرة الأهلیة ومنها الجوامیس، والغنم

ضأنا كانت أو معزا، وبجری من کل ذلك الذکور والإناث.

فمن ضحی بخیوان مأكول غیر الأنعام، سواء أکان من الدواب أم الطیور،

لم تصح تضحیته به“ (۱)۔

(۱) دیکھئے: الخلاصۃ فی أحكام الاضحیۃ، ص: 32، پہلا ایڈیشن ۱۴۳۴ھ - ۲۰۱۳ء۔

پہلی قسم: قربانی کے جانور کی شرطیں:

پہلی شرط: اور یہ تمام مذاہب میں متفق علیہ ہے، کہ قربانی کا جانور بھیمۃ الأنعام میں سے ہونا چاہئے۔ اور وہ اونٹ ہے: خواہ عربی ہوں یا بخاتی (خراسانی)، اور گھریلو گائے اور اسی میں سے بھینس بھی ہیں، اور بکرے خواہ مینڈھا ہو یا بال والا۔ اور ان میں سے ہر ایک کے زرو مادہ دونوں کی قربانی کافی ہوگی۔

بنا بریں جو بھی انعام کے علاوہ کسی کھائے جانے والے جانور کی قربانی کرے گا خواہ مویشی ہوں یا پرندے، اس کی قربانی صحیح نہ ہوگی۔

ثانیاً: علماء اہل حدیث برصغیر کے فتاویٰ:

(۱) رئیس المناظرین علامہ ثناء اللہ امرتسری رحمہ اللہ کا فتویٰ:

سوال: بھینس کی حلت کی قرآن و حدیث سے کیا دلیل ہے؟ اور اس کی قربانی بھی ہو سکتی ہے یا نہیں؟ قربانی جائز ہو تو استدلال کیا ہے، حضور سرور کائنات ﷺ نے خود اجازت فرمائی یا عمل صحابہ ہے؟ (محمود علی خریدار اہل حدیث)

جواب: جہاں حرام چیزوں کی فہرست دی ہے وہاں یہ الفاظ مرقوم ہیں:

﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَىٰ طَائِعِمْ يَطْعَمُهُ إِلَّا أَنْ يَكُونَ

مَيْتَةً أَوْ دَمًا مَسْفُوحًا﴾ [الأنعام: 145]۔

(آپ کہہ دیجئے کہ جو کچھ احکام بذریعہ وحی میرے پاس آئے ان میں تو میں کوئی حرام نہیں

پاتا کسی کھانے والے کے لئے جو اس کو کھائے، مگر یہ کہ وہ مردار ہو یا کہ بہتا ہو خون ہو۔۔۔)

ان چیزوں کے سوا جس چیز کی حرمت ثابت نہ ہو وہ حلال ہے۔ بھینس ان میں نہیں اس کے علاوہ عرب کے لوگ ”بھینس“ کو ”بقرة“ (گائے) میں شامل سمجھتے ہیں۔ ۱۱/مئی ۳۳ء تشریح: حجاز میں بھینس کا وجود ہی نہ تھا پس اس کی قربانی نہ سنت رسول ﷺ سے ثابت ہے نہ تعامل صحابہ سے۔ ہاں اگر اس کو جنس ”بقرة“ سے مانا جائے جیسا کہ حنفیہ کا قیاس ہے (کمانی الحدایت) یا عموم بہیمۃ الانعام پر نظر ڈالی جائے تو حکم جواز قربانی کے لئے یہ علت کافی ہے۔ (ملخص) واللہ اعلم۔ (از مولانا ابوالعلاء نظر احمد صاحب سہوانی (اخبار اہل حدیث ص ۱۱، دہلی یکم اکتوبر ۱۵ ستمبر ۱۹۵۲ء)۔^(۱)

(۲) شیخ الکل میاں سید نذیر حسین محدث دہلوی رحمہ اللہ کا فتویٰ:

سوال: احکام قربانی کے کیا حکم ہیں تفصیلاً بیان فرمادیں؟
جواب: (اس سوال کے تفصیلی جواب کے ضمن میں قربانی کے جانور کی عمر پر گفتگو کرتے ہوئے حضرت میاں صاحب رحمۃ اللہ علیہ فرماتے ہیں:)

”۔۔۔ اور سن بکری کا ایک سال، یعنی ایک سال پورا اور دوسرا شروع، اور گائے اور بھینس کا دو سال، یعنی دو سال پورے اور تیسرا شروع، اور اونٹ کا پانچ سال اور چھٹا شروع ہونا چاہئے، اور بھیڑ ایک سال سے کم کی بھی جائز ہے، بشرط اس کے کہ خوب موٹی اور تازی ہو، کہ سال بھر کی معلوم ہوتی ہو۔۔۔۔۔ اور پھر آگے ”مسنتہ“ کی تشریح کرتے ہوئے مزید فرماتے ہیں:۔۔۔۔۔ اور ”مسنتہ“ ہر جانور میں سے ”شئی“ کو کہتے ہیں، اور شئی کہتے ہیں بکری میں سے جو ایک سال کا ہو، اور دوسرا شروع، اور گائے بھینس میں سے جو دو سال کی ہو، تیسرا شروع، اور

اونٹ کا جو پانچ سال کا ہو، اور چھٹا شروع ہو۔۔۔ (۱)

(۳) شیخ الحدیث عبید اللہ رحمانی مبارکپوری رحمہ اللہ کے فتاویٰ:

الف: شیخ الحدیث عبید اللہ مبارکپوری رحمہ اللہ احتیاطاً اونٹ، گائے اور بکری کی قربانی پر اکتفا کرنے کی ترغیب کے ساتھ بھینس کی قربانی کے جواز اور کرنے والوں پر عدم ملامت کی صراحت کرتے ہوئے ”مرعاة المفاتیح“ میں لکھتے ہیں:

”والأحوط عندي أن يقتصر الرجل في الأضحية على ما ثبت بالسنة الصحيحة عملاً وقولاً وتقريراً، ولا يلتفت إلى ما لم ينقل عن النبي ﷺ ولا الصحابة والتابعين رضي الله عنهم، ومن اطمأن قلبه بما ذكره القائلون باستئذان التضحية بالجاموس ذهب مذهبهم ولا لوم عليه في ذلك، هذا ما عندي، والله أعلم“ (۲)

میرے نزدیک زیادہ قابل احتیاط بات یہ ہے کہ آدمی قربانی میں انہی جانوروں پر اکتفا کرے جو قوی، عملی اور تقریری طور پر صحیح سنت سے ثابت ہیں، ان چیزوں کی طرف متوجہ نہ ہو جو نبی کریم ﷺ سے ثابت ہے نہ صحابہ و تابعین رضی اللہ عنہم سے، البتہ جس کا دل بھینس کی قربانی کے جواز کے قائلین کے ذکر کردہ دلائل سے مطمئن ہو، وہ ان کا موقف اپنالے، اور اس بارے میں اس پر کوئی ملامت نہیں، یہی میری رائے ہے، واللہ اعلم۔

ب: شیخ الحدیث رحمہ اللہ نے مرعاة المفاتیح میں مذکورہ احتیاطی فتویٰ کے بعد اپنے

(۱) دیکھئے: بالتفصیل، فتاویٰ نذیریہ، شیخ اکل حضرت مولانا سید محمد نذیر حسین محدث دہلوی، 3/255-258، ناشر اہل حدیث
الادبی، کشمیری بازار لاہور، طبع دوم 1971ء۔

(۲) مرعاة المفاتیح شرح مشکاة المصابیح، 5/82۔

مجموع فتاویٰ میں بصراحت مطلق جواز کے متعدد دقاوے صادر کئے ہیں، ملاحظہ فرمائیں:

فتویٰ (1) سوال: بھینس کی قربانی سے متعلق عرصہ سے اختلاف چلا آ رہا ہے۔ کچھ عالم کہتے ہیں کہ جائز ہے اور کچھ کہتے ہیں کہ ناجائز ہے؟

جواب: بھینس کی قربانی بلا تردد جائز اور درست ہے ”بھیمۃ الأنعام“ میں بھینس بھی بلاشبہ داخل ہے۔ اور ”انعام“ کا لفظ بھینس کو بھی شامل ہے، جس طرح اہل (اونٹ) گائے بیل اور معز (بکری بکرا) اور ضان (مینڈھا دنبا) کو شامل ہے۔

پس اونٹ، گائے، بھیر، بکرا، دنبہ کی طرح بھینس کو بھی ہدی بنانا اور اس کی قربانی کرنا جائز ہے، بلکہ خود ”بقر“ کا لفظ بھی ”جاموس“ کو شامل ہے، چنانچہ بعض اہل لغت لکھتے ہیں کہ ”الجاموس نوع من البقر“ نیز زکاة کے معاملہ میں جو حکم گائے بیل کا ہے وہی جاموس (بھینس) کا بھی ہے۔ اسی واسطے تمام فقہاء لکھتے ہیں کہ ”الجاموس کالبقر“۔

عرب کی آب و ہوا بھینس کے حق میں ناموافق ہے اس لئے وہاں بھینس نہیں ہوتی۔ اسی وجہ سے آنحضرت ﷺ اور صحابہ کرام رضی اللہ عنہم سے بھینس کی قربانی ثابت اور منقول نہیں ہے۔

لیکن بھینس کی قربانی جائز ہونے کے باوجود اولیٰ و افضل اونٹ گائے (بشرطیکہ موجودہ قانونی رکاوٹ نہ ہو) یا بھیر بکرے دنبہ کی قربانی ہے۔ کیونکہ ان جانوروں کی قربانی کرنی آپ ﷺ اور صحابہ کرام رضی اللہ عنہم سے صراحتاً عملاً منقول و ثابت ہے۔ اور ان کی قربانی کے بارے میں کسی کا اختلاف نہیں ہے۔ ہذا ما ظہری واللہ اعلم۔

آملہ: عبید اللہ المبارکفوری (۲۳/۷/۱۳۷۸ء - ۱۷/۸/۱۹۹۸ء)۔^(۱)

(۱) دیکھئے: فتاویٰ شیخ الحدیث عبید اللہ رحمانی مبارکپوری رحمہ اللہ ترتیب و تحقیق: مولانا حافظ عبد اللطیف اثری، 73-74/2، مکتبہ النہیم، جونا پور، یو پی، 2018ء۔

فتویٰ (۳) سوال: ہمارے یہاں... ایک مولانا صاحب مدینہ یونیورسٹی سے پڑھ کر آئے ہیں۔ ان کا کہنا ہے کہ بھینس کی قربانی درست نہیں ہے۔ جن لوگوں کو بکر اور گائے میسر نہ ہوں وہ لوگ بازار سے گوشت خرید کر کھالیں لیکن بھینس کی قربانی نہ کریں۔ تو اس کے متعلق وضاحت فرمائیں کہ ہم کیا کریں؟

جواب: بعض علماء اہل حدیث بھینس کی قربانی کے قائل نہیں ہیں۔ وہ کہتے ہیں کہ اس کی قربانی درست نہیں ہے اس لئے کہ آنحضرت ﷺ سے اور صحابہ کرام و تابعین سے ثابت و منقول نہیں ہے اور اس لئے کہ بھینس گائے سے ایک الگ قسم ہے اور دونوں کے درمیان ظاہری و باطنی بھی بہت فرق و اختلاف ہے۔

اور حنفیہ اور اکثر علماء اہل حدیث بھینس کی قربانی کو جائز اور درست کہتے ہیں کیونکہ بعض اہل لغت نے کہا ہے کہ جاموس (بھینس) بقرہ کی ایک نوع ہے جیسے گائے بقرہ کی ایک نوع ہے، اور بقرہ کی قربانی بالاتفاق درست ہے تو اس کی ایک نوع (گائے) کی طرح دوسری نوع (جاموس) بھینس کی قربانی بھی درست ہوگی۔

اور اس لئے بھی بھینس کی قربانی درست ہونی چاہئے کہ زکوٰۃ کے معاملہ میں بھینس گائے کی طرح ہے اور اسی کے حکم میں ہے۔ پس قربانی کے معاملہ میں بھی دونوں کا ایک ہی حکم ہونا چاہئے۔

ہمارے نزدیک بہتر اور احوط یہ ہے کہ جس کو اونٹ یا گائے یا بھیڑ یا بکر یا دنبہ میسر ہو وہ اس کی قربانی پر اکتفا کرے جو آنحضرت ﷺ اور صحابہ و تابعین سے نصاً و صراحہ منقول و مروی ہے، لیکن ان منصوص جانوروں میں سے کسی ایک کے میسر ہوتے ہوئے کوئی بھینس کی

قربانی کر لے تو اس کی یہ قربانی جائز ہوگی اور رائیگاں نہیں جائے گی بلکہ ان شاء اللہ عند اللہ مقبول ہوگی۔ ہذا ما ظہر لی والعلم عند اللہ تعالیٰ۔

عبید اللہ رحمانی مبارکپوری (۱۳/۲/۱۴۰۶ھ)۔^(۱)

فتویٰ (۳) سوال: عید الاضحیٰ کے موقعہ پر ایک گاؤ میں (یعنی بھینس) جس کے دونوں سینگ کا اوپر کا حصہ یعنی: جو اوپر کا حصہ باریک ہوتا ہے کاٹنا ہوا تھا۔ یعنی: موٹا حصہ باقی رہ گیا جو دور سے دیکھنے والے کو یہ نظر آتا تھا کہ اس بھینس کے دونوں سینگ کٹے ہوئے ہیں، کائی ہوئی جگہ کی چوٹیوں پر دو تین انگلی اگر رکھے جاویں تو چوٹیوں کی اتنی فراخی یعنی عرض ہے۔ عید قربان کے روز خطیب نے خطبہ پڑھا اور کہا کہ جناب رسول اللہ ﷺ نے جس جانور کے سینگ ٹوٹے ہوئے ہوں اس کی قربانی سے منع فرمایا ہے اس لئے یہ گاؤ میں قربانی کے لائق نہیں ہے۔ جنھوں نے گاؤ میں خریدی تھی انہوں نے کہا کہ یہ کٹے ہوئے ہیں ٹوٹے ہوئے نہیں ہیں۔ گاؤ میں کا اصل مالک جس سے گاؤ میں خریدی تھی ان خریداروں کو کہنے لگا کہ یہ گاؤ میں تم مجھے واپس دے دو اور رقم لے لو اور کوئی قربانی کا جانور خرید لو۔

(۱) اس پر ایک مولوی صاحب نے جو کہ سند یافتہ ہیں فرمایا کہ یہ ضرورت کے لئے سینگ کاٹے گئے ہیں یہ قربانی کے لئے جائز ہے۔

(۲) جو ریوڑ والے اپنی پہچان کے لئے تھوڑا سا کان نشانی کرنے کے لئے کہ اس جانور کی پہچان ہو سکے کہ یہ میرے ریوڑ کا ہے کاٹ لیتے ہیں وہ بھی جائز ہے، بنا بریں گاؤ میں کی

(۱) دیکھئے: فتاویٰ شیخ الحدیث عبید اللہ رحمانی مبارکپوری رحمہ اللہ، ترتیب و تصحیح: مولانا حافظ عبد الملیف اثری،

انہوں نے قربانی کر ڈالی ہے۔ ملتس ہوں کہ گاؤ میں قربانی کے لئے جائز تھی یا نہیں؟ جن لوگوں نے قربانی کر ڈالی ہے ان کو کوئی سزا ہے یا نہیں؟

(۳) اگر نشانی کے لئے تھوڑا سا کان چیرا جائے یا کالا جائے تو وہ جانور قربانی کے لئے جائز ہے یا نہیں؟

جواب: امام ابوحنیفہ، امام احمد، امام شافعی، امام مالک رحمہم اللہ کے نزدیک اس گاؤ میں کی قربانی جائز تھی، اس لئے اس کی قربانی درست ہو گئی کیونکہ اس کی سینگ آدھی سے زیادہ موجود تھی، ان لوگوں کے نزدیک آدھی سے زیادہ بکلی یا ٹوٹی ہو (تو قربانی نہیں ہوگی) اور صورت مسلولہ میں آدھی سے کم بکلی تھی اور آدھی سے زیادہ موجود تھی۔ نیز امام مالک کے نزدیک اس وقت ناجائز ہے جب ٹوٹے سینگ سے خون جاری ہو، ورنہ سینگ ٹوٹے جانور کی قربانی ان کے نزدیک مطلقاً جائز ہے۔

... پس صورت مسلولہ میں اگر اس بھینس کی اندرونی سینگ بالکل صحیح سالم پوری کی پوری موجود تھی اور صرف خول کا کچھ حصہ کاٹ دیا گیا تھا تو قربانی جائز ہوگی۔

کتبہ: عبید اللہ الرحمانی المبارکپوری۔^(۱)

فتویٰ (۵) سوال: بکر جب عبید الاضحی کا وقت قریب ہوتا ہے تو زید سے قربانی کے جانور کے بارے میں اختلاف کرتا ہے، اور زید سے کہتا ہے کہ قربانی کا جانور جب تک دو دانت نہ ہو اس وقت تک اس کی قربانی جائز نہیں ہے اور بکر کہتا ہے کہ اس کی قید نہیں ہے،

(۱) دیکھئے: فتاویٰ شیخ الحدیث عبید اللہ رحمانی مبارکپوری رحمہ اللہ ترتیب و تصحیح: مولانا حافظ عبد اللطیف اثری،

بغیر دودانت کے بھی جائز ہے، اب حق پر کون ہے، بذریعہ قرآن و حدیث ان مسائل بالامفصل جواب دے کر مسائل کو مطمئن فرمائیں؟

جواب: یہی قول صحیح ہے کہ قربانی اسی گائے، بکرے، بھینس، اونٹ کی جائز ہے جس کے دودھ کے اگلے دانت گر گئے ہوں اور ان کی جگہ دوسرے دودانت نکل آئے ہوں، یعنی قربانی ادنت کی جائز نہیں، قربانی کے جانور کا دانتا ہونا ضروری ہے...

(عبید اللہ رحمانی مبارکپوری / جمعہ، رجب ۱۳۹۴ھ)۔^(۱)

(۲) محقق العصر مولانا عبد القادر حصاروی رحمہ اللہ کا فتویٰ:

سوال: بھینس یا بھینسا جو مشہور جانور ہے کیا اس کی قربانی شریعت سے ثابت ہے؟ کتاب و سنت کی روشنی میں اس کی وضاحت فرمائیے، آپ کی تحقیق مسائل سے میری تسلی ہو جاتی ہے۔

(السائل: محمد حسین بن اسماعیل رئیس صدر شعبہ اسلامیات لانس کالج مری پنجاب)

جواب: الحمد لله رب العالمین، أما بعد: فأقول وبالله التوفيق؛ واضح ہو کہ بھینس - بھینسا جو مشہور حیوان ہے اور پنجاب وغیرہ ملک عجم میں عام پایا جاتا ہے۔ عہد نبوی و صحابہ میں ملک عرب خصوصاً حجاز میں پایا نہیں گیا۔ کتاب و سنت میں خصوصی طور پر اس کا کہیں ذکر نہیں ملتا۔ یہ ملک عجم کی پیداوار ہے اس لیے اس کا نام معرب جاموس ہے حیوان الجیوان ج اص ۲۳۲ میں ہے علامہ دمیری فرماتے ہیں: ”الْجَامُوسُ وَاحِدُ الْجَوَامِيسِ،

(۱) دیکھئے: فتاویٰ شیخ الحدیث عبید اللہ رحمانی مبارکپوری رحمہ اللہ، ترتیب و تحقیق: مولانا حافظ عبد اللطیف اثری، 2/ 50،

نیز دیکھئے: 2/ 46، مکتبہ الہدیم، منونا تھ بھجن، یو پی، 2018ء۔

فَارِسِيٌّ مُعَرَّبٌ“۔ ”یعنی جاموس جو امیس صیغہ جمع کا واحد ہے“ یہ لفظ فارسی سے معرب ہے جیسے بھیر، دنبہ، بکری کی جنس سے ہیں اس طرح جاموس بقر یعنی بھینس گائے کی جنس سے ہے چنانچہ حیوۃ الجنوان کے صفحہ نمولہ میں لکھا ”حکمہ وخواصہ کالبقر“ یعنی بھینس کا حکم مثل گائے کے ہے یعنی اس کی جنس سے ہے۔ ہدایہ فقہ کی مشہور درسی کتاب کی جلد ۲ ص ۲۲۹ میں یہ لکھا ہے: ”وَيَدْخُلُ فِي الْبَقَرِ الْجَامُوسُ لِأَنَّهُ مِنْ جِنْسِهِ“ یعنی قربانی کے بارے میں بھینس گائے کا حکم رکھتی ہے“ کیونکہ یہ اس کی جنس سے ہے۔ امام ابو بکر ابن ابی شیبہ نے کتاب الزکوٰۃ میں زکوٰۃ کے احکام بیان فرماتے ہوئے کہا: کہ ایک اثر باسنادہ یوں درج کیا ہے۔ ”ابوبکر قال حَدَّثَنَا مُعَاذُ بْنُ مُعَاذٍ ، عَنْ أَشْعَثَ ، عَنِ الْحَسَنِ ، أَنَّهُ كَانَ يَقُولُ : الْجَوَامِيسُ بِمَنْزِلَةِ الْبَقَرِ“ یعنی امام حسن بصری رحمہ اللہ سے روایت ہے کہ بھینس گائے کے درجہ میں ہے، یعنی جیسے تیس گایوں پر زکوٰۃ ہے ویسے ہی تیس بھینسوں پر ہے امام حسن بصری نے بہت سے صحابہ کرام سے علم قرآن و حدیث کا حاصل کیا ہے انہوں نے بھینس کو گائے کی جنس سے ٹھہرا کر اس پر وہی حکم لگایا ہے۔

امام مالک رحمہ اللہ نے اپنی کتاب موطا (مع شرح مصنفی) کے (ص ۲۱۳) میں حیوانوں کی زکوٰۃ کا حکم بیان فرماتے ہوئے ایک مقام پر یہ لکھا ہے: قال مالک فی العراب والبخت والبقرة والجواميس نحو الخ۔ ”یعنی امام مالک نے فرمایا کہ جیسے گوسفند اور بکری سے زکوٰۃ لینے کی تفصیل بیان ہوئی ہے ایسے ہی عربی اونٹوں اور بختی اونٹوں اور گایوں اور بھینسوں سے زکوٰۃ لینے چاہئے“ امام مالک تبع تابعین میں سے ہیں جو جاموس کو گائے سا تھہ شمار کرتے ہیں۔ پس تابعین اور تبع تابعین کے عہد میں جاموس گائے کی جنس میں

شمار ہوا۔ کنوز الحقائق میں ایک روایت یوں درج ہے۔ ”الجاموس تجزي عن سبعة في الأضحية“، یعنی بھینس قربانی میں سات کی طرف سے شمار ہے۔ اس حدیث کی اسناد کا کچھ علم نہیں۔ (کنوز الحقائق میں فردوس دہلی کا حوالہ ہے اور معلوم ہے کہ فردوس کی روایات عموماً کمزور ہوتی ہیں، کنز العمال کے مقدمہ میں بحوالہ حافظ سیوطی جن چار کتابوں کی روایتوں کو علی العموم کمزور کہا ہے ان میں اس کا بھی شمار ہے۔ والدیلمی فی مسند الفردوس، فہو ضعیف فیستغنی بالعزو إليها أو الی بعضها عن بیان ضعفه (جلد اول، ص ۳)۔ لیکن جاموس کو گائے کے ساتھ شمار کرنے میں اکابر محدثین کا مسلک ہے۔ چنانچہ مرعاة المفاتیح جلد ۲ / ۳۰۳ میں ہے:

”لما رأى الفقهاء مالکاً والحسن وعمر بن عبد العزيز وأبا يوسف وابن مهدي ونحوهم أنهم جعلوا الجاموس في الزكاة كالبقرة فهم من ذلك أن الجاموس ضرب من البقرة، فعبّر عن ذلك بأنه نوع منه“۔

یعنی فقہاء محدثین امام مالک امام حسن بصری، امام عمر بن عبد العزیز، قاضی ابو یوسف، امام ابن مہدی وغیرہ جاموس کو گائے کی ایک قسم شمار کرتے ہیں، اس لئے زکوٰۃ بھینس کی گائے کے حساب سے بیان کرتے ہیں۔

نیز یہ لکھا ہے: ”اعلم أنه لا يجزئ في الأضحية غير بھيمة الأنعام لقوله تعالى: ﴿ليذكروا اسم الله على ما رزقهم من بھيمة الأنعام﴾، وهي الإبل والبقرة والغنم، والغنم صنفان: المعز والضأن“۔

یعنی یہ بات جان لینی چاہئے کہ بہیمۃ الانعام کے بغیر کوئی جانور قربانی میں کفایت نہیں

کر سکتا، کیونکہ اللہ تعالیٰ کا فرمان قرآن میں یہ ہے کہ: "اللہ تعالیٰ کا نام قربانی کے مویشیوں پر یاد کریں، جو اللہ تعالیٰ نے ان کو دے دیے ہیں اور وہ اونٹ، گائے اور غنم ہیں۔ غنم کی دو قسمیں ہیں: ایک بکری دوسری بھیڑ۔ ان جانوروں کے بغیر کسی جانور کی قربانی نبی کریم ﷺ اور صحابہ سے منقول نہیں ہے، پھر لکھتے ہیں: "فمذهب الحنفية وغيرهم جواز التضحية به، یعنی "مذہب حنفی وغیرہ میں بھینس کی قربانی جائز لکھتے ہیں۔" پھر یہ لکھا ہے: "قالوا: لأن الجاموس نوع من البقر، ويؤيد ذلك أن الجاموس في الزكاة كالبقرة، فيكون في الأضحية أيضاً مثلها،" یعنی "فقہاء حنیفہ وغیرہ یہ لکھتے ہیں کہ بھینس گائے کی ایک قسم ہے اور ان کی تائید یہ بات کرتی ہے کہ بھینس زکوٰۃ کے بارے میں مثل گائے کے ہے تو قربانی میں بھی اس کی مثل ہے۔" میں کہتا ہوں کہ اس بات پر سب کا اجماع ہے کہ بھینس حلال ہے، اس کی دلیل سورہ مائدہ کی آیت ہے: (أُجِلَّتْ لَكُمْ بَهِيمَةُ الْأَنْعَامِ) (تمہارے لئے چار پائے مویشی حلال کئے گئے ہیں) تفسیر خازن وغیرہ میں سب چار پائے جانوروں کو جو مویشی ہیں۔ گھوڑے کی طرح سم دار نہیں اور نہ شکار کرنے والے درندے ہیں۔ سب کو بہیمۃ الانعام میں شمار کیا ہے، حتیٰ کہ ہرن اور نیل گائے جگلی گدھا گور خر وغیرہ کو بھی بہیمۃ الانعام میں شمار کیا ہے، تو بھینس بھی بہیمۃ الانعام میں داخل ہے، اس لئے یہ حلال ہے، اور بہیمۃ الانعام کی قربانی نص قرآن سے ثابت ہے چنانچہ سورہ حج میں یہ آیت ہے: ﴿وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ﴾ یعنی "ہم نے ہر امت کے لیے طریقہ قربانی کرنے کا مقرر کیا ہے تاکہ اللہ کا نام ذبح کے وقت ان مویشیوں پر ذکر کریں جو اللہ تعالیٰ نے ان کو دیے ہیں اور انہوں نے پال رکھے ہیں۔" موضع القرآن میں

بہیمہ الانعام پر لکھا ہے: ”انعام وہ جانور ہیں جن کو لوگ پالتے ہیں کھانے کو، جیسے گائے، بکری، بھیڑ، جنگل کے ہرن اور نیل گائے وغیرہ اس میں داخل ہیں کہ جنس ایک ہے۔“

بنابریں بھینس بھی بہیمہ الانعام میں داخل ہے چنانچہ فتاویٰ ثنائیہ جلد ارس ۵۲۰ میں

سوال و جواب یوں درج ہیں:

سوال : بھینس کی حلت کی قرآن وحدیث سے کیا دلیل ہے اور اس کی قربانی بھی ہو سکتی ہے یا نہیں؟ قربانی جائز ہو تو استدلال کیا ہے، حضور سرور کائنات ﷺ نے خود اجازت فرمائی ہے، یا عمل صحابہ رضی اللہ عنہم ہے۔

جواب : جہاں حرام چیزوں کی فہرت دی ہے وہاں یہ الفاظ مرقوم ہیں: ﴿قُلْ لَا أَجِدُ فِي مَا أُوْحِيَ إِلَيَّ مُحَرَّمًا عَلَىٰ طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَّسْفُوحًا﴾ [الانعام: 145]۔ ان چیزوں کے سوا جس چیز کی حرمت ثابت نہ ہو وہ حلال ہے بھینس ان میں نہیں (وہ حلال ہے) اس کے علاوہ عرب کے لوگ بھینس کو بقرہ (گائے) میں داخل سمجھتے ہیں (تشریح) ”حجاز میں بھینس کا وجود ہی نہ تھا پس اس کی قربانی نہ سنت رسول اکرم ﷺ سے ثابت ہوتی ہے نہ تعامل صحابہ سے“ ہاں اگر اس کو جنس بقرہ سے مانا جائے جیسا کہ حنفیہ کا قیاس ہے (کمانی الہدایہ)، یا عموم بہیمہ الانعام پر نظر ڈالی جائے تو حکم جواز قربانی کیلئے یہ علت کافی ہے۔

میں (عبد القادر حصاری) کہتا ہوں کہ بھینس کو بہیمہ الانعام میں شمار کرنا قیاس نہیں ہے قرآنی نص بہیمہ الانعام کا لفظ عام ہے جس کیلئے کئی افراد ہیں، گائے، بکری وغیرہ۔ تو بھینس بھی بہیمہ الانعام کا ایک فرد ہے، بہیمہ الانعام کی قربانی منصوص ہے تو بھینس کی قربانی بھی نص

قرآنی سے ثابت ہوگئی۔ باقی رہی یہ بات کہ سنت رسول سنت صحابہ نہیں ہے تو جواز کو مانع نہیں ہے، دیکھئے: ریل، جہاز، سائیکل، موٹر کار وغیرہ کا وجود عہد نبوی میں نہ تھا، ان کی سواری نہ سنت رسول ﷺ ہے نہ سنت صحابہ رضی اللہ عنہم کی ہے؛ تاہم یہ سب چیزیں عموم (۱) کے تحت آجاتی ہیں۔ اور علماء اسلام ریل، موٹر سائیکل وغیرہ پر سوار ہوں گے یا اونٹ گھوڑے گدھے وغیرہ پر سوار ہوں گے۔ نیز نماز کی اذان عہد نبوی میں بلند مکان پر پڑھی جاتی تھی اور عہد سلف میں بلند مینار پر پڑھی جاتی تھی اور اس وقت لاؤڈ اسپیکر نہ تھا، لیکن اب مسجدوں کے اندر لاؤڈ اسپیکر نصب ہیں اور اذان مسجد کے اندر رکھی جاتی ہے۔ پہلا مسنون طریقہ ہے اور دوسرے مرد و جد کو جائز کہا جائے گا۔ خلاصہ بحث یہ ہے کہ بکری گائے کی قربانی مسنون ہے تاہم بھینس بھینسا کی قربانی بھی جائز اور مشروع ہے، اور ناجائز لکھنے والے کا مسلک درست نہیں فقط۔

عبد القادر عارف الحصاری (۲)

نوٹ: واضح رہے کہ علامہ حصاری رحمہ اللہ پہلے بھینس کی قربانی کے عدم جواز کے قائل

تھے، اور اس سلسلہ میں انہوں نے عدم جواز کا فتویٰ بھی دیا تھا۔ (۳)

(۱) عموم سے مراد یہ آیت کریمہ ہے: ﴿وَالْحَيْلُ وَالْبِغَالُ وَالْحَمِيرُ لَيْزًا كَبُوهَا وَزَيْتَةً ۖ وَيَخْلُقُ مَا لَا تَعْلَمُونَ﴾ ﴿۵﴾ اس عہد کی تمام سواریوں کا ذکر کر فرمایا پیدا کرے گا وہ سواریاں جو تم نہیں جانتے (الراقم علی محمد سعیدی)۔

(۲) دیکھئے: اخبار الاحتمام لاہور جلد ۲۶ شماره ۱۵، مورثہ ۸ / نومبر ۱۹۷۳ء۔ نیز دیکھئے: فتاویٰ حصار یہ و مقالات علمیہ، تصنیف محقق العصر حضرت مولانا عبد القادر حصاری رحمہ اللہ 5/ 442-446، ناشر مکتبہ اصحاب الحدیث لاہور۔ و فتاویٰ علماء حدیث، ترتیب ابوالحسنات علی محمد سعیدی، مہتمم جامعہ سعیدی، فانیوال، 13/ 71-74، ناشر مکتبہ سعیدی فانیوال۔

(۳) دیکھئے: تنظیم اہل حدیث، جلد 16، شماره 42، 17 اپریل 1964ء، نیز دیکھئے: فتاویٰ حصار یہ و مقالات علمیہ، (441-436/5)۔

الحمد للہ پھر اس کی قربانی کے جواز کے قائل ہوئے دلائل کے واضح ہونے پر حق کی طرف رجوع کیا اور اس کے جواز کا فتویٰ دیا، اور

”بھینسے (کئے) کی قربانی پر دو متعارض فتوے اور ان کا تحقیق حل“

کے عنوان سے عدم جواز اور جواز کے دو متعارض فتووں میں تصفیہ کے سلسلہ میں دلائل کی روشنی میں حق واضح ہونے پر متعدد اہل علم کے رجوع الی الحق کی مثالیں پیش کر کے، اپنے رجوع کا اعلان کیا اور واضح کیا کہ پہلا فتویٰ (عدم جواز) مرفوع و منسوخ ہے اور دوسرا فتویٰ (جواز) قابل اخذ و عمل ہے، چنانچہ اس کے بعد فرماتے ہیں:

”واضح ہو کہ اس تعارض کے دو جواب ہیں - ایک اصولی، دوسرا تحقیقی - اصولی جواب یہ ہے کہ بخاری شریف (جلد ۱ ص ۹۶) میں ہے کہ امام حمیدی استاد امام بخاری اور تلمیذ امام شافعی رحمہم اللہ تعالیٰ جمیعاً نے فرمایا ہے کہ دو احادیث میں تعارض واقع ہو تو قاعدہ یہ ہے: *انما یؤخذ بالآخر*۔ ”کہ دوسرے حکم کو لیا جائے گا“۔ اور پہلا مرفوع حکم ہو گا۔ پس اس قاعدہ کی رو سے کمترین حصری کا دوسرا فتویٰ مندرجہ اخبار الاعتصام قابل اخذ ہے۔ پہلا فتویٰ عدم جواز مرفوع ہے۔ ہاں سنت تو ان جانوروں کی ہے، دنبہ، بکری، گائے، اونٹ۔ لیکن بھینس وغیرہ جانوروں کی قربانی جائز ہے۔ جیسے اونٹ، گھوڑا، گدھا، خیر کی سواری سنت ہے اور سائیکل، موٹر سواری، ریل، ہوائی جہاز وغیرہ کی سواری جائز ہے۔ اسی طرح کسی بلند مکان اور منار وغیرہ پر اذان کہنی سنت اور مسجدوں کے اندر لاؤڈ سپیکر پر اذان کہنا مباح ہے۔ اسی طرح ہاتھ کی انگلیوں سے کھانا کھانا اور ان کو چائنا سنت ہے اور چمچوں سے کھانا مباح ہے۔ اسی طرح سنت اور جواز کا مقابلہ بہت سے کاموں اور چیزوں میں ہے۔

دوسرا تفصیلی جواب یہ ہے کہ بھینس کی قربانی سنت تو نہیں ہے کیونکہ خاص صریح ذکر اس کا کسی نص شرعی میں نہیں پایا گیا، البتہ جائز اور درست ہے۔ عموم ادلہ سے علماء نے استخراج اس کا کیا ہے۔ (آگے علامہ ثناء اللہ امرتسری رحمہ اللہ کا فتویٰ ذکر کرنے کے بعد لکھتے ہیں)

میں کہتا ہوں کہ اشیاء کی پہچان میں محاورہ اہل عرب کا معتبر ہے کہ شریعت الہی ان کی زبان پر نازل ہوئی ہے۔ علماء اہل پنجاب و عجم کا نہیں کہ یہ اہل زبان نہیں ہیں۔

حیاء الجیوان علامہ دمیری کی مشہور کتاب ہے جو حیوانات کے بیان اور پہچان میں نہایت معتبر اور قابل اعتماد ہے، اس کی جلد ارض ۱۳۲ میں یہ لکھا ہے کہ حرف جیم میں جاموس کا بیان ہے۔ ”حکمہ و خواصہ کالبقر“ یعنی اُس کے خواص اور اس کا حکم شرعی مثل گائے کے ہے، اس سے ظاہر ہوا کہ اہل عرب بھینس کو گائے کی جنس سے شمار کرتے ہیں، اس لیے اگر تیس بھینس ہوں گی تو مثل گائے کے ان پر زکوٰۃ فرض ہے۔

اور حیاء الجیوان کے ص ۱۶۰ میں یہ لکھا ہے: قال الرافعی: قیاس تکمیل النصاب بادلخال الجاموس فی البقر فی الزکوٰۃ دخولها منها۔ ”یعنی امام رافعی رحمہ اللہ نے فرمایا کہ زکوٰۃ میں گائے کے نصاب کو پورا کرنے کے لیے بھینسوں کو گائے کے ساتھ شامل کیا جائے گا۔ قیاس یہی چاہتا ہے، کیونکہ بھینس گائے کی جنس میں داخل ہے یعنی اگر بیس گائے کسی کے پاس ہوں اور دس بھینسیں ہوں تو ان پر زکوٰۃ فرض ہوگی۔

موطا امام مالک مع شرح زرقانی (۱۱۶/۲) میں لکھا ہے: وقال مالک و كذلك البقر والعوامیس یجمع فی الصدقة وقال: إنما ہی بقر۔ یعنی ”امام الائمہ مالک رحمہ اللہ نے فرمایا کہ جس طرح بکریوں کا نصاب بھیروں کو ملا کر پورا کیا جاتا ہے، اسی طرح گایوں

کے ساتھ بھینسوں کو شامل کر کے گایوں کا نصاب پورا کیا جائے گا کیونکہ یہ سب گائیں ہیں۔ علامہ زرقانی اس کی شرح میں لکھتے ہیں: جو امیس جمع جاموس نوع من البقر - یعنی: "لفظ جو امیس جو امام مالک کے قول میں مذکور ہے، جاموس کی جمع ہے اور جاموس یعنی بھینس یہ گائے کی قسم سے ہے۔"

میں کہتا ہوں: کہ جیسے دنبہ اور بھیڑ بکری کی قسم سے ہیں، اسی طرح بھینس گائے کی قسم سے ہے۔ جیسے زکوٰۃ اور قربانی میں بکری اور بھیڑ کا حکم یکساں ہے، اسی طرح بھینس اور گائے کا حکم یکساں ہے۔ حالانکہ بظاہر دنبہ، بھیڑ کو دیکھا جائے تو ان کی صورت، سیرت اور خواص بکری سے الگ الگ ہیں۔ تاہم شارع نے دنبہ، بھیڑ کو بکری کے حکم میں یکساں قرار دیا ہے، جس سے انکار کرنا مکارہ ہے۔

فتاویٰ ستاریہ جو مرکزی علماء غزبہ اہلحدیث کا مشہور فتاویٰ ہے، اس کی جلد - ۳ ص - ۲ / میں ایک سوال و جواب میں لکھا ہے کہ کیا بھینس کی قربانی جائز ہے؟ (جواب) جائز ہے کیونکہ بھینس اور گائے کا ایک حکم ہے۔

الفتح الربانی شرح منہ احمد جلد - ۱۳ ص - ۷۶ / میں لکھا ہے: "نقل جماعة من العلماء الإجماع على التضحية لا تصح إلا ببهيمة الأنعام: الإبل بجميع أنواعها، والبقر ومثله الجاموس" اس بات پر ایک جماعت علماء نے اجماع نقل کیا ہے کہ چار پایوں کے بغیر کسی جانور کی قربانی صحیح نہیں ہے، جیسے اونٹ اور اس کی سب قسمیں اور گائے اور مثل اس کی بھینس ہے۔"

نیز الفتح الربانی جلد - ۸ ص - ۲۳ / میں زکوٰۃ سائمہ کا ذکر کرتے ہوئے یہ لکھا ہے کہ

جانوروں کی عمر میں قربانی کے بارے میں لکھی ہیں: وفي البقر و الجموس مالہ سنتان۔ یعنی ”گائے اور بھینس میں شنی وہ ہے جو دو سال کا ہو۔“

نیز امام مالک کا قول یہ نقل کیا ہے: الشنی من البقر و الجموس ما دخل السنة الرابعة۔ یعنی ”شنی گائے اور بھینس کا وہ ہے جو چوتھے سال میں داخل ہو چکا ہو۔“ اس تصریح سے یہ ظاہر ہوا کہ عہد نبوی اور عہد صحابہ میں ملک عرب میں خصوصاً حجاز میں بھینس نایاب تھی، اس لیے اس کا ذکر نہ ہوا۔ جب اس کا وجود تابعین اور تبع تابعین کے زمانہ میں پایا گیا تو اس کا ذکر اور حکم بھی ائمہ دین اور فقہاء اسلام نے بیان کر دیا۔

چنانچہ مصنف ابن ابی شیبہ کی کتاب الزکوٰۃ میں ص-۶۴ پر یہ عنوان قائم کیا گیا ہے: ”في الجواميس تعد في الصدقة“ یعنی ”بھینس بھی زکوٰۃ میں شمار کی جائے گی۔“ پھر اس کے ثبوت میں امام حسن بصری تابعی سے یہ نقل کیا ہے: أنه كان يقول: ”الجواميس بمنزلة البقر“ یعنی ”امام بصری فرمایا کرتے تھے کہ بھینس کا وہی حکم ہے جو گائے کا ہے۔“ ان پر بھی زکوٰۃ واجب ہے۔

میں کہتا ہوں کہ جب بھینس بمنزلہ گائے ہوئے تو قربانی بھی بمنزلہ گائے ہوئی کہ اس میں اشتراک سات شخصوں کا جائز ہو گا۔ فقہ حنفیہ کی کتاب ہدایہ مشہور اور درسی کتاب ہے جو حنفیہ کی درس گاہوں بلکہ اہل حدیث کے مدارس میں بھی پڑھائی جاتی ہے اور نصاب تعلیم میں داخل ہے اور فتاویٰ نذیریہ تو ہدایہ کے مسائل سے بھر پور ہے۔ اس کی جلد ۲، ص ۴۴۹ میں یہ لکھا ہے: ”ويدخل في البقر الجموس لأنه من جنسه“۔ (کتاب الاضحية) یعنی ”قربانی کے بارے میں بھینس گائے میں داخل ہے، کیونکہ اس کی جنس سے ہے۔“

اور جلد اس ۱۹۰ میں ہے: ”والجوامیس والبقر سواء لأن اسم البقر يتناولهما إذ هو نوع منه“۔ یعنی ”بھینس اور گائے احکام شرعیہ میں برابر ہیں اور بقر کا نام دونوں کو شامل ہے، کیونکہ بھینس گائے کی ایک قسم ہے“۔

پھر لکھتے ہیں: ”إلا أن أوهام الناس لا تسبق إليه في ديارنا لقلته“۔ یعنی ”لیکن عوام کا بھینس کی طرف رجحان نہیں ہوتا، کیونکہ ہمارے ملک عرب میں اس کی قلت ہے“۔

امام مالک نے جو موطا میں بھینسوں پر زکوٰۃ فرض لکھی ہے، اس پر (مسویٰ حاشیہ موطا) میں یہ لکھا ہے: ”وهو قول الفقهاء“۔ ”کہ فقہاء کا بھی یہی قول ہے“۔ کہ بھینس گائے کی قسم سے ہے اور اس پر زکوٰۃ فرض ہے۔

مخفی نہ رہے کہ موطا امام مالک حدیث کی سب سے پہلی کتاب ہے، جس میں بھینس کو گائے کی جنس شمار کیا گیا ہے اور امام الائمہ امام مالک تابعی ہیں جن کے اسماء الرجال میں بڑے مناقب لکھے ہیں۔ اتنا ذالائمہ تھے، امام شافعی رحمہ اللہ علیہ اور امام ابوحنیفہ رحمہ اللہ علیہ جیسے اکابر امام ان کے شاگرد تھے۔ وہ بھینس کو گائے کی جنس قرار دیتے ہیں، جن کے مناقب کتب اسماء الرجال میں بہت لکھے ہیں۔ جب وہ پیدا ہوئے تو حضرت فاروق اعظم رضی اللہ عنہ نے اپنے ہاتھ سے ان کے حلق میں شیرینی لگائی اور حضرت ام المومنین ام سلمہ رضی اللہ عنہا نے ان کو دودھ پلایا ہے۔ (اکمال) ^(۱) ایسے عظیم الشان تابعی کا قول بھی اس سلسلہ میں حجت ہے۔ وہ بھینس کو گائے کی قسم میں شمار کرتے ہیں اور دیگر علماء اہل عرب ان کے موید ہیں۔ پس علماء اہل پنجاب کا قول ان کے مقابلہ میں کوئی وقعت نہیں رکھتا۔

(۱) یہ بات مجھے مذکورہ حوالہ اور دیگر میسر مراجع میں نہیں مل سکی۔ (مرتب)

حافظ عبد اللہ محدث روپڑی اور علامہ عبید اللہ محدث مبارکپوری
رحمہما اللہ پر اظہار تعجب:

لکھتے ہیں: مجھے ملک پنجاب کے دو فاضلوں اور محدثوں پر تعجب ہوا کہ بھینس کے بارے
میں فقہاء کے مقابلہ میں بہت الجھے ہیں۔ ایک تو مولانا حافظ عبد اللہ مرحوم روپڑی اور
دوسرے حضرت مولانا عبید اللہ صاحب محدث مبارکپوری۔ دونوں بزرگوں نے مسئلہ زکوٰۃ میں تو
گایوں کے ساتھ بھینس کو شامل کر لیا اور مسئلہ قربانی میں بھینس کو گائے سے الگ کر دیا۔

بندہ راقم الحروف اپنے علم اور تحقیق پر تو ان دو بزرگ علاموں کے علم اور تحقیق کو ترجیح دے
سکتا ہے لیکن فقہاء سابقین کے مقابلہ میں نہیں دے سکتا کہ وہ علم و عمل و فقہائیت میں ان سے
فائق تھے اور وہ اہل عرب تھے اور یہ ہر دو محققین عجمی ہیں۔

مولانا عبید اللہ صاحب محدث مبارکپوری نے مشکوٰۃ کی شرح مرعۃ المفاتیح میں حنفیہ کا مذہب
مدلل بیان فرما کر پھر تنقید اور جرح شروع کر دی۔ فرماتے ہیں: والأمر لیس عندی
واضح۔ یعنی ”حنفیہ کا مسلک اور استدلال واضح نہیں ہے“۔ پھر تبصرہ یوں کرتے ہیں: حنفیہ کو یہ
اعتراف ہے کہ لوگوں کے عرف عام میں بھینس گائے سے غیر جنس ہے کہ بظاہر دونوں کی شکل
و صورت حلیہ میں اختلاف عظیم ہے۔

میں کہتا ہوں کہ یہ الزام حنفیہ پر غلط ہے۔ اوپر کے بیان میں ہدایہ کے حوالہ سے یہ گزر چکا
ہے کہ بھینس اور گائے کی ایک ہی جنس ہے اور وہ حکم میں برابر ہے۔ باقی رہا مولانا کا یہ فرمان کہ
گائے اور بھینس کے حلیہ اور شکل میں تفاوت ہے، سو یہ شبہ اہل حدیث کو بھی ہو سکتا ہے کہ بکری،
بکرا اور بھیڑ، دنبہ، چھترا سب کو کھڑا کر کے انصاف کر لیں کہ ان کے حلیہ اور شکل میں زمین

آسمان کافرق ہے اور شرعاً بھی فرق ہے کہ قاضی عیاض فرماتے ہیں کہ: ”الإجماع علی أنه یجزئ الجذعة من الضأن وأنه لا یجزئ جزع من المعز“۔ یعنی اس بات پر علماء کا اجماع ہے کہ قربانی میں بھیڑ کا بندھ کھایت کر جائے گا اور بکری کا بندھ کھایت نہ کرے گا۔ جب ان کی شکل اور علیہ اور حکم شرعی میں تفاوت ہے تو پھر زکوٰۃ اور قربانی میں ان کو برابر اور یک جنس کیوں قرار دیا گیا ہے۔ ماہو جو ابکم عن هذا الکلام فهو جواب عن الحنفیة۔

پھر گائے اور بھینس کے غیر جنس ہونے پر یہ ثبوت دیا ہے کہ اگر کوئی یہ قسم کھالے کہ واللہ باللہ، تانہ میں گائے کا گوشت نہیں کھاؤں گا اور پھر وہ بھینس کا گوشت کھالے تو حائث نہ ہوگا۔^(۱)

(۵) محدث دوران حافظ محمد گوندلوی رحمہ اللہ کا فتویٰ:

سوال: فتویٰ دیں کہ آیا بھینس بھینسا بھی گائے بیل کی طرح قربان ہو سکتے ہیں یا نہیں؟ لوگ شک میں ہیں کہ بھینس کی قربانی جائز نہیں ہے، اور ہم لوگ کہتے ہیں کہ بھینس کی قربانی جائز ہے۔

جواب:

بھینس بھی ”بقر“ میں شامل ہے، اس کی قربانی جائز ہے۔^(۲)

(۱) دیکھئے: فتاویٰ حصاریہ ومقالات علمیہ، (5/446-457) اس شبہہ کے ازالہ کے لئے دیکھئے: کتاب لاص (۲۳۰)۔

(۲) دیکھئے: ہفت روزہ الاعتصام ج 20 شماره 10.9، ص 27، 29 / ستمبر 1968ء، نیز دیکھئے: بھینس کی قربانی کا تحقیقی

جائزہ، حافظ نعیم الحق ملتان (ص: 203)۔

(۶) فضیلتہ الشیخ مفتی حبیب الرحمن فیضی اعظمی رحمہ اللہ کا فتویٰ:

سوال: کیا فرماتے ہیں علماء دین و مفتیان شرع متین مسئلہ ہذا کے بارے میں کہ بھینس کی قربانی عند الشرع جائز ہے یا نہیں؟ جو کچھ ادلہ صحیحہ سے ثابت ہو تحریر فرمادیں، بیوقوف تو جروا۔ والسلام۔

السال: محمد یونس۔ پڑھا، نیپال۔

الجواب هو الموفق للصواب:

قربانی کے جانور کے لئے قرآن میں بھیمۃ الانعام کا لفظ ذکر کیا گیا ہے، اگرچہ بعض آیات میں انعام کی تفسیر سے بھیڑ، بکری، گائے، اونٹ کا معنی سمجھا جاتا ہے جیسا کہ فرمایا گیا ”ومن المعز اثین“ وغیرہ، لیکن انعام کے ساتھ قربانی کے جانور میں بھیمۃ الانعام فرمایا گیا ہے جو عموم پر دلالت کرتا ہے خواہ، بکری، اونٹ، گائے اور بھیڑ ہو یا اس کے علاوہ جیسا کہ تفسیر مظہری اور تفسیر القرآن میں شروع سورۃ الانعام میں اس کی تفصیل بیان کی گئی ہے۔ نیز کوش کی قربانی نبی ﷺ سے ثابت ہے جو معز اور ضان یعنی بھیڑ اور بکری کے اندر داخل نہیں ہے، بلکہ ایک دوسری نوع ہے، جس سے معلوم ہوا کہ قربانی کے جانور انہی جانوروں میں منحصر نہیں ہیں، اسی لئے بعض صحابہ نے گھوڑے کی قربانی کی ہے، جیسا کہ سبل السلام ج ۲ ص ۲۰۶ میں بعض صحابہ حضرت اسماء اور ابو ہریرہ رضی اللہ عنہما سے گھوڑے کی قربانی کا ثبوت ملتا ہے۔ اس سے معلوم ہوا کہ دنبہ اور گھوڑا بھی بھیمۃ الانعام کے اندر داخل ہیں جن کی قربانی بعض صحابہ نے کی ہے^(۱)، اسی بنا پر بھینس اگرچہ بالکل گائے کے مشابہ نہیں ہے لیکن گائے کے حکم میں داخل مانی گئی ہے، جس طرح گھوڑا ان چاروں قسم کے جانوروں کے مشابہ نہیں ہے اور دنبہ بھی بکری اور بھیڑ کے مشابہ نہیں ہے، لیکن رسول اللہ ﷺ نے دنبہ کی قربانی کی ہے اور بعض صحابہ نے گھوڑے کی قربانی کی ہے، اسی طرح بھینس کو گائے کے حکم میں مان کر اور

(۱) گھوڑے سے متعلق روایتیں عام ذبیحہ کے سیاق میں ہیں قربانی کے بارے میں نہیں، ساجدہ اللہ، واللہ اعلم (مرتب)

بھیمیت الانعام کے عموم میں داخل کر کے اس کی قربانی کی جائے تو درست ہے، جیسا کہ امام مالک نے زکاۃ کے مسئلہ میں بھیمیت کو گائے کے حکم میں مان کر زکاۃ دینے کا حکم دیا جو عبادت مالیہ بھی ہے، اس لئے کوئی وجہ نہیں ہے کہ بھیمیت کو بھیمیت الانعام میں نہ مانا جائے، گرچہ انہی جانوروں کی قربانی افضل ہے جن کی قربانی نبی ﷺ سے ثابت ہے۔ چونکہ اُس زمانہ میں بھیمیت کا وجود نہیں تھا اور فی زمانہ بھیمیت کا وجود ہے، پس بعض مجبوریوں کی بنا پر جبکہ کسی ملک میں گائے وغیرہ کی قربانی کی ممانعت ہے تو ایسی صورت میں جواز کے طور پر بھیمیت کی قربانی میں کوئی مضائقہ نہیں ہے۔ بہت سی چیزیں نبی ﷺ کے دور میں نہیں تھیں، نہ ان کے زکاۃ و صدقہ دینے کا ثبوت ملتا ہے، مثلاً گیہوں نبی ﷺ کے زمانہ میں صحیح مرفوع روایت کی بنا پر اتنا زیادہ نہیں تھا کہ اس کی زکاۃ الفطر ادا کی جائے جیسا کہ فتح الباری میں ابن المنذر نے فرمایا ہے کہ نبی ﷺ کے زمانہ میں گیہوں ”شیء لیسیر“ تھا، اسی لئے ابو سعید خدری رضی اللہ عنہ نے اپنی عام غذا کے اندر گیہوں کا ذکر نہیں کیا ہے، لیکن جب صحابہ کے زمانہ میں گیہوں آیا تو سوال یہ پیدا ہوا کہ اس میں زکاۃ الفطر کتنی دی جائے؟ اگر نبی ﷺ کے زمانہ میں گیہوں سے صدقہ الفطر دینے کا صریح ثبوت ہوتا تو صحابہ کے زمانہ میں یہ اختلاف نہ ہوتا کہ گیہوں میں نصف صاع دیا جائے یا ایک صاع! بہر حال گیہوں صدقہ الفطر میں دیا گیا، اسی طرح چاول اور اس قسم کے بہت سے غلے جو نبی ﷺ کے زمانہ میں نہیں پائے جاتے تھے لیکن آج ان کا وجود ہے اور ان کا صدقہ دینا سبھی علماء کے نزدیک جائز ہے۔ بناء علیہ ایسی مجبوری کی حالت میں جبکہ دوسرے جانوروں کے ذبح کی ممانعت ہو یا آسانی سے وہ جانور نہیں مل پاتے ہوں جو نبی ﷺ کے زمانہ میں پائے جاتے تھے اور جن کی قربانی آپ نے کی ہے، تو ان جانوروں کی قربانی یقیناً جائز ہے جو بھیمیت الانعام کے اندر داخل ہیں۔ ہذا ما عندی واللہ اعلم بالصواب۔

کتبہ: حبیب الرحمن الفیضی الاعظمی

(مہر: امین عام الجامعۃ الاسلامیہ فیض عام)

۱۹ نومبر ۱۹۸۲ء

(مہر: دارالافتاء فیض عام، منو، اعظم گڑھ)

(۷) محدث کبیر علامہ عبد الجلیل سامرودی رحمہ اللہ کا فتویٰ:

مذاکرہ علمیہ: بھینس کی قربانی

[کہاں ہیں بھینس کی قربانی کو "خنزیر کی قربانی" سے تشبیہ دینے والے۔۔۔ مولانا۔۔۔ صاحب؟ اور کدھر ہے مجہول۔۔۔۔۔ مصنوعی نام بنام "اکبر عباسی" پچاس روپے انعام کا چیلنج کرنے والا؟ اب "ثمانیہ أزواج" سے گزارش ہے کہ "هَاتُوا بُرْهَانَكُمْ إِنْ كُنْتُمْ صَادِقِينَ"، "فَإِنْ لَمْ تَفْعَلُوا وَلَنْ تَفْعَلُوا"۔۔۔۔۔ "وَلَوْ كَانَ بَعْضُهُمْ لِبَعْضٍ ظَهِيرًا"۔۔۔۔۔ "تَوَلُّوا إِلَى اللَّهِ تَوْبَةً نَّصُوحًا"۔۔۔ (مدیر)

اخبار اہل حدیث مجریہ یکم و دو اکتوبر ۱۹۵۲ء میں ضمن مذاکرہ علمیہ نمبر ۱ میں مولانا ابوالعلاء نضر احمد صاحب سہوانی کا مضمون نظر سے گذرا، اس میں آپ تحریر فرماتے ہیں کہ: ہاں اگر اس (جاموس) کو جنس بقر سے مانا جائے جیسا کہ حنفیہ کا قیاس ہے۔۔۔ تو حکم جواز قربانی کے لئے یہ علت کافی ہے۔ مجھے کہنے دیجئے کہ حنفیہ کا نام ایک اکیلا پڑ گیا ہے، مولانا امام مالک جسے ایک جم غفیر نے صحیح الکتب تسلیم کیا ہوا ہے، مطبوعہ مجتہبائی ص ۱۱۱ میں ہے "إِنَّمَا هِيَ بَقْرٌ" یعنی بھینس اور گائے یہ سب حقیقت میں ایک ہی جنس ہیں۔ مدونہ ۱/۳۵۵ میں ہے: "قَالَ ابْنُ مَهْدِيٍّ وَقَالَ سُفْيَانُ وَمَالِكٌ: إِنَّ الْجَوَامِيسَ مِنَ الْبَقَرِ"۔ یعنی ابن مہدی، سفیان اور امام مالک کہتے ہیں کہ بھینس گائے سے ہی ہے، اور مدونہ ۱/۳۵۵ میں ہے: "قَالَ ابْنُ وَهَبٍ وَقَالَ اللَّيْثُ وَمَالِكٌ: سُنَّةُ الْجَوَامِيسِ فِي السَّعْيَةِ وَسُنَّةُ الْبَقَرِ سَوَاءٌ"۔

اور ابن ابی شیبہ ۳/۲۲۰، میں ہے: "الجواميس تعد في الصدقة، و عن الحسن

أنه كان يقول: الجواميس بمنزلة البقر“۔ علامہ ابو عبید قاسم بن سلام اپنی کتاب ”الاموال“ کے ص ۴۷۶ میں تحریر فرماتے ہیں: ”فَإِذَا خَالَطَتِ الْبَقْرَ جَوَامِيسٌ فَسَنَّتْهَا وَاجِدَةً، وَفِي ذَلِكَ اثَارٌ: عَنِ ابْنِ شَهَابٍ، أَنَّ عُمَرَ بْنَ عَبْدِ الْعَزِيزِ، كَتَبَ أَنْ تُؤْخَذَ صَدَقَةُ الْجَوَامِيسِ كَمَا تُؤْخَذُ صَدَقَةُ الْبَقْرِ. وَكَذَلِكَ يُرْوَى عَنْ أَشْعَثَ عَنِ الْحَسَنِ. وَعَنْ مَالِكِ بْنِ أَنَسٍ قَالَ: الْجَوَامِيسُ وَالْبَقَرُ سَوَاءٌ“۔

یعنی حضرت عمر بن عبد العزیز خلیفہ راشد، امام لیث، امام مالک، امام سفیان، ابن مہدی، اور دیگر ائمہ بھی جاموس کو گائے ہی سے شمار کرتے ہیں۔ ”جاموس“ معرب ہے گاؤمیش سے، گویا اس کا نام ہی ظاہر کر رہا ہے کہ یہ ایک گائے ہی کی قسم ہے، اس بارے میں حنفیہ ہی کی انگشت نمائی کرنا انصاف سے بعید ہے، یا کوتاہ نظری اس کا باعث ہو۔

بھینس ذوات ظلفت ”کھر“ سے ہے جیسے گائے ذوات ظلفت سے ہے۔ اس میں شک نہیں کہ حجاز میں بھینس کا وجود نہ تھا لیکن مصر میں یہ ضرور پائی جاتی تھی، اور اس کی موجودگی کا عالم حجاز والوں کو بھی قرن اول سے قریب تر زمانہ میں ہو گیا تھا، کیا اس کی علت کے لئے کوئی نص شارع علیہ السلام سے منقول ہے؟ کہنے والے کہہ سکتے ہیں کہ جب اس کا گوشت کھانے اور دودھ پینے کی تخصیص رسول اکرم ﷺ سے ثابت نہیں تو اس کے گوشت اور دودھ کا استعمال خلاف شرع ہے، نیز صحابہ کے عہد میں بھی اس کے دودھ اور گوشت کا وجود بطور اکل و شرب معلوم نہیں ہوتا، اس لئے ان دونوں چیزوں کے کھانے پینے سے دست برداری اختیار کر لینا چاہئے، حالانکہ یہ خیال غلط اور تعامل الناس کے خلاف ہے۔

تعجب کا مقام ہے کہ یوں تو بھینس کے گوشت اور دودھ کا کھانا پینا درست سمجھا جائے اور اس

کی قربانی کو ناجائز قرار دیا جائے! اگر یہ جنس بقر نہیں ہے بلکہ غیر ہے تو اس کی حلت کے لئے مستقل دلیل پیش کی جائے، یا پھر اس کا جنس بقر سے ہونا تسلیم کیا جائے، اور جس طرح ”ثمانیہ ازواج“ سے قربانی کرنا جائز ہے اسی طرح بھینس کو بھی اس میں شامل کیا جائے۔ بہیمہ اور انعام کی تعریف کر کے یا حنفیہ کی طرف منسوب کر کے جواز ثابت کرنا کمزور پہلو ہے، کھانے پینے کے لئے بھینس کو جنس بقر قرار دینا اور قربانی کے لئے جدا کرنا ترجیح بلامرجح ہے۔ صحیح یہ ہے کہ بھینس نہ صرف حنفیہ کے نزدیک بلکہ بالاتفاق ہر دو معاملوں میں بھینس گائے کی جنس سے ہے۔ واللہ اعلم۔ (مولانا) ابو عبد الباقیر عبد الجلیل السامرودی (۱)۔

(۸) فتاویٰ ستاریہ کا فتویٰ:

مرکزی علماء غزباء اہل حدیث کے مجموعہ فتاویٰ ”فتاویٰ ستاریہ“ میں ہے:

السلام علیکم ورحمۃ اللہ وبرکاتہ

کیا بھینس کی قربانی جائز ہے؟

الجواب بعون الوهاب بشرط صحة السؤال:

وعلیکم السلام ورحمۃ اللہ وبرکاتہ

الحمد للہ، والصلاۃ والسلام علی رسول اللہ، أما بعد!

جائز ہے، کیونکہ بھینس اور گائے کا ایک ہی حکم ہے (۲)۔

(۱) مجلہ نوریہ لکھنؤ، 10 نومبر 1952ء، (ص: 15)۔

(۲) فتاویٰ ستاریہ جلد 3 ص 2 بحوالہ فتاویٰ علماء حدیث، 13/47، نیز دیکھئے: فتاویٰ حصاریہ و مقالات علمیہ، تصنیف محقق

العصر حضرت مولانا عبد القادر حصاری رحمہ اللہ 455/5۔

(۹) علامہ نواب محمد صدیق حسن خان رحمہ اللہ کا فتویٰ:

علامہ نواب محمد صدیق حسن خان فتوہ بھوپالی بخاری رحمہ اللہ اپنے فتاویٰ میں ”قربانی کے جانور کی عمر“ کے تحت بطور دلیل جابر رضی اللہ عنہ سے مروی حدیث رسول ﷺ:

”لَا تَذْبَحُوا إِلَّا مُسِنَّةً، إِلَّا أَنْ يَعْسُرَ عَلَيْكُمْ، فَتَذْبَحُوا جَذَعَةً مِنَ الصَّانِ“ [صحیح مسلم (3/1555) حدیث 1963]۔

دو دانت والے کے سوا ذبح نہ کرو، مگر کہ تم پہنگی ہو تو بھیڑ کا جذعہ (ایک سال کا) ذبح کرو۔ پیش کرنے کے بعد ”مسینہ“ کی تشریح میں فرماتے ہیں:

مسینہ: ہر جانور میں سے ”شٹی“ کو کہتے ہیں اور ”شٹی“ بکری میں سے جو ایک سال مکمل کرنے کے بعد دوسرے میں ہو، اور گائے بھینس میں سے جو دو سال مکمل ہونے کے بعد تیسرے میں ہو، اور اونٹ جو پانچ سال مکمل کرنے کے بعد چھٹے میں ہو...“^(۱)

اس سے معلوم ہوتا ہے کہ علامہ رحمہ اللہ بھی بھینس کی قربانی کے جواز کے قائل تھے، ورنہ گائے کے ساتھ بھینس کا ذکر نہ کرتے۔

(۱۰) محمد رفیق اثری کا فتویٰ:

اتحاد العلماء شیخ محمد رفیق اثری (شیخ الحدیث دارالحدیث محمدیہ، ضلع ملتان) کتاب ”بھینس کی قربانی کا تحقیقی جائزہ“ مولفہ حافظہ نعیم الحق ملتانی (سابق مدرس جامعہ محمدیہ اہل حدیث

(۱) دیکھئے: فتاویٰ نواب محمد صدیق حسن خان رحمہ اللہ الفتوہ بخاری ص 104 برتیب محمد اشرف جاوید، ناشر مکتبہ العظیم، منوناتھ بھنجن، یو پی۔

بہاولپور) پر اپنے پیش لفظ میں لکھتے ہیں:

”... یہ مسئلہ کہ قربانی میں بھینس ذبح کی جاسکتی ہے یا نہیں؟ سلف صالحین میں متنازعہ مسائل میں شمار نہیں ہوا۔ چند سال سے یہ مسئلہ اہل حدیث عوام میں قابل بحث بنا ہوا ہے۔ جبکہ ایسے مسئلے میں شدت پیدا کرنے کی کوئی ضرورت نہیں ہے۔ ... فروعی مسائل میں تحقیق حق کے لئے شخصیات سے ہٹ کر نفس دلائل کو دیکھنا، پرکھنا اور صحیح نتیجہ اخذ کرنا ہی سلفیین کا شیوہ ہے“ (۱)

(۱۱) فضیلۃ الشیخ امین اللہ پشاوری کا فتویٰ:

علامہ شیخ امین اللہ پشاوری اپنے شہرہ آفاق ”فتاویٰ الدین الخالص“ میں لکھتے ہیں:

إفحام الجاسوس في أدلة حل الجاموس

(1252) وسئل: مراراً عن الجاموس هل يجوز أن يضحى به وما دليل حله؟

الجواب: الحمد لله رب العالمين، والصلاة والسلام على رسوله محمد وآله وصحبه أجمعين، أما بعد: فهنا ثلاثة أمور: الأول: منشأ السؤال، الثاني: أدلة حل الجاموس، الثالث: الأضحية به.

1252 - یہ سوال بارہا ہوا ہے کہ کیا بھینس کی قربانی جائز ہے؟ اور اس کے حلال ہونے

کی کیا دلیل ہے؟

جواب: الحمد لله رب العالمين، والصلاة والسلام على رسول محمد وآله وصحبه أجمعين، أما بعد:

یہاں تین باتیں ہیں: ۱۔ یہ سوال پیدا کہاں سے ہوا؟ ۲۔ بھینس کے حلال ہونے کے

(۱) دیکھئے: بھینس کی قربانی کا تحقیقی جائزہ، ص 35، دوسرا ایڈیشن۔

دلائل - ۳۔ بھینس کی قربانی۔

(پھر بھینس کی قربانی کے جواز کے دلائل پر گفتگو کرتے ہوئے فرماتے ہیں)

بھینس کی قربانی کی حلت کے دلائل یکثرت ہیں:

۱۔ کتاب و سنت جنہیں اللہ تعالیٰ نے واضح عربی زبان میں نازل فرمایا ہے، چنانچہ جو لفظ بھی کسی چیز پر دلالت کرتا ہے اس کا حکم اس لفظ کے تحت شامل ہوتا ہے، یہ کہنا درست نہیں کہ یہ صریح نہیں ہے، مثلاً لفظ ”غنم“ یعنی بکری، اس کے تحت جو بھی جانور شامل ہوگا، اس کا حکم بکری کا ہوگا، اسی طرح قرآن میں ”بقر“ یعنی گائے کا لفظ آیا ہے، اب زبان عرب میں جس کو بھی بقر کہا جائے گا اس کا حکم گائے ہی کا ہوگا، تمام باتوں میں: اس کی حلت میں، قربانی کرنے میں، اس کا گوشت کھانے، دودھ پینے اور زکاة کے وجوب وغیرہ میں۔

چنانچہ جس طرح بقر کا لفظ کالی، سفید اور زرد گایوں اور گائے کی تمام انواع پر بولا جاتا ہے اسی طرح جاموس یعنی بھینس پر بھی بولا جاتا ہے، لہذا تمام باتوں میں اس کا حکم بھی گایوں کا ہوگا، اور جو یہ دعویٰ کرے کہ بھینس یا کالی گائیں بقر کے لفظ میں نہیں آتیں، وہ دلیل پیش کرے۔ (پھر اہل لغت کے متعدد اقوال سے بھینس کو گائے کی نوع ثابت کیا ہے)

۲۔ مسلمانوں کا اس بات پر اجماع ہے کہ گایوں کی طرح بھینس میں بھی زکاة واجب ہے، اور گائے کی طرح بھینس کو کھانا اور اس کی قربانی کرنا جائز ہے۔ (پھر بھینس کے گائے کی جنس ہونے پر متعدد علماء سے اجماع نقل فرمایا ہے، اور ساتھ ہی مذاہب اربعہ کے علماء کے اقوال پیش کیا ہے)

۳۔ اس سلسلہ میں علی رضی اللہ عنہ، عکرمہ بن خالد، ابن سیرین وغیرہ کے آثار پیش کیا ہے۔

۴۔ نیز ان لوگوں کی تردید فرمائی ہے، جنہوں نے کہا ہے کہ بعض اگے ڈگے اہل لغت نے بھینس کو گائے کی جنس قرار دیا ہے۔ اسی طرح ان کی بھی تردید کی ہے جنہوں نے بہیمۃ الانعام کو اونٹ، گائے، بکری اور مینڈھے کے ناموں میں محصور کر دیا ہے۔^(۱)

(۱۲) مفتی اعظم پاکستان علامہ محمد عبید اللہ عقیف کا فتویٰ:

سوال: بھینس کی قربانی کا سما حکم ہے؟

جواب: قرآن مجید کے ظاہر سے تو یہی معلوم ہوتا ہے کہ اونٹ، بکری، دنبہ اور گائے کی قربانی دینی چاہئے، جیسے کہ ارشاد ہے:

﴿يَذْكُرُوا اسْمَ اللَّهِ عَلَىٰ مَا رَزَقَهُم مِّنْ بَهِيمَةِ الْأَنْعَامِ﴾ [الحج: ۳۴]۔

اور بظاہر بھینس گائے سے الگ دوسری قسم کا جانور معلوم ہوتا ہے۔ مگر لغت میں بھینس کو گائے کی قسم قرار دیا گیا ہے، چنانچہ منجہ میں ہے:

”الْجَوَامِيسُ جَمْعُهُ جَوَامِيسٌ صِنْفٌ مِّنْ كِبَارِ الْبَقَرِ، يَكُونُ دَاجِنًا مِّنْذَ أَصْنَافِ وَحْشِيَّتِهِ“ (ص 100)۔

کہ پالتو بھینس بڑی گائے کی ایک قسم ہے، اسی وجہ سے شوافع اور حنفیہ کے نزدیک بھینس کی قربانی جائز ہے۔

امام نووی رحمہ اللہ (۶۷۶ھ) فرماتے ہیں:

”وَجَمِيعِ أَنْوَاعِ الْبَقَرِ مِنَ الْجَوَامِيسِ وَالْعَرَابِ وَالْدَرَبَانِيَةِ“ (المجموع شرح المہذب،

308/8)۔

(۱) دیکھئے: فتاویٰ الدین الخالص (عربی)، از ضمیمہ: الحج امین اللہ پشاور، (6/390-398)۔

کہ قربانی کے جانوروں میں گائے کی تمام اقسام جائز ہیں، خواہ گائے عربی ہو یا فارسی یعنی بھینس۔

اور ہدایہ حنفیہ میں بھی اس کا جواز موجود ہے۔ بہر حال بھینس چونکہ حلال چوپایہ ہے، اور ”من بہتمة الانعام“ کے عموم میں داخل نہیں، مگر اہل لغت کے مطابق یہ گائے کی ایک بڑی قسم ہے، اس لئے اس کی قربانی کا جواز معلوم ہوتا ہے۔ تاہم یہ نہ تو سنت رسول اللہ ﷺ ہے نہ سنت صحابہ“ (۱)

(۱۳) نامور محقق علامہ حافظ صلاح الدین یوسف حفظہ اللہ کا فتویٰ:

حافظ صلاح الدین یوسف لکھتے ہیں:

مذکورہ (آٹھ) جانوروں میں بھینس کا ذکر نہیں ہے، کیونکہ عرب بالخصوص حجاز (مکہ و مدینہ) میں بھینس کا وجود نہیں، اس لئے بھینس کے بارے میں بالخصوص قرآن و حدیث میں کوئی صراحت نہیں ہے، غیر عرب علاقوں میں بھینس پائی جاتی ہے، تاہم بعض علمائے لغت نے اسے گائے ہی کی ایک قسم قرار دیا ہے۔

جیسا کہ (حیاء الحيوان، 1/182۔ لسان العرب، 6/43۔ المغرب فی ترتیب المعرب اور المصباح المنیر، 1/134) وغیرہ میں ہے۔ اسی طرح محدثین نے بھینس کو حکم زکاۃ میں گائے کے حکم میں رکھا ہے، یعنی گائے میں زکاۃ کا جو حساب ہو گا اسی حساب سے بھینسوں میں سے زکاۃ ادا کی جائے گی۔

(۱) فتاویٰ محمدیہ۔ منہج سلف صالحین کے مطابق مفتی اعظم پاکستان حضرت علامہ مفتی محمد عبید اللہ خان عفیہ، ترتیب ابو الحسن مہشر احمد ربانی، 1/592، ناشر مکتبہ قدوسیہ لاہور۔

احناف نے (غالباً) اسی مشابہت حکم زکاۃ کی بنا پر اسے حکم قربانی میں بھی گائے کے حکم پر محمول کیا ہے۔ چنانچہ فقہ حنفی کی مشہور کتاب ہدایہ میں ہے:

”ویدخل فی البقر الجاموس لأنه من جنسه“ (ہدایہ، کتاب الاضحیۃ، 2/433)۔

قربانی میں بھینس گائے کا حکم رکھتی ہے، کیونکہ یہ اس کی جنس سے ہے۔

علماء اہل حدیث اس بارے میں مختلف الرائے ہیں، شیخ الاسلام مولانا خٹا، اللہ امرتسری رحمہ اللہ بھینس کی قربانی کے قائل ہیں۔ (ملاحظہ ہو: فتاویٰ ثنائیہ، 1/520)۔

مولانا عبد القادر عارف حساری رحمہ اللہ جماعت اہل حدیث کے ایک محقق عالم تھے، ان کا بھی ایک فتویٰ کئی سال قبل (الاعتصام، 8 نومبر 1974ء) میں شائع ہوا تھا جس میں انہوں نے بھینس کی قربانی کے جواز میں دلائل مہیا فرمائے تھے۔

لیکن دوسری طرف بعض علماء اہل حدیث بر بنائے احتیاط بھینس کی قربانی کے جواز کے قائل نہیں، جیسا کہ مولانا حافظ عبد اللہ صاحب محدث روپڑی رحمہ اللہ نے لکھا ہے، چنانچہ وہ اس سوال کے جواب میں کہہ بھینسے (کھٹے) کی قربانی جائز ہے یا نہیں؟ لکھتے ہیں:

”قرآن مجید پارہ ۸ رکوع ۴ میں بہیمۃ الانعام کی چار قسمیں بیان کی گئی ہیں۔ دنبہ، بکری، اونٹ گائے۔ بھینس ان چار میں نہیں۔ اور قربانی کے متعلق حکم ہے کہ بہیمۃ الانعام سے ہو۔ اس بنا پر بھینس کی قربانی جائز نہیں۔ ہاں زکاۃ کے مسئلہ میں بھینس کا حکم گائے والا ہے۔۔۔ یاد رہے کہ بعض مسائل احتیاط کے لحاظ سے دو جہتوں والے ہوتے ہیں اور عمل احتیاط پر کرنا پڑتا ہے۔۔۔ ایسا ہی بھینس کا معاملہ ہے اس میں بھی دونوں جہتوں پر عمل ہوگا۔ زکاۃ ادا کرنے میں احتیاط ہے قربانی نہ کرنے میں احتیاط ہے۔ اس بنا پر بھینسے کی قربانی جائز نہیں،

اور بعض نے جو یہ لکھا ہے کہ: "الْجَامُوسُ نَوْعٌ مِنَ الْبَقَرِ" - یعنی "بھینس گائے کی قسم ہے"۔ یہ بھی اسی زکاۃ کے لحاظ سے صحیح ہو سکتا ہے ورنہ ظاہر ہے کہ بھینس دوسری جنس ہے۔ (فتاویٰ اہل حدیث، 2/466، 467)۔

اس تفصیل سے واضح ہے کہ علماء اہل حدیث میں دو رائیں پائی جاتی ہیں، اس لئے اس مسئلہ میں تشدد اختیار کرنا صحیح نہیں ہے، اگر کوئی شخص بر بنائے اعتیاد بھینس کی قربانی کے جواز کا قائل نہ ہو تو اسے یہ رائے رکھنے اور اس پر عمل کرنے کا حق حاصل ہے، لیکن اگر کوئی شخص دیگر علماء کی رائے کے مطابق بھینس کی قربانی کرتا ہے تو قابل ملامت و وجہی نہیں۔ جواز کی گنجائش بہر حال موجود ہے، کیونکہ بہت سے علماء لغت نے اسے گائے ہی کی جنس سے قرار دیا ہے۔ مولانا عبید اللہ رحمانی رحمہ اللہ صاحب مرعاة المفاتیح نے بھی یہی بات لکھی ہے۔ (مرعاة، 2/354 طبع اول)۔^(۱)

(۱۴) معروف محقق حافظ زبیر علی زئی رحمہ اللہ کا فتویٰ:

عصر حاضر کے معروف محقق حافظ زبیر علی زئی رحمہ اللہ فرماتے ہیں:

اونٹ، گائے، بھیڑ اور بکری کی قربانی کتاب و سنت سے ثابت ہے اور یہ بات بالکل صحیح ہے کہ بھینس گائے کی ایک قسم ہے، اس پر ائمہ اسلام کا اجماع ہے۔

امام ابن المنذر فرماتے ہیں: "وأجمعوا على أن حكم الجواميس حكم البقر" اور اس بات پر اجماع ہے کہ بھینسوں کا وہی حکم ہے جو گائیوں کا ہے۔ (الاجماع کتاب الزکاۃ،

(۱) دیکھئے: فضائل عشرہ ذوالحجہ اور احکام و مسائل عید الاضحیٰ، از شیخ حافظ صلاح الدین یوسف حفظہ اللہ، (ص: 41-44)۔

ص ۴۳)۔

ابن قدامہ لکھتے ہیں: "لاخلاف في هذا نعلمه" اس مسئلے میں ہمارے علم کے مطابق کوئی اختلاف نہیں۔ (المغنی ج ۲ ص ۲۴۰ مسئلہ: ۱۷۱۱)

زکوٰۃ کے سلسلے میں اس مسئلہ پر اجماع ہے کہ بھینس گائے کی جنس میں سے ہے اور یہ اس بات کی دلیل ہے کہ بھینس گائے کی ہی ایک قسم ہے۔ تاہم چونکہ نبی کریم ﷺ یا صحابہ کرام رضی اللہ عنہم سے صراحتاً بھینس کی قربانی کا کوئی ثبوت نہیں لہذا بہتر یہی ہے کہ بھینس کی قربانی نہ کی جائے بلکہ صرف گائے، اونٹ، بھیڑ اور بکری کی ہی قربانی کی جائے اور اسی میں احتیاط ہے۔ واللہ اعلم۔^(۱)

(۱۵) حافظ ابوبکیلی نور پوری نائب مدیر "السنة" جہلم کا فتویٰ:

حافظ نور پوری صاحب اپنی مفید مختصر تحریر "بھینس کی قربانی" میں دلائل، اقوال اور حوالوں کے بعد فرماتے ہیں:

"الحاصل: بھینس، گائے کی ایک نسل ہے، اس کی قربانی بالکل جائز ہے۔ اس میں کسی قسم کا کوئی شک و شبہ نہیں۔ واللہ اعلم بالصواب و علمہ آبرم و آحکم۔"^(۲)

(۱) فتاویٰ علمیہ المعروف بہ توضیح الاحکام، 181/2۔ نیز دیکھئے: قربانی کے مسائل، محدث ہند و پاک حافظ زبیر علی زئی، (ص: 27)۔

(۲) دیکھئے: بھینس کی قربانی، اذنیلیۃ الشیخ حافظ ابوبکیلی نور پوری، نائب مدیر ماہنامہ "السنة" جہلم۔

(۱۶) حافظ نعیم الحق عبدالحق ملتانی کا فتویٰ:

ملاحظہ فرمائیں اس موضوع پر لکھی گئی مفصل ترین کتاب: بھینس کی قربانی کا تحقیقی جائزہ۔
از حافظ نعیم الحق ملتانی۔^(۱)

نوٹ: حافظ نعیم الحق ملتانی صاحب نے اس موضوع پر اپنی نہایت مفصل کتاب ”بھینس کی قربانی کا تحقیقی جائزہ“ میں بھینس کی قربانی کے جواز پر مزید چند اہل علم کے فتاویٰ نقل کئے ہیں، جو انہیں بذریعہ خط موصول ہوئے تھے، یہاں باختصار ان فتاویٰ کا ذکر کیا جاتا ہے:

(۱۷) مولانا ابو عمر عبدالعزیز نورستانی کا فتویٰ:

موصوف مسئلہ کی بابت مختلف دلائل، اقوال، تعلیقات اور گائے اور بھینس کے حکم کی یکسانیت پر اجماع وغیرہ کا ذکر کرنے بعد خلاصہ لکھتے ہیں:

”مذکورہ بالا وجوہات کی بنا پر میری ناقص رائے میں ان علماء کا موقف درست اور صحیح ہے جو جواز کے قائل ہیں۔“
ہذا واللہ اعلم و صلی اللہ علی محمد وآلہ وصحبہ وسلم

کتبہ: ابو عمر عبدالعزیز نورستانی

۱۲/۵/۱۹۹۸ء۔ (۲)

(۱) دیکھئے: بھینس کی قربانی کا تحقیقی جائزہ، از حافظ نعیم الحق ملتانی، (دوسرا ایڈیشن، سنلے کا پتہ: اسلامک سنٹر ملتان)۔

(۲) دیکھئے: بھینس کی قربانی کا تحقیقی جائزہ، ص: (228-235)۔

(۱۸) جماعت غرباء الحمدیث کراچی پاکستان کے مفتی مولانا

عبدالقہار اور نائب مفتی مولانا محمد ادریس سلفی صاحبان کا فتویٰ:

الجواب بعون الوهاب:

صورت مسئلہ میں واضح ہو کہ شرعاً بھینس چوپایہ جانوروں میں سے ہے، اور اس کی قربانی کرنا درست ہے، کیونکہ گائے کی جنس سے ہے۔ گائے کی قربانی جائز ہے اس لئے بھینس کی قربانی جائز و درست ہے۔ اس دلیل کو اگر نہ مانا جائے تو گائے کے ہم جنس بھینس کے دودھ اور اس کے گوشت کے حلال ہونے کی بھی دلیل مشکوک ہو جائے گی۔۔۔۔۔

الجواب صحیح، عبدالقہار عفی عنہ۔^(۱)

(۱۹) حافظ احمد اللہ فیصل آبادی کا فتویٰ:

”السلام علیکم ورحمۃ اللہ!“

کے بعد عرض ہے کہ میری کئی سالوں کی تحقیق ہے کہ بھینس کی قربانی جائز ہے، لہذا میں آپ کے ساتھ بھینس کی قربانی کرنے میں متفق ہوں، اور اس بات پر بھی متفق ہوں کہ سورۃ الحج میں جو اللہ تعالیٰ نے فرمایا ہے:

﴿لَيْدَكُرُوا اسْمَ اللَّهِ عَلَىٰ مَا ذَرَرَهُمْ مِّنْ بَيْهِيمَةٍ أَلَا تَعْلَمُونَ﴾ [الحج: ۳۴]۔

یہ لفظ عام ہے اور ہر پالتو جانور کو شامل ہے، نص قرآن سے کسی حیوان کو خارج کرنا صحیح نہیں، رسول اللہ ﷺ کا ”جاموس“ (بھینس) کی قربانی نہ کرنا اس کے مختلف وجوہ ہو سکتے ہیں، مثلاً

(۱) دیکھئے: بھینس کی قربانی کا تحقیقی جائزہ، ص: (237-239)۔

جاموس کی حجاز میں قلت کی وجہ سے قربانی نہ کی ہو یا اور کوئی وجہ ہو۔ لہذا نبی اکرم صلی اللہ علیہ وسلم کے فعل سے عدم جواز کی دلیل صحیح نہیں۔ بعض علماء کا یہ کہنا کہ ”جاموس“ بقر کی جنس سے نہیں ہے، کیونکہ ان دونوں کی صورت میں بڑا فرق ہے، یہ بات صحیح نہیں۔ کیونکہ دنبہ اور مینڈھا ان کی صورتوں میں بھی فرق ہے، کیونکہ دنبے کی چمکی ہوتی ہے اور مینڈھے کی چمکی نہیں ہوتی، یہ واضح فرق ہے، اور بالا اتفاق اہل لغت کے یہاں اس کو ”ضمان“ کہا جاتا ہے۔۔۔۔۔^(۱)

واللہ اعلم۔



(۱) دیکھئے: بھینس کی قربانی کا تحقیقی جائزہ، ص: (240)۔

گیارہویں فصل:

بھینس کی قربانی سے متعلق بعض اشکالات اور شبہات کا ازالہ

بھینس کی قربانی کے مطلق عدم جواز کے قائلین کے یہاں بعض اشکالات و شبہات پائے جاتے ہیں جس کی بنا پر انہیں بھینس کی قربانی کے جواز پر اطمینان نہیں ہے، ان شبہات و اشکالات میں کچھ علمی ہیں اور کچھ عوامی، ذیل میں ان میں سے چند اہم اشکالات و شبہات کا ازالہ کیا جا رہا ہے تاکہ مسئلہ کی بابت کسی قسم کی الجھن باقی نہ رہ جائے، وباللہ التوفیق۔

اولاً: علمی اشکالات:

پہلا اشکال: (عدم وجود نص)

بھینس کی قربانی جائز نہیں کیونکہ بھینس کے سلسلہ میں کتاب و سنت میں کوئی نص موجود نہیں، اور متنازع و مختلف فیہ امر کو اللہ عز و جل اور اس کے رسول ﷺ کی طرف لوٹانے کا حکم دیا گیا ہے، اور لوٹانے پر بھینس کا کہیں کوئی ذکر نہیں ملتا!!

ازالہ:

۱۔ کتاب و سنت کی طرف لوٹانے پر اس میں باللفظ ”الجاموس“، یعنی بھینس کا ذکر نہیں ملتا، لیکن ”البقر“ کی جنس کا ذکر بصراحت موجود ہے، اور امت کا اس بات پر اجماع ہے کہ بھینس

گائے کی غیر عربی نسل و نوع ہے لہذا الفقہاء نہیں بلکہ باعتبار جنس اس کا ذکر موجود ہے اور اسی لئے دونوں کا حکم قربانی و زکاۃ میں یکساں ہے، جیسا کہ سابقہ فصلوں میں اس کی تفصیلات ذکر کی جا چکی ہیں۔

۲۔ کتاب و سنت کے فہم کے لئے زبان کتاب و سنت (عربی) اور اس میں وارد الفاظ و کلمات کا صحیح معنی و مدلول جاننا حد درجہ ضروری ہے، اور قرآن و سنت میں وارد لفظ ”البقر“ کا معنی و مدلول ماہرین لغت عرب اور علماء تفسیر، حدیث و فقہ نے بخوبی واضح کیا ہے کہ ”الابل، البقر، المعز، الضان“ یہ اجناس ہیں ان کی جو بھی انواع و اصناف دنیا میں پائی جاتی ہیں سب اس میں شامل ہیں، اور جاموس (بھینس) بھی جنس ”البقر“ کی ایک غیر عربی نسل و نوع ہے، لہذا اس میں بھی زکاۃ فرض اور اس کی قربانی جائز ہے، جیسا کہ تفصیلات گزر چکی ہیں۔

۳۔ کتاب و سنت کی فہم کے لئے سلف امت کی فہم ناگزیر ہے، جیسا کہ مخفی نہیں، اور امت کے سلف کا فہم یہ ہے کہ بھینس گائے ہی کی ایک نوع و نسل ہے، اور دونوں کا حکم اجماعی طور پر یکساں ہے۔ صحیح ہے کہ گائے کی یہ نوع عہد رسالت اور عہد صحابہ میں متعارف نہ تھی، لیکن اس کے بعد جب سے متعارف ہوئی اور سلف امت کی نگاہوں کے سامنے آئی، انہوں نے اسے گائے ہی کی ایک نوع سمجھا، اور زکاۃ و قربانی میں اس کا حکم گائے کا رکھا۔

۴۔ کتاب و سنت کے نصوص میں باللفظ تمام اشیاء کا ذکر ہونا ضروری نہیں، نہ ہی اثبات و نفی اور حلال و حرام کا حکم کسی چیز کے منصوص ہونے ہی پر موقوف ہے۔ ظاہر ہے کہ قرآن کریم اور سنت رسول ﷺ میں تمام تر اشیاء اور ان کے انواع و اقسام کا نام ذکر نہیں کیا گیا ہے، بلکہ شریعت اسلامیہ جامع، کامل، شامل اور ثابت شریعت ہے، اس میں کلیات، مبادی اور

اصول ہیں خواہ ان کا حکم علت کا ہو یا حرمت کا۔ اسی طرح بہیمۃ الانعام میں شامل لفظ ”البقرہ“ میں گائے کی جو بھی نسلیں اور قریبی دنیا میں پائی جاتی ہیں سب شامل ہیں۔

دوسرا شکل: (لغت عرب سے استدلال)

کتاب و سنت میں بھینس کا ذکر نہیں ہے، اس کے بارے میں کوئی نص نہیں ہے، صرف لغت عرب سے استدلال کر کے اس کی قربانی کو جائز کہنا درست نہیں، لغت عرب شرعی مسئلہ میں دلیل نہیں بن سکتی!!

ازالہ:

۱۔ محض عربی زبان سے استدلال کر کے بھینس کی قربانی کو جائز نہیں قرار دیا گیا ہے، بلکہ لغت عرب سے لفظ ”البقرۃ“ اور ”الجاموس“ کے معنی و مدلول کی تعیین کی گئی ہے، اور ظاہر ہے کہ کسی بھی زبان کے الفاظ کے معنی و مدلول کو اس زبان کے ماہرین ہی جانتے ہیں، لہذا لغت عرب سے معلوم ہوا کہ جاموس بقر کی جنس سے ایک نوع ہے، اور یہ کسی شاذ و نادر یا اکاذب کا قول نہیں ہے بلکہ اس پر تمام علماء لغت متفق ہیں، کسی نے بھی اس کے خلاف نہیں لکھا ہے۔

۲۔ لغت عرب سے جاموس کے معنی و مدلول کے بعد علماء شریعت، مفسرین، محدثین، فقہاء، شارحین حدیث اور علماء فتاویٰ کی توضیحات دیکھی گئیں تو معلوم ہوا کہ علماء شریعت نے بھی بھینس کو گائے ہی کی جنس مانا ہے، بلکہ دونوں کے حکم کی یکسانیت پر اجماع امت ہے، یعنی لغت عرب اور مدلول شرع میں کوئی تعارض نہیں ہے، لہذا اس میں گائے کے مثل زکاۃ کو فرض اور قربانی کو جائز قرار دیا ہے۔

۳۔ شریعت اسلامیہ قرآن کریم اور سنت رسول ﷺ عربی زبان میں ہیں، لہذا شریعت

میں عربی زبان کی اہم مسلم ہے، اللہ اور اس کے رسول ﷺ کے مراد و مقصود کا فہم زبان عرب کی معرفت پر موقوف ہے، اس کے بغیر شریعت کے الفاظ کے معانی و مدلولات کو نہیں سمجھا جاسکتا، اور کتاب و سنت کے معانی بالعموم کلام عرب کے معانی کے موافق ہیں^(۱)، چنانچہ اہل علم سے محفی نہیں کہ علماء اسلام سلف تا خلف اپنی کتابوں میں الفاظ شریعت کی لغوی تشریح کرتے رہے ہیں^(۲)، تا کہ لفظ کی اصل وضع اور معنی اور مدلول معلوم ہو سکے، اور اگر ایسا نہ ہوتا تو جو چاہتا کسی بھی لفظ کا کوئی بھی معنی نکال لیتا، جیسا کہ اہل بدعت کا شیوہ اور وطیرہ رہا ہے، اہل علم کی چند تصریحات ملاحظہ فرمائیں:

امام شافعی رحمہ اللہ (۲۰۴ھ) فرماتے ہیں:

”وإنما بدأت بما وصفت، من أن القرآن نزل بلسان العرب دون غيره: لأنه لا يعلم من إيضاح جمل علم الكتاب أحد جهل سعة لسان العرب، وكثرة وجوهه، وجماع معانيه، وتفرقها. ومن علمه انتفت عنه الشبهة التي دخلت على

(۱) مثال کے طور پر حافظ ابن کثیر (۷۷۷ھ) فرماتے ہیں:

”فإن التهجئة: ما كان بعد نون، قاله علقمة، والأسود وإبراهيم الثعفي، وغير واحد وهو المعروف في لغة العرب. وكذلك ثبت الأحاديث عن رسول الله ﷺ: أنه كان ينهجج بعد نونه، عن ابن عباس، وعائشة، وغير واحد من الصحابة، رضي الله عنهم“.

یہ تو کہ تہجہ سونے کے بعد لٹھے کو کہتے ہیں، جیسا کہ طقمہ، اسود، ابراہیم ثعفی، اور دیگر مفسرین نے کہا ہے، اور لغت عرب میں یہی معروف ہے۔ اسی طرح ابن عباس، عائشہ اور دیگر صحابہ رضی اللہ عنہم کے واسطے سے نبی کریم ﷺ کی مدینیں بھی ثابت ہیں کہ آپ ﷺ سونے کے بعد لٹھے کہتے۔ [تفسیر ابن کثیر (5/ 103)، نیز دیکھئے: معالم اصول الفتح عند أصل السنة والجماعة، محمد بن حسین جیزانی، ص 378، جمعة احياء التراث الاسلامی]۔

(۲) اس کی مثالوں سے تفسیر، شروح، احادیث اور فقہ و فتاویٰ کی کتابیں بھری پڑی ہیں، ہمارے خارج ہیں۔

من جہل لسائھا“۔^(۱)

اور میں نے یہ بات اس لئے شروع کی ہے کہ قرآن کریم عرب کی زبان میں اترا ہے کسی اور کی نہیں؛ کیونکہ کوئی بھی شخص جو زبان عرب کی وسعت، اس کے پہلوؤں کی کثرت اور اس کے معانی کے اتحاد و افتراق سے ناواقف ہوگا، کتاب اللہ کی عبارتوں کی وضاحت سے لاعلم ہوگا۔

شیخ الاسلام ابن تیمیہ رحمہ اللہ (۷۲۸ھ) فرماتے ہیں:

”وَالْمَعْرِفَةُ لِمَعَانِي كِتَابِ اللَّهِ إِنَّمَا تُؤْخَذُ مِنْ هَذَيْنِ الطَّرِيقَيْنِ: مِنْ أَهْلِ التَّفْسِيرِ الْمُؤْتَوَقِ بِهِمْ مِنَ السَّلَفِ وَمِنْ اللُّغَةِ: الَّتِي نَزَلَ الْقُرْآنُ بِهَا وَهِيَ لُغَةُ الْعَرَبِ“۔^(۲)

کتاب اللہ کے معانی کی معرفت دراصل ان دو طریقوں سے لی جاتی ہے: سلف کے قابل اعتماد علماء تفسیر سے اور اس زبان سے جس میں قرآن کریم اترا ہے یعنی زبان عرب سے۔ نیز فرماتے ہیں:

”فَمَعْرِفَةُ الْعَرَبِيَّةِ الَّتِي حُوِّطْنَا بِهَا بِمَا يُعِينُ عَلَيَّ أَنْ نَفْقَهَ مُرَادَ اللَّهِ وَرَسُولِهِ بِكَلَامِهِ، وَكَذَلِكَ مَعْرِفَةُ دَلَالَةِ الْأَلْفَاظِ عَلَيَّ الْمَعَانِي؛ فَإِنَّ عَامَّةَ ضَلَالِ أَهْلِ الْبِدْعِ كَانَ بِهَذَا السَّبَبِ؛ فَإِنَّهُمْ صَارُوا يَحْمِلُونَ كَلَامَ اللَّهِ وَرَسُولِهِ عَلَيَّ مَا يَدْعُونَ أَنَّهُ ذَالٌ عَلَيْهِ وَلَا يَكُونُ الْأَمْرُ كَذَلِكَ“۔^(۳)

(۱) الرسالہ للشافعی (۱/50)۔

(۲) مجموع التتوی (6/587)۔

(۳) مجموع التتوی (7/116)۔

چنانچہ عربی زبان کی معرفت جس کے ذریعہ ہمیں مخاطب کیا گیا ہے، ان چیزوں میں سے ہے جس سے ہمیں اللہ اور اس کے رسول ﷺ کے کلام سے ان کا مراد و مقصود سمجھنے اور اسی طرح معانی پر الفاظ کی دلالت کی معرفت میں مدد ملتی ہے؛ کیونکہ بدعتیوں کی عام طور پر گمراہی کا سبب یہی تھا؛ کہ وہ اللہ اور اس کے رسول ﷺ کی بات کو اس چیز پر محمول کرتے تھے جو ان کا دعویٰ ہوتا تھا کہ وہ اسی چیز پر دلالت کرتا ہے، جبکہ معاملہ ویرا نہیں ہوتا تھا۔

اسی طرح امام ابن کثیر رحمہ اللہ (۷۷۴ھ) تابعین کی تفسیر کے بارے میں فرماتے ہیں:

”فَإِنْ اِخْتَلَفُوا فَلَا يَكُونُ بَعْضُهُمْ حُجَّةً عَلَى بَعْضٍ، وَلَا عَلَى مَنْ بَعْدَهُمْ، وَيَرْجِعُ فِي ذَلِكَ إِلَى لُغَةِ الْقُرْآنِ أَوْ السُّنَّةِ أَوْ عُمُومِ لُغَةِ الْعَرَبِ، أَوْ أَقْوَالِ الصَّحَابَةِ فِي ذَلِكَ“۔^(۱)

اگر تفسیر میں تابعین مختلف ہوں تو کوئی کسی کے خلاف حجت نہیں ہوگا، نہ ہی اپنے بعد والوں پر، اور اس سلسلہ میں قرآن یا سنت کی زبان کی طرف یا عموم زبان عرب کی طرف یا اس بارے میں اقوال صحابہ کی طرف رجوع کیا جائے گا۔

چنانچہ یہی وجہ ہے کہ شیخ الاسلام رحمہ اللہ نے زبان عرب کے ذریعہ اہل بدعت و انحراف کی بہت سی گمراہیوں کا پردہ فاش کیا ہے، اس بارے میں چند مثالیں ملاحظہ فرمائیں:

۱۔ کلام الہی کے آواز ہونے پر قرآن (لفظ نداء) سے استدلال، اور لغت عرب سے اس کا معنی و مدلول واضح کر کے مخالفین کی تردید کرتے ہوئے لکھتے ہیں:

”هَذِهِ الصَّغَةُ: ذَلَّ عَلَيْهَا الْقُرْآنُ؛ فَإِنَّ اللَّهَ أَحْبَبَ بِمَنَادَاتِهِ لِعِبَادِهِ فِي غَيْرِ آيَةٍ

(۱) تفسیر ابن کثیر تلامتہ (۱۰/۱)۔

كَقَوْلِهِ تَعَالَى: {وَنَادَيْنَاهُ مِنْ جَانِبِ الطُّورِ الْأَيْمَنِ} ... وَ"النِّدَاءُ" فِي لُغَةِ الْعَرَبِ هُوَ صَوْتُ رَفِيعٌ؛ لَا يُطْلَقُ النِّدَاءُ عَلَى مَا لَيْسَ بِصَوْتٍ لَا حَقِيقَةً وَلَا بَحَارًا" (۱)

اس صفت "کلام" پر قرآن کریم دلالت کرتا ہے، کیونکہ اللہ تعالیٰ نے کئی آیتوں میں اپنے بندوں کو پکارنے کی خبر دی ہے، جیسا کہ ارشاد ہے: (اور ہم نے انہیں طور کے دائیں جانب سے پکارا) --- اور "نداء" عربی زبان میں بلند آواز کو کہتے ہیں؛ حقیقی یا مجازی کسی بھی طرح جس میں آواز نہ ہو اسے "نداء" نہیں کہا جاتا۔

۲۔ عقل و دانش کی حقیقت و ماہیت کے سلسلہ میں لغت عرب کے ذریعہ فلاسفہ کی گہری بے نقاب کرتے ہوئے لکھتے ہیں:

"وَيُرَادُ بِالْعَقْلِ الْعَرِيْزَةُ الَّتِي جَعَلَهَا اللهُ تَعَالَى فِي الْإِنْسَانِ يَغْفِلُ بِهَا. وَأَمَّا أَوْلَيْكَ فَـ "الْعَقْلُ" عِنْدَهُمْ جَوْهَرٌ قَائِمٌ بِنَفْسِهِ كَالْعَاقِلِ وَلَيْسَ هَذَا مُطَابِقًا لِلْعَقْلِ الرُّسُلِ وَالْقُرْآنِ" (۲)

عقل سے مراد وہ طبعی و فطری صلاحیت ہے جسے اللہ نے انسان میں رکھا ہے جس سے وہ سمجھتا ہے، لیکن فلاسفہ کے یہاں عقل ایک قائم بالذات جوہر ہے جیسے عقلمند، اور یہ بات رسولوں اور قرآن کریم کی زبان (عربی) کے مطابق نہیں ہے!!

۳۔ زبان عربی کے ذریعہ صوفیوں اور وحدۃ الوجودیوں کی تردید کرتے ہوئے فرماتے ہیں:

"وَأَمَّا قَوْلُهُ (وَهُوَ مَعَكُمْ) فَلَفْظٌ (مَعَ) لَا تَقْتَضِي فِي لُغَةِ الْعَرَبِ أَنْ يَكُونَ أَحَدُ

(۱) مجموع الفتاوى (6/531-530)۔

(۲) مجموع الفتاوى (11/231)۔

الشَّيْئَيْنِ مُخْتَلِطًا بِالْآخِرِ كَقَوْلِهِ تَعَالَى { اتَّقُوا اللَّهَ وَكُونُوا مَعَ الصَّادِقِينَ } (۱)۔

رہا فرمان باری: ”اور وہ تمہارے ساتھ ہے“ سے استدلال، تو لفظ ”مع“ عربی زبان میں اس بات کا مقاضی نہیں ہے کہ دو چیزوں میں سے ایک دوسرے سے خلط ملط اور ملی ہوئی ہو، جیسا کہ ارشاد ہے: (اللہ کا تقویٰ اختیار کرو اور یہ سبوں کے ساتھ ہو جاؤ)۔

۳۔ اسی طرح امامت علی رضی اللہ عنہ کی بابت رافضی ابن المطہر (۲) کی قرآنی دلیلوں میں سے تیموس دلیل { مَرَجَ الْبَحْرَيْنِ يَلْتَقِيَانِ، بَيْنَهُمَا بَرْزَخٌ لَا يَبْغِيَانِ، فَبِأَيِّ آلَاءِ رَبِّكُمَا تُكَذِّبَانِ، يُخْرِجُ مِنْهُمَا الْمُلُوءَ وَالْمَرْجَانَ } [الرحمن: 19-22] میں:

بحرین سے: فاطمہ و علی رضی اللہ عنہما کو، برزخ سے نبی کریم ﷺ کو، اور لؤلؤ اور مرجان سے: حسن اور حسین رضی اللہ عنہما کو مراد لینے کی تردید کرتے ہوئے لکھتے ہیں:

”أَنَّ تَسْمِيَةَ هَذَيْنِ بَحْرَيْنِ، وَهَذَا لَوْلُؤًا، وَهَذَا مَرْجَانًا، وَجَعَلَ النِّكَاحَ مَرْجَا -
أَمْرًا لَا تَحْتَمِلُهُ لَعْنَةُ الْعَرَبِ بَوَاجِهِ، لَا حَقِيقَةً وَلَا مَجَازًا، بَلْ كَمَا أَنَّهُ كَذِبٌ عَلَى اللَّهِ
وَعَلَى الْقُرْآنِ، فَهُوَ كَذِبٌ عَلَى اللُّغَةِ“ (۳)۔

(۱) مجموع الفتاویٰ (249/11)۔

(۲) ”منہاج الکرامة فی معرفۃ الامامة“ کا مصنف حسین بن یوسف ابن المطہر جمال الدین الاسدی اعلیٰ رافضی معتزلی ہے، جس کی اور عمومی طور پر تمام روافض کی تردید میں شیخ الاسلام رحمہ اللہ نے نو جلدوں پر مشتمل اپنی مایہ ناز بے مثال موسمی کتاب ”منہاج السیۃ النبویۃ فی نقض کلام الشیعۃ القدریۃ“ لکھی، شیخ الاسلام رحمہ اللہ اس بد باطن کو ابن المشجس کہتے تھے، اسی طرح اس کی کتاب ”منہاج الکرامة“ کے بارے میں کہتے تھے کہ وہ منہاج التمام کہے جانے کی محتق ہے۔ دیکھئے: منہاج السیۃ النبویۃ (21/1)، والوئی بالوفیات (13/7) و (54/13)۔

(۳) منہاج السیۃ النبویۃ (247/7)۔

ان دونوں (علی و فاطمہ) کو سمندر، اور حسن کو موتی اور حسین کو مرجان کا نام دینا اور نکاح کو مرج، قرار دینا، ایسی بات ہے کہ زبان عرب کسی بھی طرح اس کی تحمل نہیں، نہ حقیقی طور پر نہ ہی مجازی طور پر، بلکہ یہ بات جس طرح اللہ اور اس کے رسول ﷺ پر جھوٹ ہے اسی طرح زبان عرب پر بھی جھوٹ ہے۔

اس لئے اعتراض بجا اور بر محل تو اس وقت ہوتا جب کسی بات کو زبان عرب کی موافقت کے بغیر ثابت کیا جاتا، مثلاً یہ کہا جاتا کہ ”جاموس“ کو ”بقر“ کے حکم میں ماننا درست نہیں ہے، کیونکہ زبان عرب سے اس کی موافقت و تائید نہیں ہوتی ہے!! جبکہ یہاں مسئلہ اس کے برعکس ہے، قلیبتہ بر۔

خلاصہ کلام اینکه زبان عرب سے استدلال نصوص شریعت کے فہم کی بنیاد اور اساس ہے جو ایک امر مطلوب ہے نہ کہ باعث عیب۔ واللہ اعلم

تیسرا شکل: (گائے اور بھینس میں مغایرت، قسم نہ ٹونے کا مسئلہ)

ایک فقہی فرعی مسئلہ فقہاء حنفیہ نے اپنی کتابوں میں لکھا ہے، وہ یہ ہے کہ:

”من حلف أن لا يأكل لحم البقر فأكل لحم الجاموس لا يكون حائثاً، وإن

حلف بالطلاق لم تطلق زوجته بأكل لحم الجاموس“ (1)

جو یہ قسم کھائے کہ گائے کا گوشت نہیں کھائے گا، پھر بھینس کا گوشت کھالے تو اس کی قسم نہیں

ٹوٹے گی، اسی طرح اگر گائے کا گوشت کھانے پر بیوی کی طلاق موقوف کر دے تو بھینس کا

(1) دیکھئے: مرماۃ المفاتیح شرح صحیح المساج (81/5)، والبحر الرائق شرح کنز الدقائق (2/232)، وآئینہ تحقیق از منشی

فیض جس 35، وفتاویٰ فیض جس 161۔

گوشت کھانے سے بیوی کو طلاق نہیں ہوگی۔

ازالہ:

۱۔ پہلی بات یہ ہے کہ یہ مسئلہ متفق علیہ نہیں ہے، بلکہ فقہاء کی ایک جماعت نے اس کے برخلاف قسم کی مذکورہ صورتوں میں حائث ہونے یعنی قسم ٹوٹ جانے کی صراحت فرمائی ہے، بطور مثال ملاحظہ فرمائیں:

الف: امام ابو محمد بغوی شافعی رحمہ اللہ (۵۱۶ھ) فرماتے ہیں:

”ولو حلف لا يأكل لحم البقر، فأكل لحم الجاموس يحنث“^(۱)

اگر قسم کھائے کہ گائے کا گوشت نہیں کھائے گا، اور بھینس کا گوشت کھالے تو حائث ہو جائے گا (یعنی قسم ٹوٹ جائے گی)۔

ب: امام احمد ابن الرفعه رحمہ اللہ (۷۱۰ھ) فرماتے ہیں:

”لو حلف: لا يأكل لحم البقر، فأكل لحم الجاموس، حنث“^(۲)

اگر قسم کھائے کہ گائے کا گوشت نہیں کھائے گا، اور بھینس کا گوشت کھالے تو حائث ہو جائے گا۔

ج: علامہ ابن نجیم حنفی رحمہ اللہ (۱۰۰۵ھ) فرماتے ہیں:

”ولو حلف لا يأكل لحم بقره فأكل لحم الجاموس يحنث لا في عكسه لأنه

نوع لا يتناول الأعم“^(۳)

(۱) العبد يب في فقه الامام الشافعي (8/127)۔

(۲) مفاتيح العبدية في شرح التتمية (14/461)۔

(۳) التبر النافذ شرح منزهة القائل (3/79)۔

اگر کوئی قسم کھائے کہ گائے کا گوشت نہیں کھائے گا، اور بھینس کا گوشت کھالے تو حانث ہو جائے گا، لیکن اس کے برعکس میں نہیں، کیونکہ بھینس نوع ہے اعم کو شامل نہیں ہوگا۔

د: علامہ داماد افندی حنفی رحمہ اللہ (۱۰۷۸ھ) مزید وضاحت سے فرماتے ہیں:

”وَفِي الْحَتَائِثِ: لَوْ حَلَفَ أَنْ لَا يَأْكُلَ لَحْمَ الْبَقَرِ فَأَكَلَ لَحْمَ الْجَمَاسِ أَوْ بِالْعَكْسِ حَيْثُ، قَالَ بَعْضُهُمْ: لَا يَكُونُ حَائِثًا. وَقَالَ بَعْضُهُمْ: إِنْ حَلَفَ أَنْ لَا يَأْكُلَ لَحْمَ الْبَقَرِ فَأَكَلَ لَحْمَ الْجَمَاسِ حَيْثُ، وَبِالْعَكْسِ لَا يَحْتِثُ، وَهَذَا أَصَحُّ“ (۱)

غائبہ میں ہے کہ: اگر قسم کھائے کہ گائے کا گوشت نہیں کھائے گا، اور بھینس کا گوشت کھالے، یا اس کے برعکس (یعنی بھینس نہ کھانے کی قسم کھا کر گائے کا گوشت کھالے) تو دونوں صورتوں میں حانث ہو جائے گا، اور بعض لوگوں نے کہا ہے کہ حانث نہیں ہوگا۔ اور بعض نے کہا ہے کہ: اگر قسم کھائے کہ گائے کا گوشت نہیں کھائے گا، اور بھینس کا گوشت کھالے تو حانث ہو جائے گا، لیکن اس کے برعکس میں حانث نہیں ہوگا، اور صحیح ترین بات یہی ہے۔

ہ: علامہ عبد الرحمن جزیری رحمہ اللہ (۱۳۶۰ھ) فرماتے ہیں:

”وَإِذَا حَلَفَ لَا يَأْكُلُ لَحْمَ بَقَرٍ فَإِنَّهُ يَحْتِثُ إِذَا أَكَلَهُ أَوْ أَكَلَ لَحْمَ الْجَمَاسِ“ (۲)

اگر گائے کا گوشت نہ کھانے کی قسم کھائے تو گائے یا بھینس کا گوشت کھانے سے حانث ہو جائے گا۔

۲۔ دوسری بات یہ ہے کہ جن علماء و فقہاء نے عدم حنث یعنی قسم نہ ٹوٹنے کی بات کہی

(۱) مجمع الأنہر فی شرح ملتقى الأبحر (۱/ 559)۔

(۲) الفتاویٰ المذہب الأربعة (۲/ 97)۔

ہے انہوں نے گائے اور بھینس میں مغایرت نہیں بلکہ مجانت ثابت کرتے ہوئے، محض قسم کے باب میں عرف و عادات کے اعتبار سے کہی ہے، چنانچہ بطور مثال اہل علم کی صراحت ملاحظہ فرمائیں:

الف: علامہ مرغینانی رحمہ اللہ (۵۹۳ھ) فرماتے ہیں:

”والجوامیس والبقر سواء، لأن اسم البقر يتناولهما، إذ هو نوع منه؛ إلا أن أوهام الناس لا تسبق إليه في ديارنا لقلته، فلذلك لا يحنث به في عيونه: لا يأكل لحم بقر، والله أعلم“ (۱)

بھینس اور گائیں یکساں ہیں، کیونکہ گائے کا نام دونوں کو شامل ہے، اس لئے کہ بھینس اس کی نوع ہے، البتہ ہمارے علاقہ میں بھینس کی قلت کے سبب لوگوں کے ذہن اس طرف نہیں جاتے، اور اسی لئے گائے کا گوشت نہ کھانے کی قسم کھانے والا بھینس کا گوشت کھانے سے حائث نہیں ہوگا، واللہ اعلم۔

ب: علامہ بدر الدین عینی حنفی رحمہ اللہ (۸۵۵ھ) لکھتے ہیں:

”والجوامیس والبقر سواء) لأنها نوع منه، فتنناولهما النصوص الواردة باسم البقر، بخلاف ما إذا حلف لا يأكل لحم البقر، حيث لا يحنث بأكل الجاموس، لأن مبنى الأيمان على العرف، وفي العادة أوهام الناس لا يسبق إليه“ (۲)

بھینس اور گائیں برابر ہیں، کیونکہ بھینس اس کی نوع ہے، لہذا گائے کے نام سے وارد

(۱) الہدایہ فی شرح بدایہ المبتدی (۹۸/۱)۔

(۲) مخدوہ الملوک فی شرح تحفہ الملوک (ص: ۲۲۷)، وتبيين الحقائق شرح سنن الدقائق (۱/ ۲۶۳)، والبدایہ شرح

الہدایہ (۳/ ۳۲۹)۔

نصوص دونوں کو شامل ہیں، برخلاف اس مسئلہ کے کہ اگر کوئی گائے کا گوشت نہ کھانے کی قسم کھالے تو بھینس کا گوشت کھانے سے حائث نہیں ہوتا، کیونکہ قسمیں عرف پر مبنی ہوتی ہیں، اور عام طور پر لوگوں کے ذہن بھینس کی طرف نہیں جاتے۔

ج: علامہ ابن نجیم مصری حنفی رحمہ اللہ (۱۰۰۵ھ) فرماتے ہیں:

”وَلَوْ حَلَفَ لَا يَأْكُلُ لَحْمَ بَقْرَةٍ لَمْ يَخْنُثْ بِأَكْلِ لَحْمِ الْجَائِئِمْسِ؛ لِأَنَّهُ، وَإِنْ كَانَ بَقْرًا حَتَّى يُعَدَّ فِي نِصَابِ الْبَقْرِ، وَلَكِنْ حَرَجَ مِنَ الْيَمِينِ بِتَعَارُفِ النَّاسِ“ (۱)

اگر قسم کھائے کہ گائے کا گوشت نہیں کھائے گا تو بھینس کا گوشت کھانے سے حائث نہیں ہوگا؛ کیونکہ گرچہ بھینس گائے ہے حتیٰ کہ اسے گائے کے نصاب میں شمار کیا جاتا ہے لیکن لوگوں کے تعارف کے سبب وہ قسم سے خارج ہے۔

د: اسی طرح گائے اور بھینس کے حکم کی یکسانیت کے خلاف قسم کے باب میں حائث ہونے کا اعتراض رفع کرتے ہوئے لکھتے ہیں:

”وَلَا يَرُدُّ عَلَيْهِ مَا إِذَا حَلَفَ لَا يَأْكُلُ لَحْمَ الْبَقْرِ فَأَكَلَهُ فَإِنَّهُ لَا يَخْنُثُ كَمَا فِي الْهُدَايَةِ؛ لِأَنَّ أَوْهَامَ النَّاسِ لَا تَشِقُّ إِلَيْهِ فِي دِيَارِنَا لِقَلْبَتِهِ، ... وَهَذَا لَوْ حَلَفَ لَا يَشْتَرِي بَقْرًا فَاشْتَرَى جَائِئِمْسًا يَخْنُثُ بِخِلَافِ الْبَقْرِ الْوَحْشِيِّ“ (۲)

اور اس پر یہ اعتراض وارد نہیں ہوتا کہ اگر کوئی قسم کھائے کہ گائے کا گوشت نہیں کھائے گا،

(۱) البحر الرائق شرح كنز الدقائق مع مخرجاتها وکلمة الطوری (4/348)۔

(۲) البحر الرائق شرح كنز الدقائق (2/232)، نیز دیکھئے: درر الحکام شرح عمدة الاحکام (1/176)۔

اور بھینس کھالے تو حائث نہیں ہوگا، جیسا کہ ہدایہ میں ہے، کیونکہ ہمارے ملک میں اس کی قلت کے سبب لوگوں کے خیالات اس طرف نہیں جاتے۔۔۔ آگے لکھتے ہیں: اسی لئے اگر کوئی قسم کھالے کہ گائے نہیں خریدے گا اور بھینس خریدے تو حائث ہو جائے گا، برخلاف وحشی گائے کے۔

ہ: علامہ عبدالغنی بن طالب دمشقی رحمہ اللہ (۱۲۹۸ھ) فرماتے ہیں:

”والجوامیس والبقر سواء) لاتحاد الجنسیۃ؛ إذ هو نوع منه، وإنما لم یحنت

بأکل الجاموس إذا حلف لا يأکل لحم البقر لعدم العرف“۔^(۱)

جنس کی یکسانیت کی وجہ سے بھینس اور گائیں برابر ہیں، کیونکہ بھینس اس کی ایک قسم ہے، البتہ گائے کا گوشت نہ کھانے کی قسم کھا کر بھینس کے گوشت کھانے سے حائث اس لئے نہیں ہوا کہ عرف نہیں ہے۔

۳۔ قسم کا باب دیگر ابواب مثلاً عبادات وغیرہ کے ابواب سے مختلف ہوتا ہے، یہی وجہ ہے اہل علم نے گائے اور بھینس کے حکم کی یکسانیت کے باوجود قسم کے باب میں اس مسئلہ کی علیحدہ خصوصی وضاحت فرمائی ہے کہ:

”لأن مبنى الأیمان على العرف“۔^(۲)

کیونکہ قسموں کی بنیاد (دارومدار) عرف پر ہے۔

(۱) اللباب فی شرح الختاب (1/142)۔

(۲) دیکھئے: مغنیہ السلوک فی شرح تہذیب الملوک (ص: 227)، والانتیاء لتعلیل الخیار (4/67)، وتبین الخلق شرح سنن

الدقائق وماشیۃ الثعلبی (1/263)، والہنایۃ شرح الہدایۃ (3/329)، وشرح السیر الکبیر (ص: 814)۔

چنانچہ علامہ ابو بکر زبیدی یعنی رحمہ اللہ (۸۰۰ھ) بڑی صراحت سے فرماتے ہیں:

” (وَالْجَوَامِيسُ وَالْبَقَرُ سَوَاءٌ) يَعْنِي فِي الزَّكَاةِ وَالْأَضْحِيَّةِ وَاعْتِبَارِ الرِّبَا أَمَّا فِي الْإِيمَانِ إِذَا حَلَفَ لَا يَأْكُلُ لَحْمَ الْبَقَرِ لَمْ يَحْنَثْ بِالْجَوَامِيسِ لِعَدَمِ الْعُرْفِ وَقَلْتِهِ فِي بِلَادِنَا فَلَمْ يَتَنَاوَلْهُ الْيَمِينُ حَتَّى لَوْ كَثُرَ فِي مَوْضِعٍ يَنْبَغِي أَنْ يَحْنَثَ“ (۱)

بھینس اور گائیں برابر ہیں: یعنی زکاة، قربانی اور سو د کے اعتبار میں، رہا مسئلہ قسموں کا کہ اگر قسم کھائے کہ گائے کا گوشت نہیں کھائے گا تو بھینس کا گوشت کھانے سے حائث نہیں ہوگا، تو یہ عرف نہ ہونے اور ہمارے ملک میں بھینس کی قلت کی وجہ سے ہے، اس لئے قسم بھینسوں کو شامل نہ ہوئی، ہاں اگر کسی جگہ کثرت سے پائی جائیں تو حائث ہونا ہی مناسب ہے۔

۴۔ اصول و ضوابط کی روشنی میں عرف صحیح کا شریعت میں اعتبار ہے، چنانچہ آتاذ دکتور محمد مصطفیٰ الزحیلی، عرف کی حجیت و حیثیت کے سلسلہ میں لکھتے ہیں:

” يتفق الأئمة عملياً على اعتبار العرف الصحيح حجة ودليلاً شرعياً ... العرف الصحيح يعتبر دليلاً شرعياً وحجة للأحكام عند فقد النص والإجماع، وقد يقدم على القياس، ... وإن الأحكام المبنية على العرف تتغير بتغير الأعراف“ (۲)

ائمہ عملی طور پر صحیح عرف کو حجت اور شرعی دلیل ماننے پر متفق ہیں... نص اور اجماع کے فقدان کی صورت میں صحیح عرف احکام کے لئے شرعی دلیل اور حجت مانا جاتا ہے، اور بسا اوقات اسے قیاس پر مقدم کیا جاتا ہے،۔۔۔ اور عرف پر مبنی احکام اعراف کے تبدیل ہونے سے تبدیل ہو جاتے ہیں۔ واللہ اعلم

(۱) الجوهرة النيرة: علی مختصر القادوری (1/118)۔

(۲) الوجيز في اصول الفقه الاسلامي (1/266-269)۔

چوتھا اشکال: (اجماع سے استدلال)

محض اجماع کی بنیاد پر بھینس کو گائے کے جنس کی نوع قرار دینا درست نہیں! اور بھینس کی قربانی پر "اجماع کا دعویٰ محل نظر بلکہ قطعی غلط" ہے، تحقیقی بات یہ ہے کہ اس کی قربانی ناجائز ہے!!

ازالہ:

۱۔ محض اجماع کی بنیاد پر نہ تو بھینس کو گائے کی نوع قرار دیا گیا ہے، نہ ہی قربانی ثابت کی گئی ہے، بلکہ درحقیقت بھینس کے گائے کی نوع ہونے پر سلت یا خلف علماء لغت، علماء فقہ، علماء حدیث اور علماء فتاویٰ کی واضح تصریحات موجود ہیں، جیسا کہ گزر چکا ہے، اور انہی بنیادوں پر گائے اور بھینس کے حکم کی یکسانیت پر علماء کا اجماع قرار پایا ہے، اور تاریخ کے ادوار میں یکساں طور پر دونوں میں زکاۃ کا وجوب اور قربانی کا جواز رہا ہے۔

۲۔ بھینس کی قربانی پر نہیں، بلکہ بھینس اور گائے دونوں کے شرعی حکم کی یکسانیت پر انہی معتبر علماء کا اجماع ثابت ہے شریعت کے دیگر مسائل میں جن کے اجماعات پر امت کا اعتماد و اعتبار رہا ہے، جیسا کہ گذر چکا ہے، اور زکاۃ و قربانی کے حکم میں تفریق کی کوئی معقول دلیل نہیں ہے۔

۳۔ اجماع کوئی غیر مستند یا ناقابل اعتبار اور معمولی امر نہیں ہے، بلکہ اجماع امت حق اور حجت شرعیہ ہے، شریعت کے متفق علیہ مصادر میں سے ایک مصدر ہے، اس کی اتباع کرنا اور اسے اپنانا واجب ہے، اور اس کی حجیت عقل و منطق سے نہیں بلکہ خود دلائل شرعیہ سے ثابت ہے، جیسا کہ اہل تحقیق نے تصریح فرمائی ہے۔^(۱)

(۱) بطور مثال دیکھئے: معالم اصول الفقہ عند اہل السنۃ والجماعۃ، از محمد بن حسین حیرانی، (ص 162-184)، نیز دیکھئے: ابو حیرانی اصول الفقہ الاسلامی، از دکتور محمد مصطفیٰ الرحیلی، 1/227-236۔

چنانچہ شیخ الاسلام ابن تیمیہ رحمہ اللہ اجماع کی حجیت کے سلسلہ میں فرماتے ہیں (۱):
 ”وَأَمَّا إِجْمَاعُ الْأُمَّةِ فَهُوَ فِي نَفْسِهِ حَقٌّ لَا يَجْتَمِعُ الْأُمَّةُ عَلَى ضَلَالَةٍ“ (۲)
 رہا امت کا اجماع تو وہ بذات خود حق ہے، امت گمراہی پر اکٹھا نہیں ہو سکتی۔
 نیز فرماتے ہیں:

”مَعْنَى الْإِجْمَاعِ: أَنَّ يَجْتَمِعُ عُلَمَاءُ الْمُسْلِمِينَ عَلَى حُكْمٍ مِنَ الْأَحْكَامِ، وَإِذَا
 ثَبَتَ إِجْمَاعُ الْأُمَّةِ عَلَى حُكْمٍ مِنَ الْأَحْكَامِ لَمْ يَكُنْ لِأَحَدٍ أَنْ يَخْرُجَ عَنْ
 إِجْمَاعِهِمْ؛ فَإِنَّ الْأُمَّةَ لَا يَجْتَمِعُ عَلَى ضَلَالَةٍ“ (۳)

اجماع کا معنی یہ ہے کہ مسلمانوں کے علماء احکام میں سے کسی حکم پر اکٹھا اور متفق ہو جائیں۔
 اور جب احکام میں سے کسی حکم پر امت کا اجماع ثابت ہو جائے تو کسی کے لئے ان کے اجماع
 سے نکلنے کا اختیار نہیں؛ کیونکہ امت گمراہی پر اتفاق نہیں کر سکتی۔

اسی طرح اجماع کی حجیت بیان کرتے ہوئے مزید فرماتے ہیں:

”فَعَصَمَ اللَّهُ أُمَّتَهُ أَنْ يَجْتَمِعَ عَلَى ضَلَالَةٍ، وَجَعَلَ فِيهَا مَنْ تَقُومُ بِهِ الْحُجَّةُ إِلَى
 يَوْمِ الْقِيَامَةِ، وَهَذَا كَانَ إِجْمَاعَهُمْ حُجَّةً كَمَا كَانَ الْكِتَابُ وَالسُّنَّةُ حُجَّةً“ (۴)

اللہ تعالیٰ نے محمد ﷺ کی امت کو ضلالت و گمراہی پر اکٹھا ہونے سے محفوظ رکھا ہے، اور امت

(۱) جو ان علماء محققین میں سے ہے جنہوں نے گائے اور بجنس کا حکم یکساں بتلایا ہے اور اس سلسلہ میں امام ابن المنذر رحمہ اللہ کا
 اجماع بھی نقل فرمایا ہے، دیکھئے: مجموع الفتاویٰ (25/37)۔

(۲) مجموع الفتاویٰ (19/176)، و (19/267)، و (19/270)۔

(۳) مجموع الفتاویٰ (20/10)۔

(۴) مجموع الفتاویٰ (3/368)۔

میں ایسے لوگوں کو رکھا ہے جن سے قیامت تک حجت قائم ہوتی رہے گی، اور اسی لئے اُن کا اجماع اسی طرح حجت ہے جس طرح کتاب و سنت حجت ہیں۔^(۱)

اس لئے بھینس کے گائے کی نوع ہونے اور دونوں کے حکم کی یکسانیت پر امت کے علماء لغت عرب اور علماء شریعت، مفسرین، محدثین اور فقہاء و مجتہدین کا اجماع ناقابل تردید ہے اس کا رد و انکار ممکن نہیں۔

۴۔ بھینس اور گائے کے اتحاد جنس اور حکم کی یکسانیت پر نقل کردہ علماء امت کے اجماع کے سلسلہ میں امام اہل السنۃ امام احمد رحمہ اللہ (۲۴۱ھ) وغیرہ کے قول:

”مَنْ ادَّعى الْاِجْتِمَاعَ فَهُوَ كَاذِبٌ“ (جو اجماع کا دعویٰ کرے وہ جھوٹا ہے)۔^(۲)

سے بھی کوئی تشویش نہیں ہونی چاہئے، کیونکہ امام موصوف رحمہ اللہ خود اجماع کی حجیت اور

(۱) اسی طرح غیر منازع اجماع کی مخالفت کی سنگینی بیان کرتے ہوئے فرماتے ہیں:

”وَهَذِهِ الْاٰيَةُ - اَيُّ { وَمَنْ يُشَاقِقِ الرَّسُوْلَ... } - تَدُلُّ عَلٰى اَنَّ اِجْتِمَاعَ الْمُؤْمِنِيْنَ حُجَّةٌ مِّنْ جِهَةِ اَنَّ مَخَالَفَتَهُمْ مُسْتَقْرَمَةٌ لِمَخَالَفَةِ الرَّسُوْلِ وَاَنَّ كُلَّ مَا اُتِجِعُوا عَلَيْهِ فَلَا بُدَّ اَنْ يَكُوْنَ فِيْهِ نَصٌّ عَنِ الرَّسُوْلِ، فَكُلُّ مَنْسَأَلَةٍ يَفْطَعُ فِيْهَا بِالْاِجْتِمَاعِ وَبِاِتِّفَاعِ الْمُنَازِعِ مِنَ الْمُؤْمِنِيْنَ؛ فَاِنَّهَا بِمَا بَيَّنَّ اللهُ فِيْهِ الْهَدٰى، وَمَخَالَفٌ مِّثْلُ هٰذَا الْاِجْتِمَاعِ يَكْفُرُ حَسْمًا يَكْفُرُ لِمَخَالَفَةِ النَّصِّ النَّبِيِّ“۔ [دیکھئے: مجموع الفتاوى (38/7)]۔

یہ آیت کریم (ومن یشاقق الرسول...) اس بات پر دلالت کرتی ہے کہ مومنوں کا اجماع اس حیثیت سے حجت ہے کہ ان کی مخالفت رسول ﷺ کی مخالفت کو مستلزم ہے، اور یہ کہ ہر مسئلہ جس میں ان کا اجماع ہے، اس میں رسول اللہ ﷺ سے کوئی نص ہونا ناگزیر ہے، لہذا ہر مسئلہ جس میں قطعی طور پر اجماع ہو اور مومنوں میں سے کوئی منازع نہ ہو؛ وہ ان مسائل میں سے ہے جن میں اللہ نے ہدایت ظاہر فرمادی ہے، اور اس جیسے اجماع کا مخالفت ویسے ہی کافر ہو جائے گا جیسے واضح اور بین نص کا مخالفت کافر ہو جائے گا!

(۲) مسائل الامام احمد بروایت عبد اللہ بن احمد بن حنبل (ص: 439، غرہ: 1587)۔

اس کے ایک مصدر شریعت ہونے کے قائل تھے، اور متعدد مسائل میں انہوں نے اجماع نقل بھی کیا ہے، لہذا اس قول کا مقصود اجماع کی عدم حجیت، یا استبعاد وجود نہیں ہے، بلکہ اہل علم کی توضیحات کی روشنی میں اس قول کے حسب ذیل بھی محمل ہیں:

۱۔ یہ بات امام احمد رحمہ اللہ نے تورعاً و احتیاطاً کہی ہے، یعنی اجماع کے سلسلہ میں محتاط ہونا چاہئے، کیونکہ ہو سکتا ہے کوئی اختلاف ہو جس سے مدعی کو واقفیت نہ ہو۔

۲۔ یہ بات ان لوگوں کے حق میں کہی ہے، جنہیں مسائل میں سلف کے اختلافات کا صحیح اور وسیع علم نہ ہو، لہذا اجماع نقل کرنے میں احتیاط و تثبت درکار ہے، جیسا کہ اگلے جملے سے معلوم ہوتا ہے، کہ آپ نے فرمایا:

”لَعَلَّ النَّاسَ اِخْتَلَفُوا، مَا يُذَرِّبُهُ، وَلَمْ يَنْتَهَ اِلَيْهِ؟ فَلْيُثَلِّثْ: لَا نَعْلَمُ النَّاسَ اِخْتَلَفُوا“ (شاید لوگوں نے اختلاف کیا ہو، اسے علم نہ ہو، اس کی وہاں تک رسائی نہ ہو سکی ہو؟ لہذا یہ کہنا چاہئے: کہ ہمیں معلوم نہیں کہ اس میں لوگوں کا اختلاف ہے)۔^(۱)

۳۔ امام احمد اور دیگر علماء حدیث رحمہم اللہ کا سابقہ بشر، ابن علیہ اور ان جیسے دیگر اہل کلام اور عقلائیوں سے تھا جو احادیث کے خلاف لوگوں کے اجماع بیان کر کے احادیث کو رد کیا کرتے تھے، لہذا انہوں نے واضح کیا کہ یہ دعویٰ جھوٹا ہے، اور اس قسم کی باتوں سے سنتیں رد نہیں کی جاسکتیں۔۔۔ اس کا مقصد اجماع کے وجود کا استبعاد نہیں ہے، واللہ اعلم۔^(۲)

(۱) إعلام الموقعین عن رب العالمین (24/1)، و (175/2)، مختصر الصواعق المرسلات علی الجہمیۃ والمعطلۃ (ص: 611)

نیز دیکھئے: مجموع الفتاوی (271/19)، و (136/33)، دالیح الثانیات بشرح مفردات الامام احمد (24/1)۔

(۲) دیکھئے: مختصر الصواعق المرسلات علی الجہمیۃ والمعطلۃ (ص: 612)، و الفتاوی الکبری لابن تیمیہ (286/6)، نیز

دیکھئے: معالم اصول الفقہ عند اہل السیو والجماعۃ، از محمد حسین جیرانی ص (169-170)۔

پانچواں اشکال: (بھینس کی عجمیت اور لغت عرب کا تعارض)

بھینس کے لئے ”الجاموس“ کا لفظ عربی نہیں ہے اور بھینس عرب کا جانور بھی نہیں ہے لہذا اس کی حقیقت و ماہیت کے لئے لغت عرب سے استدلال درست نہیں، عربوں کو عجمی جانور (بھینس) کے بارے میں کیا معلوم ہو سکتا ہے؟

ازالہ:

۱۔ بلاشبہ لفظ ”الجاموس“ عربی لفظ نہیں بلکہ فارسی معرب ہے، اور قرآن کو سنت میں کہیں وارد نہیں ہوا ہے، لیکن اس کے علاوہ دیگر متعدد الفاظ جو اصلاً ذخیل یعنی غیر عربی ہیں، لیکن قرآن کریم میں استعمال ہوئے ہیں،^(۱) ان الفاظ کے معانی و مفاہیم کے لئے لغت عرب ہی سے استدلال کیا جاتا ہے، تو لفظ ”الجاموس“ ہی سے آخر کیا بیر ہے کہ اس کی ماہیت کے لئے لغت عرب سے احتجاج درست نہیں ہے؟

اختصار کے پیش نظر صرف ایک مثال پر اکتفا کرتا ہوں:

معرب فارسی لفظ ”الجاموس“ کی طرح قرآن کریم میں وارد لفظ ”تخیل“ بھی فارسی زبان کا لفظ ہے اور ”گاؤ میش“ کی طرح دو فارسی الفاظ کا ایک معرب لفظ ہے، جیسا کہ مفسرین نے علماء لغت عرب سے نقل کیا ہے، چنانچہ حافظ ابن کثیر رحمہ اللہ (۷۷۴ھ) فرماتے ہیں:

(۱) چنانچہ امام ابن جریر طبری رحمہ اللہ نے سلف سے نقل کیا ہے کہ قرآن کریم میں متعدد زبانوں کے غیر عربی الاصل الفاظ بھی ہیں، اور یہی بات واقع کے مطابق بھی ہے، چنانچہ فرماتے ہیں:

”عن أبي مسرة، قال: في القرآن من كل لسان“۔ [تفسیر الطبری (۱/۱۴)]۔

ابو مسرہ کہتے ہیں: کہ قرآن میں ہر زبان کے الفاظ ہیں۔

"سَجِيلٌ" وَهِيَ بِالْفَارِسِيَّةِ: حِجَارَةٌ مِنْ طِينٍ، قَالَهُ ابْنُ عَبَّاسٍ وَعَبْرَةٌ. وَقَالَ
بَعْضُهُمْ: أَيُّ مِنْ "سَنْكٍ" وَهُوَ الْحَجَرُ، وَ"كِلٌ" وَهُوَ الطِّينُ" (۱)

”سجیل“ فارسی لفظ ہے جس کے معنی گارے کے پتھر کے ہیں، یہ بات ابن عباس رضی اللہ
عنہما وغیرہ نے کہی ہے، اور بعض نے کہا ہے کہ یہ فارسی لفظ ”سنگ وکل“ یعنی ”سنگ وگل“ (پتھر
اور گیلی مٹی، گارا) سے معرب ہے۔
اور ایک دوسری جگہ لکھتے ہیں:

” أَنَّهُمَا كَلِمَتَانِ بِالْفَارِسِيَّةِ، جَعَلْتَهُمَا الْعَرَبُ كَلِمَةً وَاحِدَةً، وَإِنَّمَا هُوَ سَنْجٌ
وَجِلٌّ يَعْني بِالسَّنَجِ: الْحَجَرُ، وَالْجِلُّ: الطِّينُ“ (۲)

یہ دونوں فارسی الفاظ ہیں، جنہیں عربوں نے ایک لفظ بنا دیا ہے، دراصل یہ ”سنگ اور گل“
ہے، سنگ کے معنی پتھر اور گل کے معنی گارا اور گیلی مٹی ہے۔

اور ”سجیل“ کے بارے میں یہ ساری باتیں علماء لغت عرب کے یہاں موجود ہیں، جہاں
سے علماء مفسرین نے افذ فرمایا ہے اسی طرح لفظ ”الجاموس“ بھی ہے، چنانچہ ابن منظور دمشقی
رحمہ اللہ (۱۱۷۷ھ) لکھتے ہیں:

”مُعَرَّبٌ دَخِيلٌ، وَهُوَ سَنْكٌ وَكِلٌ أَيُّ حِجَارَةٌ وَطِينٌ؛ ... وَقَالَ أَهْلُ اللُّغَةِ:
هَذَا فَارِسِيٌّ وَالْعَرَبُ لَا تَعْرِفُ هَذَا؛ ... وَمِنْ كَلَامِ الْفَرَسِ مَا لَا يُحْصَى بِمَا قَدْ
أَعْرَبْتَهُ الْعَرَبُ نَحْوَ جَامُوسٍ وَدِيْبَاجٍ“ (۳)

(۱) تفسیر ابن کثیر (4/340)، تفسیر الطبری (1/14)، نیز دیکھئے: جامع فیروز اللغات، ص: (1100.813)۔

(۲) تفسیر ابن کثیر تحقیق ساری سلامتہ (8/487)۔

(۳) دیکھئے: لسان العرب (11/327)، نیز دیکھئے: تہذیب اللغہ (10/309)، والمختب من کلام العرب ===

”تجلیل“ غیر عربی لفظ ہے، جسے عربی زبان میں ڈھالا گیا ہے، اور وہ ہے سنگ اور گل، یعنی پتھر اور گارا۔۔۔ اور اہل لغت نے کہا ہے کہ یہ فارسی لفظ ہے، عرب اسے نہیں جانتے ہیں،۔۔۔ اور فارسیوں کے بے شمار الفاظ ہیں جنہیں عربوں نے عربی زبان میں ڈھالا ہے، جیسے ”جاموس“ (بھینس) اور ”دیاج“ (ریشم)۔

اسی طرح ”مقالید“ بھی فارسی لفظ ہے جس کے معنی کنجی کے ہیں^(۱)، نیز ”المرجان“ بھی فارسی لفظ ہے، جس کے معنی سرخ منکے کے ہیں۔^(۲)

اسی طرح قرآن کریم میں دیگر زبانوں کے متعدد معرب الفاظ مستعمل ہیں، مثلاً، مشکا، الیم، الطور، آباریق، استبرق، القرقاس، الغساق وغیرہ۔^(۳)

۲۔ رہا مسئلہ یہ کہ عربوں کو عجمی جانور (بھینس) کے بارے میں کیا معلوم ہوگا؟ تو واضح رہے کہ عرب یا عربی ہونا الگ بات ہے اور ماہر لغت عرب ہونا الگ بات ہے، چنانچہ علم لغت عرب کی مہارت اور اصول و فقہ لغت میں گہرائی ایک غیر عربی یعنی عجمی کو بھی ہو سکتی ہے، ضروری نہیں کہ لغت عرب کا ماہر عربی الاصل والنسل ہی ہو، اور الحمد للہ علماء لغت کی ایک تعداد

=== (ص: 600)، وجمل اللغۃ لابن فارس (ص: 487)، والحکم والبیضی الاصحح (7/ 274)، والکلیات (ص: 520)، (ص: 959)، وناج العروس (29/ 179)، والابانینی اللغۃ العربیۃ (1/ 102)۔

(۱) تفسیر ابن کثیر (7/ 112)۔

(۲) تفسیر ابن کثیر (7/ 493)۔

(۳) دیکھئے: فی التعریب والمعرب معروف بحاشیہ ابن بری (ص: 20)، نیز دیکھئے: دراسات فی فہم اللغۃ (ص: 316)، اور عجمی زبانوں کے الفاظ کی تعریب اور اس کی مزید مثالوں کی وضاحت کے لئے ملاحظہ فرمائیں: المخلص (4/ 221)۔

ایسی بھی ہے جو اصل نسل کے اعتبار سے عجمی ہونے کے باوصف زبان عرب میں ماہر فن ہی نہیں بلکہ امامت کا درجہ رکھتی ہے، لہذا ایک طرف وہ عجمی ہونے کے سبب "گاؤ میش" (بھینس) کی اصلیت و ماہیت سے بھی اچھی طرح واقف ہیں اور دوسری طرف لغت عرب میں امامت کے سبب "گاؤ میش" کی تعریف "الجاموس" اور اس کے جنس "بقر" (گائے) کی نوع اور نسل ہونے سے بھی بخوبی آگاہ ہیں، بطور مثال بعض ائمہ لغت عرب کے اسماء گرامی ملاحظہ فرمائیں، جو عجمی الاصل و النسل ہیں، اور عرب و عجم سے خوب واقف ہیں:

۱۔ ادیب، لغوی علامہ ابو منصور محمد بن احمد بن الازہر بن طلحہ بن طحہ بن نوح بن الازہر بن نوح بن

حاتم الازہری الہروی، الشافعی رحمہ اللہ (282-370ھ) (مطابق 895-980ء)

ان کی ولادت خراسان کے علاقہ ہرات میں ہوئی، آغاز میں فقہ کی طرف توجہ تھی، پھر عربی زبان و ادب کے علم کا شوق غالب ہوا، چنانچہ اس کے حصول میں کئی سفر کئے، قبائل اور ان کے احوال کے سلسلہ میں وسیع علم حاصل کیا، ربیع الآخر میں ہرات ہی میں ان کی وفات ہوئی۔ ان کی مشہور تصانیف میں تہذیب اللغۃ ہے جو دس سے زیادہ جلدوں پر محیط ہے، اسی طرح التقریب فی التفسیر، الزاہر فی غرائب الالفاظ، علل القراءات، و کتاب فی اخبار یزید بن معاویہ وغیرہ کتابیں ہیں۔^(۱)

۲۔ معروب ادیب، لغوی، خوشحظ علامہ ابو نصر اسماعیل بن حمد جوہری فارابی رحمہ اللہ

(وفات 393ھ مطابق 1003ء)۔

یہ اصلاً ملک ترک کے علاقہ فاراب (موجودہ کزاختان کے ایک شہر) کے ہیں، پھر

(۱) دیکھئے: معجم المؤلفین از عمر رضا کمال (8/230)۔

عراق کا سفر کیا اور وہاں ابوعلی فارسی اور ابوسعید سیرانی سے عربی پڑھا، پھر حجاز کا سفر کیا، وہاں ربیعہ اور مضر وغیرہ کے علاقوں کی سیر کی، اور حصول علم میں سخت جانفشانی کا ثبوت دیا، اور خراسان واپس لوٹ آئے، پھر وہاں سے نیشاپور چلے گئے، اور عمر کے آخری مرحلہ تک وہیں تدریس، تصنیف اور کتابت وغیرہ میں مشغول رہے، یہاں تک کہ وہیں وفات پائے۔

آپ کی مشہور تصانیف میں: تاج اللغة وصحاح العربیۃ، کتاب المقدمۃ فی النحو، اور کتاب فی العروض، وغیرہ ہیں۔^(۱)

۳۔ نحو، لغت، اشعار، عرب کے حادثات و وقائع اور ان سے متعلقہ امور کے عالم، علامہ ابوالحسن علی بن اسماعیل اندلسی، مرسی معروف بہ ابن سیدہ (ناہینا) رحمہ اللہ (398 - 458ھ) (مطابقت 1007-1066ء)۔

آپ کی ولادت (اپنین کے شہر) مرسیہ میں ہوئی، اور ۲۶ ربیع الآخر ۴۵۸ھ میں دانیہ میں وفات پائے۔

آپ کی مشہور تصانیف میں "المحکم والحیط الاعظم فی لغۃ العرب" جو حروف معجم کی ترتیب سے بارہ جلدوں پر محیط ہے، اسی طرح الانیق فی شرح الحماسۃ، الوافی فی علم القوافی، شرح اصلاح المنطق، و کتاب العالم فی اللغة، وغیرہ ہیں۔^(۲)

۴۔ معروف لغوی اور دیگر علوم کے ماہر علامہ ابوالطاهر مجد الدین محمد بن یعقوب بن محمد بن ابراہیم فیروز آبادی، شیرازی شافعی رحمہ اللہ (729 - 817ھ) (1329 -

(۱) معجم الموفین (2/267)۔

(۲) معجم الموفین (12/118)۔

- (1414ء)

آپ کی ولادت (ایران کے شہر) کازرون میں ہوئی اور وہیں پرورش پائے، پھر شیراز (ایران کے صوبہ فارس کا ایک شہر) منتقل ہوئے اور وہاں اپنے والد اور شیراز کے دیگر علماء سے عربی زبان و ادب کا علم حاصل کیا، اور پھر عراق جا کر وہاں کے علماء سے علم حاصل کیا، پھر قاہرہ تشریف لے گئے اور وہاں کے علماء سے علم حاصل کیا، اسی طرح روم، ہندوستان وغیرہ بھی تشریف لے گئے، پھر زبید گئے اور وہاں بیس سال گزار دیا، اور بیس شوال کی شب میں وہیں آپ کی وفات ہوئی۔

آپ کی مشہور تصانیف میں القاموس المحیط والقاوس الوسیط اور البلغۃ فی ترجمۃ ائمۃ الصحاۃ واللغۃ وغیرہ ہیں۔^(۱)

الحاصل اینکه یہ لغت عرب کے ماہرین ہیں جو غیر عرب یعنی عجمی ہیں، اور ان علاقوں کے ہیں جہاں بھینس پائی جاتی تھیں، لہذا انہیں جاموس اور بقر میں یکسانیت اور اتحاد جنس کا بخوبی علم ہے اور ان کی تصریحات بلاشبہ معتبر ہیں، بالخصوص جب کہ اس میں کسی کا کوئی اختلاف نہیں۔ واللہ اعلم

چھٹا اشکال: (لغت و شرع کے مابین تعارض)

علماء لغت نے بھینس کو گائے کی جنس کی ایک نوع کہا ہے، لیکن شریعت میں بھینس کا ذکر نہیں ہے، لہذا لغت اور شریعت میں تعارض ہے، اور ایسی صورت میں شریعت کو مقدم کیا جائے گا اور لغت کے مدلول کو رد کر دیا جائے گا!!

(۱) معجم المؤلفین (36/7)۔

ازالہ:

۱۔ شریعت میں بھینس کے لفظ کا ذکر نہیں ہے، البتہ البقر یعنی گائے کا ذکر موجود ہے اور اس میں کسی بھی نوع و نسل، رنگ و شکل اور نام و لقب کی تحدید نہیں ہے، بلکہ بقر عام ہے، اب باعتبار لغت و شرع جس پر بھی بقر کا اطلاق ہو وہ اس حکم میں داخل ہے۔

۲۔ ”لغت و شرع کے مابین اختلاف و تعارض اور ترجیح و تقدیم“ کا مذکورہ قاعدہ مسلم ہے، اس سے ادنیٰ اختلاف نہیں، لیکن زیر بحث مسئلہ میں صورت حال بالکل برعکس ہے، یعنی لغت و شرع میں اختلاف و تعارض نہیں، بلکہ بالکل مطابقت و موافقت اور یکسانیت ہے، اور الحمد للہ بھینس کے گائے کی نوع ہونے کے سلسلہ میں جو تصریحات بلا اختلاف علماء لغت نے کی ہیں، بعینہ وہی تصریحات علماء شرع مفسرین، محدثین، فقہاء امت اور ائمہ اجتہاد و فتاویٰ نے کی ہیں، اور سلف امت کی تاریخ کے ادوار میں بھینس اور گائے کا حکم شرعی مسائل زکاۃ و قربانی میں یکساں رہا ہے۔ اگر واقعی کہیں لغت و شرع کا تعارض ہوتا تو ائمہ شریعت سے کہیں نہ کہیں ضرور نقل کیا جاتا اور کتابوں میں مندرج و مسموث ہوتا۔ واللہ اعلم

ساتواں اشکال: (بقر کا اطلاق و تقیید)

بھینس کی قربانی جائز نہیں، کیونکہ بھینس مطلق گائے نہیں ہے، بلکہ اسے عربی میں ”ضان البقر“ اور فارسی میں گاؤمیش کہتے ہیں، جس کی تعریب ”جاموس“ سے کی گئی ہے، جبکہ قربانی کے لئے بلا قید مطلق گائے ہونا ضروری ہے!!

ازالہ:

۱۔ شرعی احکام میں الفاظ و مبانی سے زیادہ مدلولات و معانی کا اعتبار ہے، گائے کی نوع

بھینس کا انکشاف ہونے کے بعد اسے دیکھ کر عربوں نے ظاہری شباہت کے اعتبار سے جو نام دیا وہ مطلق ہے یا مقید، شریعت کو اس سے بحث نہیں ہے، یہ تو تسمیہ و تلقیب کے باب سے تعلق رکھتا ہے، اصل مطلوب تو مسمیٰ بہ، اس کی حقیقت اور حکم ہے، بحث اس امر سے ہے کہ اس جانور پر علماء شریعت نے جو حکم منطبق کیا وہ کیا ہے؟ اور تصریحات گزر چکی ہیں کہ علماء امت نے مطلق اور مقید دونوں ناموں کی گایوں کا حکم یکساں رکھا ہے۔

۲۔ نام کے اطلاق و تقیید کا یہ نکتہ سلف امت کے سامنے بھی تھا کیونکہ انہوں نے اس مقید نام کی خود صراحت کی ہے اور ساتھ ہی گائے اور بھینس کا حکم یکساں قرار دیا ہے، کما تقدم، لہذا نام کے مطلق و مقید ہونے کا اعتبار نہیں، اس سے حکم متاثر نہیں ہوتا۔

۳۔ جس طرح گائے کی نوع بھینس کو عربوں نے ”ضمان البقر“ کا مقید نام دیا ہے، اسی طرح اونٹ وغیرہ دیگر انواع کو بھی انہوں نے ”ضمان“ سے مقید نام دیا ہے، مثلاً بختی اونٹ کو ”ضمان الابل“ کہتا کرتے تھے، جیسا اہل علم نے صراحت کی ہے، حیوانات کی حقیقت و ماہیت اور ان کے انواع و اقسام اور نسلوں کے ماہر علامہ جاحظ بصری (۲۵۵ھ) فرماتے ہیں:

”والجوامیس عندهم ضأن البقر، والبخت عندهم ضأن الإبل، والبراذین عندهم ضأن الخیل“۔^(۱)

بھینس ان کے یہاں گائے مینڈھا، بختی ان کے یہاں اونٹ مینڈھا اور ٹٹوان کے یہاں گھوڑا مینڈھا ہیں۔

اسی طرح علامہ عبد اللہ بن قتیبہ دینوری رحمہ اللہ (۲۷۶ھ) عیون الاخبار میں لکھتے ہیں:

(۱) الحيوان (1/100)، (244/5)۔

”وقال: الجواميس ضأن البقر، والبخت ضأن الإبل، والبراذين ضأن الخيل...“ (۱)

بھیسوں کو گائے مینڈھا، بختی (خراسانی) اونٹوں کو اونٹ مینڈھا اور ٹٹوؤں کو گھوڑا مینڈھا کہا جاتا ہے۔۔۔

بعینہ یہی بات علامہ محمد احمد المعروف بابن عبد ربہ رحمہ اللہ (۳۲۸ھ) نے بھی کہی ہے۔ (۲)
اسی طرح علامہ ابوالفضل احمد بن محمد میدانی نیشاپوری رحمہ اللہ (۵۱۸ھ) فرماتے ہیں:
”والأفراس عند العرب معز الخيل، والبراذين ضأنها، كما أن البُحْت ضأن الإبل، والجواميس ضأن البقر“ (۳)

عربوں کے یہاں فرس ”گھوڑا بکری“ اور ٹٹو ”گھوڑا مینڈھا“ ہیں، جس طرح بختی اونٹ ”اونٹ مینڈھا“ اور بھینس ”گائے مینڈھا“ ہیں۔

علامہ شہاب الدین احمد بن عبد الوہاب النوری رحمہ اللہ (۷۳۳ھ) فرماتے ہیں:
”والبختی كالبغل، ويقال: البخت ضأن الإبل، وهي متولدة عن فساد منى العراب“ (۴)

بختی اونٹ خچر کی طرح ہوتے ہیں، اور بختی اونٹوں کو ”اونٹ مینڈھا“ کہا جاتا ہے، جو عربی نسل اونٹ کی فاسد منی سے پیدا ہوتے ہیں۔

(۱) عيون الأخبار (87/2)۔

(۲) دیکھئے: العقد الفرید (263/7)۔

(۳) مجمع الأمثال (48/2)۔

(۴) نہایۃ الأدب فی فنون الأدب (109/10)، نیز دیکھئے: الاحکام فی اصول الأحکام لابن حزم (133/7)۔

ان تصریحات سے معلوم ہوا کہ بختی اونٹ بھی نام کے اعتبار سے مطلق اہل (اونٹ) نہیں ہیں، بلکہ مقید اونٹ ہیں جنہیں عرب ”ضان الابل“ کہتے ہیں۔ اور بختی کی زکاۃ اور قربانی میں کسی کا کوئی اختلاف نہیں، تو بھینس بھی ضان البقر ہے، اس میں بھی زکاۃ اور قربانی میں کسی طرح کا کوئی اشکال نہیں ہونا چاہئے!!

جس طرح ناموں کی تقیید اونٹ کی انواع میں زکاۃ اور قربانی کے حکم کو متاثر نہیں کرتی اسی طرح بھینس کا مقید نام بھی زکاۃ و قربانی کی مشروعیت پر اثر انداز نہیں ہو سکتا۔ واللہ اعلم

آٹھواں اشکال: (نبی ﷺ اور صحابہ سے بھینس کی قربانی کا عدم ثبوت) بھینس کی قربانی جائز نہیں کیونکہ نبی کریم ﷺ اور آپ کے صحابہ رضی اللہ عنہم نے بھینس کی قربانی نہیں کی ہے۔

ازالہ:

۱۔ کیا بھینس کی قربانی کے جواز کے لئے نبی کریم ﷺ کا اسے عملاً انجام دینا ضروری ہے، خواہ اس کے اسباب میسر ہوں یا نہ ہوں؟ کیا شریعت کے نصوص اور ان کے بارے میں شرعی اصولوں کی روشنی میں سلف امت کا فہم اور عمل کافی نہیں؟ اگر کافی ہے تو اشکال زائل ہو جاتا ہے، اور اگر کافی نہیں، تو کیا بھینس کا گوشت نبی کریم ﷺ اور صحابہ سے کھانا ثابت ہے؟ یا اس کی زکاۃ لینا ثابت ہے؟ کیا قربانی کے جانوروں کی دنیا میں پائی جانے والی تمام قسموں اور نسلوں کی قربانی نبی کریم ﷺ اور صحابہ سے ثابت ہے؟ یا اونٹ، گائے اور بکریوں کی تمام انواع کی زکاۃ لینا نبی کریم ﷺ اور صحابہ سے ثابت ہے؟ یا ان کا گوشت کھانا ثابت ہے؟ ظاہر ہے کہ ان سوالات کے جوابات نفی میں ہیں۔

اور یہی وجہ ہے کہ ہم بھینس کی قربانی کو جائز کہتے ہیں، مسنون (یعنی عملی طور پر نبی کریم ﷺ کا معمول بہ) نہیں کہتے، اور دونوں باتوں میں نمایاں فرق ہے، جیسا کہ پوشیدہ نہیں۔

۲۔ نبی کریم ﷺ اور صحابہ رضی اللہ عنہم کے بھینس کی قربانی نہ کرنے یا زکاة نہ لینے یا اس کا گوشت نہ کھانے کے عدم ثبوت کا سبب یہ نہیں ہے کہ وہ ان کے یہاں موجود اور فراہم تھی، لیکن ناجائز ہونے کے سبب آپ ﷺ اور صحابہ نے اس کی قربانی نہیں کی، بلکہ معاملہ یہ تھا کہ وہ نسل ہی ان کے یہاں موجود و متعارف نہ تھی، اور جب موجود ہوئی تو ہمارے سلف جو موجود تھے انہوں نے اسے گاتے ہی سمجھا کسی کا اختلاف بھی منقول نہیں جس کا اس بات سے اتفاق نہ ہو، بلکہ اجماعی طور پر گائے اور بھینس دونوں سے یکساں واجب زکاة لی گئی اور قربانی کی گئی۔

یہی وجہ ہے کہ جب علامہ ابن عثیمین رحمہ اللہ (۱۴۲۱ھ) سے بھینس کی قربانی کے بارے میں پوچھا گیا تو انہوں نے فرمایا:

”بھینس گائے ہی کی ایک قسم ہے، اور اللہ تعالیٰ نے قرآن کریم میں صرف ان چیزوں کو بیان کیا ہے جو عربوں کے یہاں معروف تھیں... اور بھینس اہل عرب کے یہاں معروف نہ تھی“ (۱) واللہ اعلم۔

نواں اشکال: (بھینس کی قربانی عبادات میں اضافہ ہے)

قربانی عبادت ہے، اس کے جانور متعین ہیں اس میں بھینس کا نام نہیں ہے، لہذا بھینس کا اضافہ کرنا عبادت میں اضافہ کرنا ہے، اور یہ جائز نہیں، اس کی مثال ویسی ہی ہے جیسے کوئی نماز کی متعینہ رکعات میں اضافہ کر دے وغیرہ، جس کی گنجائش نہیں۔ حافظ ابن کثیر فرماتے ہیں:

(۱) مجموع فتاویٰ و رسائل ابن عثیمین، ۲۵/۳۴۔

”بَابُ الْقُرْبَانِ يُقْتَصَرُ فِيهِ عَلَى النُّصُوصِ، وَلَا يُنْتَصَرُ فِيهِ بِأَنْوَاعِ الْأَقْسِنَةِ

وَالْأَزَاءِ“ (۱)

قربانوں (عبادات) کے باب میں نصوص پر اکتفا کیا جائے گا، مختلف قیاسات اور آراء کے ذریعہ اس میں تصرف نہیں کیا جائے گا۔

نیز اس بات کو حافظ ابن کثیر رحمہ اللہ سے علامہ البانی رحمہ اللہ نے بھی نقل فرمایا ہے۔ (۲)

ازالہ:

۱۔ قربانی بلاشبہ عبادت ہے اور اس کے جانور طے شدہ ہیں جو آٹھ ازواج ہیں، اونٹ، گائے، بکرا، اور مینڈھا (مذکورہ مومنٹ) اور بھینس بھی گائے ہے جو عرب کے علاوہ دوسرے علاقوں میں پائی جاتی تھی، اور گائے منصوص ہے، اسی طرح بختی اور دیگر قسمیں بھی اونٹ میں داخل ہیں، نیز بکریوں کی دیگر نسلیں بھی بکری میں شامل ہیں۔ یہ قربانی کے جانور میں اضافہ نہیں، بلکہ دنیا میں پائی جانے والی انہی جانوروں کی نسلیں ہیں، انہیں اضافہ کہنا زیادتی اور بے جا شدت ہے، کیونکہ اس کا معنی یہ ہے کہ صرف حجاز مقدس مکہ و مدینہ ہی کی نسلوں کی قربانی جائز ہے، دیگر علاقوں کی نہیں، شریعت اسلامیہ میں اس تحدید اور پابندی کی کوئی دلیل نہیں!!!

قربانی کے جانوروں میں اضافہ اس وقت ہوتا اور کہا جاتا جب مذکورہ چار اجناس کے علاوہ کسی پانچویں جنس کے جانور کو قربانی میں شامل کیا جاتا!!!

۲۔ قربانی کے سلسلہ میں بھیمۃ الانعام کی تفسیر میں مفسرین، شارحین حدیث، اور فقہاء

(۱) تفسیر ابن کثیر (7/465)۔

(۲) مومنۃ الالبانی فی العقیدہ (9/42)، نیز دیکھئے: احکام الجنائز (ص: 173-174)۔

و مجتہدین نے آٹھ ازواج کی وضاحت فرمائی ہے اور اس کے سوا دیگر جانوروں کی قربانی کے عدم جواز و اجزاء کی تصریح فرمائی ہے اور دیگر جانوروں کی مثال میں انہوں نے وحشی گائے، گدھے اور ہرن وغیرہ کا نام بتلایا ہے، ہمارے محد و د علم کے مطابق کسی نے بھی مثال میں بھینس کو پیش نہیں کیا ہے، اسی طرح گائے کی دیگر قسموں اور اونٹ کے دیگر انواع بخاتی وغیرہ کو پیش نہیں کیا ہے کہ یہ ثمانیۃ ازواج پر اضافہ ہیں اور قربانی عبادت ہے اس میں اضافہ کرنا جائز نہیں، لہذا بھینس اور بخاتی وغیرہ کی قربانی ناجائز ہے!!

یہ اس بات کی دو ٹوک دلیل ہے کہ ان چاروں کے علاوہ کسی پانچویں جنس کا اضافہ کرنا قربانی جیسی عبادت میں رائے پرستی اور من مانی اضافہ ہوگا، رہیں ان کی قسمیں اور نسلیں تو وہ بدیہی طور پر ان میں داخل ہیں، الایہ کہ استثناء کی کوئی مستند دلیل ہو۔ واللہ اعلم۔

۳۔ جنس و نوع کا حکم یکساں ہے، بھینس کو گائے کی جنس سے ماننا عبادت میں من مانی کا اضافہ نہیں، چنانچہ علامہ البانی رحمہ اللہ تعالیٰ (۱۴۲۰ھ) جنہوں نے حافظ ابن کثیر رحمہ اللہ کا قول: "بَابُ الْقُرْبَانِ يُقْتَصَرُ" الخ نقل فرمایا ہے، انہوں نے خود بھینسوں میں زکاۃ کا فتویٰ دیا ہے، چنانچہ علامہ رحمہ اللہ کے شاگرد شیخ حسین بن عودۃ العوایشہ نقل فرماتے ہیں:

"وسئل شيخنا - رحمه الله - : هل في الجاموس زكاة؟ فأجاب: نعم في الجاموس زكاة؛ لأنه نوع من أنواع البقر"۔^(۱)

ہمارے شیخ - علامہ البانی رحمہ اللہ - سے سوال کیا گیا: کیا بھینس میں زکاۃ ہے؟ تو آپ نے جواب دیا: جی ہاں بھینس میں زکاۃ ہے؛ کیونکہ وہ گائے کی قسموں میں سے ایک قسم ہے۔

(۱) دیکھئے: الموسوعة الفقهية المصرية في فقه الكتاب والسنن المطهرة، بحین عوايشہ (76/3)۔

مولف کتاب شاگرد رشید شیخ حمین عوایشہ نے مقدمہ میں وضاحت کیا ہے کہ ”شیخنا“ (ہمارے شیخ) سے مراد علامہ ناصر الدین البانی رحمہ اللہ ہیں، لکھتے ہیں:

”وقد رجعتُ لشيخنا الألباني - شفاه الله تعالى وعافاه - في كثير من المسائل،

فاستفدتُ منه، وأُنسْتُ برأيه، فجزاه الله عني وعن المسلمين خيراً“⁽¹⁾

میں نے شیخ البانی - اللہ انہیں شفا اور عافیت دے - سے بکثرت مسائل میں رجوع کیا، آپ سے استفادہ کیا اور آپ کی رائے سے خوش ہوا، اللہ تعالیٰ آپ کو میری اور مسلمانوں کی طرف سے جزائے خیر عطا فرمائے۔

دسواں اشکال: (بعض اہل علم کے احتیاطی فتاویٰ)

بھینس کی قربانی جائز نہیں، یہی وجہ ہے کہ علماء اہل حدیث نے اس سلسلہ میں احتیاط کا فتویٰ دیا ہے۔

ازالہ:

۱۔ جمہور علماء امت نے بھینس کو گائے کی نوع قرار دیا ہے، بلکہ دونوں کے اتحاد حکم پر امت کا اجماع منقول ہے، اور گائے کی طرح بھینس میں بھی زکاۃ واجب اور قربانی جائز ہے، احتیاط کی بات ہمارے علم کے مطابق سب سے پہلے شیخ الحدیث علامہ عبید اللہ الرحمانی مبارکپوری رحمہ اللہ نے ”مرعاة المفاتیح“ میں کہی ہے، اور پھر اسی بنیاد محقق کبیر حافظ زبیر علیزئی اور دیگر لوگوں نے احتیاط کے فتوے صادر کئے ہیں۔

لیکن واضح رہے کہ شیخ الحدیث رحمہ اللہ کے ”احتیاط“ کا معنی عدم جواز نہیں، بلکہ جواز ہے،

(1) دیکھئے: الموسوعة الفقهية المصرية في فقه الكتاب والسنة المطهرة (1/6)۔

جیسا کہ آپ نے آگے قربانی کرنے والوں پر عدم ملامت کی صراحت فرمائی ہے۔ نیز جواز کی وضاحت اور تائید اس بات سے بھی ہوتی ہے کہ علامہ رحمہ اللہ نے اپنے مجموعہ فتاویٰ میں متعدد جگہوں پر گاؤں ہمیش (بھینس) کی قربانی کے مطلق جواز کا فتویٰ دیا ہے، جیسا کہ فتاویٰ گزر چکے ہیں۔^(۱)

۲۔ احتیاط کا فتویٰ قدرے محل نظر ہے، کیونکہ نقطہ بحث یہی ہے کہ بھینس گائے کی جنس سے ہے یا نہیں؟ اب اگر ہے تو اس کی قربانی جائز ہے، ورنہ ناجائز ہے، درمیان میں احتیاط کا کوئی محل نہیں ہے۔

چنانچہ حافظ ابوبیکینی نور پوری لکھتے ہیں:

”پھر یہ احتیاط والی اس لئے بھی عجیب سی ہے کہ اگر بھینس گائے نہیں تو اس کی قربانی سرے جائز ہی نہیں، اور اگر یہ گائے ہے تو اس کی قربانی بالکل جائز ہے، اس میں کوئی درمیانی راستہ تو ہے ہی نہیں۔“^(۲)

۳۔ احتیاط کی بات کہنا بذات خود عدم جواز کے موقف سے عدم اطمینان کا غماز ہے، ورنہ اطمینان ہو تو عدم جواز کی صراحت سے کوئی چیز مانع نہیں ہے۔
واللہ تعالیٰ اعلم۔

(۱) ملاحظہ فرمائیں کتاب کی دوسری فصل۔ [فتاویٰ شیخ الحدیث عبید اللہ رحمانی مبارکپوری رحمہ اللہ ترتیب و تحقیق: مولانا حافظ عبداللطیف اثری، 2/160، 137، 84، 73، 50، مکتبہ النہج، منونانہ بھنجن، یو پی، ۲۰۱۸ء]۔

(۲) دیکھئے: بھینس کی قربانی، از فضیلۃ الشیخ حافظ ابوبیکینی نور پوری، نائب مدیر ماہنامہ ”السنۃ“، جہلم، ص: 7۔

ثانیاً: عوامی شبہات:

پہلا شبہہ: (قربانی کے جانور آٹھ ازواج میں دس نہیں!)

بھینس کی قربانی جائز نہیں، کیوں قربانی کے مشروع جانور آٹھ ازواج ہیں، اگر بھینس کو شامل کیا جائے گا تو یہ تعداد دس ہو جائے گی، لہذا بھینس کو قربانی کا جانور شمار کرنا کتاب اللہ پر زیادتی کرنا ہے جو سراسر باطل اور غلط ہے۔

ازالہ:

۱۔ ان آٹھ ازواج سے ان کی جنسیں مراد ہیں، جیسا کہ ائمہ لغت، مفسرین قرآن، شارحین حدیث اور فقہ و اجتہاد اور فتاویٰ کے علماء کی تصریحات کی روشنی میں یہ بات گزر چکی ہے، لہذا ان اجناس کی قسمیں اور نسلیں اس میں شامل ہیں، ان سے تعداد میں اضافہ نہیں ہوگا، بلکہ وہ انہی آٹھ ازواج میں شامل ہوں گی، جیسا کہ اونٹ کی بختی اور عراب وغیرہ قسموں اور اسی طرح گائے کی عراب جو امیس اور دربانیرہ وغیرہ قسموں اور نسلوں میں سلف امت کا طریقہ رہا ہے، کہ بلا تفریق تمام انواع اور نسلوں میں زکاة اور قربانی کرتے رہے ہیں، کسی نے اسے اضافہ نہیں سمجھا۔

۲۔ ہاں اگر ان چار جنس کے جانوروں (مونث سمیت آٹھ ازواج) کے علاوہ کوئی پانچویں جنس کی قربانی کی جائے گی تو تعداد آٹھ کے بجائے دس ہو جائے گی، جو ناجائز ہوگی، مثلاً ہرن، جنگلی گائے، اور گدھے وغیرہ، جیسا کہ علماء مفسرین و محدثین نے مثالوں سے واضح کیا ہے۔

دوسرا شبہہ: (جفتی کا مسئلہ)

بھینس کی قربانی جائز نہیں، اور بھینس گائے کی جنس سے بھی نہیں، کیونکہ گائے بیل کی جفتی

سے بھینس پیدا نہیں ہوتی!!

ازالہ:

۱۔ بارہا یہ بات ذکر کی جا چکی ہے کہ بھینس گائے کی ایک قسم اور ایک عجیب نسل ہے جو فارس، مصر، ایشیا اور افریقہ وغیرہ میں پائی جاتی تھی، یہی وجہ ہے کہ اس کا ظاہری طلیہ بھی عام گایوں سے مختلف ہے، تو ظاہر ہے کہ جس نوع کے زرومانہ میں جفتی کرائی جائے گی اسی نوع کا بچہ پیدا ہوگا، اسی لئے عام گائے بیل کی جفتی سے عام گائے بیل پیدا ہوں گے، اور بھینس بھینس کی جفتی سے کٹے پیدا ہوں گے، نہ اس جفتی سے کٹے پیدا ہوں گے، نہ ہی اس جفتی سے عام گائے کا بچہ پیدا ہوگا۔ ہاں اگر دونوں کی مختلف جفتی کرائی جائے تو بجتی اونٹوں کی طرح ایک تیسری نسل مخلوط پیدا ہوگی۔ اس کی واضح مثال نوع انسان ہے کہ انسان ہونے میں ساری دنیا کے انسان مشترک ہیں، لیکن علاقائی اور نسلی طور پر قد و قامت، طلیہ اور رنگت وغیرہ مختلف ہے، اب ظاہر ہے کہ عربی النسل یا سفید فام مرد و عورت سے افریقی طلیہ و ہیکل، شکل و صورت، قد و قامت اور رنگت کے سیاہ فام بچے پیدا نہیں ہوں گے، بلکہ عربی شکل و طلیہ ہی کے پیدا ہوں گے، اسی طرح اس کے برعکس۔^(۱) لیکن اس اختلاف کے باوصف سب نوع انسانی کا حصہ ہیں، کسی کو انسانی نوع سے خارج نہیں کیا جاسکتا!!

۲۔ جفتی کے اس مسئلہ سے شرعی حکم پر کوئی اثر نہیں پڑتا، جب تک کہ جانور آٹھ ازواج سے خارج نہ ہو، اس کی عمدہ و ضاحت کے لئے امام شافعی رحمہ اللہ (۲۰۴ھ) کا یہ قول بغور ملاحظہ فرمائیں:

(۱) اِلَّا كَيْفَ نَزَعَ عِرْقُ الْكَوْنِيِّ مَعَامَلَهُ، جِيسَا كَمَا مَدَّ يَدَهُ آتَى آرِي هُوَ۔

” وَلَوْ نَزَّ كِبُشٌ مَّاعِزَةً، أَوْ تَيْسٌ ضَائِنَةٌ فَتَنَجَّتْ كَانَ فِي نِتَاجِهَا الصَّدَقَةُ؛ لِأَنَّهَا عَنَّمْ كُلُّهَا وَهَكَذَا لَوْ نَزَّ جَامُوسٌ بَقْرَةً، أَوْ نَوَزَّ جَامُوسَةً، أَوْ بُحْيِيَّ عَرَبِيَّةً، أَوْ عَرَبِيٌّ بُحْيِيَّةٌ كَانَتْ الصَّدَقَاتُ فِي نِتَاجِهَا كُلِّهَا؛ لِأَنَّهَا بَقَرٌ كُلُّهَا، أَلَا تَرَى أَنَّا نُصَدِّقُ الْبُحَيْحَ مَعَ الْعِرَابِ وَأَصْنَافِ الْإِبِلِ كُلِّهَا، وَهِيَ مُخْتَلِفَةٌ الْخَلْقِ وَنُصَدِّقُ الْجَوَامِيسَ مَعَ الْبَقَرِ وَالذَّرَبَانِيَّةِ. مَعَ الْعِرَابِ وَأَصْنَافِ الْبَقَرِ كُلِّهَا وَهِيَ مُخْتَلِفَةٌ، وَالضَّأْنُ يُنْتِجُ الْمَعَزَ وَأَصْنَافَ الْمَعَزِ، وَالضَّأْنَ كُلُّهَا؛ لِأَنَّ كُلُّهَا عَنَّمْ وَبَقَرٌ وَإِبِلٌ“ (۱)

اگر مینڈھا بکری کو جفتی کرے، یا بکرا مینڈھی کو، اور بچے پیدا ہوں تو اس میں زکاۃ ہوگی، کیونکہ یہ سب بکرے ہیں، اسی طرح اگر بھینسا گائے کو جفتی کرے یا بیل بھینس کو، یا بختی عربیہ کو، یا عربی بختیہ کو، تو ان تمام کی پیداوار میں زکاۃ ہوگی؛ کیونکہ یہ سب گائیں ہیں، کیا تم نہیں دیکھتے کہ ہم عربی اونٹوں اور اونٹ کی تمام انواع کے ساتھ بختی اونٹوں کی بھی زکاۃ ادا کرتے ہیں، حالانکہ وہ ساخت اور حلیہ و ہیکل میں مختلف ہوتے ہیں، اور عربی، دربانیہ اور گائے کی دیگر تمام قسموں کے ساتھ بھینسوں کی بھی زکاۃ دیتے ہیں، حالانکہ وہ مختلف ہوتے ہیں، اور مینڈھا جس سے بکری اور بکریوں کی بہت سی قسمیں پیدا ہوتی ہیں، سارے مینڈھوں کی زکاۃ نکالتے ہیں، کیونکہ یہ سب کے سب بکریاں، گائیں اور اونٹ ہی ہیں۔

اس لئے جفتی کے پہلو سے مسئلہ پر کوئی اثر نہیں پڑتا۔ واللہ اعلم

تیسرا شبہہ: (بھینس کی قربانی اور مقلدین کی مشابہت)

بھینس کی قربانی جائز نہیں، بھینس کی قربانی تو مقلدین احناف کے یہاں جائز ہے، اسے جائز قرار دینے سے ان مقلدین کی موافقت لازم آتی ہے۔

ازالہ:

۱۔ بھینس کی قربانی کا مسئلہ صرف مقلدین احناف کا نہیں بلکہ مسالک اربعہ کے علماء و ائمہ سمیت سلفاً و خلفاً تمام ائمہ مجتہدین، و علماء فقہ و فتاویٰ اور جمہور امت کا ہے، جنہوں نے متفقہ طور پر بھینس کو گائے کی جنس سے مانا ہے، اور ہر دور میں گائے کے نصاب اور شرائط کے مطابق اس کی زکوٰۃ لی جاتی رہی ہے، اور قربانی ہوتی رہی ہے، اور یہی بات دلائل، اقوال اور تعلیلات کی روشنی راجح اور درست ہے، اس مسئلہ میں اختلاف محض کم و بیش ایک دو صدی پیشتر سے رونما ہوا ہے۔

۲۔ رہا مسئلہ احناف یا دیگر مقلدین کی موافقت یا مشابہت کا، تو ظاہر ہے کہ یہ منہج اہل حدیث کے سراسر خلاف ہے، ہمارا منہج یہ ہے کہ ہم دلیل کے ساتھ رہیں، اور حق کے سوا کسی کے لئے تعصب نہ کریں، اور الحمد للہ سلفیت و اہل حدیثیت محض حنفیت یا مقلدین کی مخالفت کا نام نہیں ہے۔ چنانچہ سمانۃ الشیخ علامہ عبدالعزیز بن باز رحمہ اللہ (۱۴۲۰ھ) فرماتے ہیں:

”أما مسائل الخلاف فمنهجی فیہا ہو ترجیح ما یقتضی الدلیل ترجیحہ والفتویٰ بذلک سواء وافق ذلك مذهب الحنابلة أم خالفه؛ لأن الحق أحق بالاتباع“ (۱)

(۱) مجموع فتاویٰ ابن باز (4/166)۔

اختلافی مسائل میں میرا منہج یہ ہے کہ بتقاضائے دلیل جو بات ترجیح کی مستحق ہو اسے راجح قرار دوں، اور اسی کا فتویٰ دوں؛ خواہ وہ حنا بلکہ کے مسلک کے موافق ہو یا مخالف؛ کیونکہ حق اپنی پیروی کا زیادہ سزاوار ہے۔

اسی طرح محدث العصر علامہ البانی رحمہ اللہ (۱۴۲۰ھ) رقمطراز ہیں:

”ندور مع الدلیل حیث دار ولا نتعصب للرجال، ولا ننحاز لأحد إلا

للحق كما نراه ونعتقده“^(۱)

ہم دلیل کے ساتھ چلتے ہیں وہ جہاں بھی جائے، ہم لوگوں کے لئے تعصب نہیں کرتے نہ ہی کسی کے لئے ادھر ادھر مائل ہوتے ہیں سوائے حق کے لئے جیسا ہم اسے دیکھتے یا اس کا عقیدہ رکھتے ہیں۔ واللہ اعلم۔

چوتھا شبہہ: (بھینس اور گائے کی شکل و صورت اور مزاج میں فرق)

بھینس کی قربانی جائز نہیں، اور وہ گائے کی جنس سے نہیں ہو سکتی، کیونکہ دونوں میں ظاہری و معنوی طور پر کئی فروق ہیں، مثلاً اس کا رنگ، شکل و صورت، مزاج و طبیعت وغیرہ؛ گائے پانی سے بھاگتی ہے جبکہ بھینس پانی اور کچھڑ میں رہنا پسند کرتی ہے۔

ازالہ:

۱۔ جب لغوی و شرعی طور پر بھینس کا گائے کی جنس سے ہونا، اور شرعی مسائل میں پوری امت کے اجماع سے دونوں کے حکم کی یکسانیت متحقق ہے تو ان ظاہری و معنوی فروق سے اس کے حکم پر کوئی اثر نہیں پڑے گا، کیونکہ اصل مسئلہ اجناس، بحیثیت الانعام میں سے ہونے

(۱) التوسل أنواراً وحکامہ (ص: 43)، و موسوعۃ الألبانی فی العقیدہ (3/ 606)۔

نہ ہونے کا ہے۔

۲۔ سلف امت کے تمام علوم و فنون کے علماء جنہوں نے دونوں کے اتحاد جنس اور شرعی حکم میں یکسانیت کا فیصلہ کیا ہے، وہ دونوں کے ظاہری و طبعی فروق سے بخوبی واقف ہیں، اور اس کے باوجود انہوں نے یہ فیصلہ کیا ہے، جیسا کہ ان کی کتابیں اور تحریریں دلالت کناں ہیں، اور اس فیصلہ میں کسی کا اختلاف و اعتراض منقول نہیں ہے۔ لہذا ان تمام پہلوؤں کے واضح ہونے کے بعد ظاہری فروق کا مسئلہ باعث تشویش نہیں رہ جاتا۔

۳۔ اتحاد جنس متحقق ہو جانے کے بعد ظاہری فروق قربانی سے مانع نہیں ورنہ بکری کی جنس کے تحت بھیڑ، دنبہ وغیرہ بھی ہیں اور ان کی شکلوں میں نمایاں فرق ہے، اسی طرح خود گایوں اور بیلوں کے بکثرت رنگ اور شکلیں ہیں جو حصر سے باہر ہیں،^(۱) چنانچہ علامہ ابن حزم رحمہ اللہ (۳۵۶ھ) اس شبہہ کا ازالہ کرتے ہوئے لکھتے ہیں:

”... وقد قال بعض الناس البخت ضأن الإبل والجواميس ضأن البقر، وقد رأينا الحمير المريسية وحمير الفجاليين وحمير الأعراب المصامدة نوعا واحدا وبينها من الاختلاف أكثر مما بين الجواميس وسائر البقر وكذلك جميع الأنواع“^(۲)

بعض لوگوں نے کہا ہے کہ بختی ”اونٹ مینڈھا“ ہیں اور بھینسیں ”گائے مینڈھا“ ہیں، حالانکہ ہم نے مرہی گدھوں، فجاہلیوں کے گدھوں اور مصمدی (بربری) قبائل کے دیہاتیوں کے گدھوں کو ایک ہی نوع شمار کیا ہے، جبکہ ان کے درمیان جو اختلاف ہے وہ بھینسوں اور بقیہ

(۱) تفصیل کے لئے دیکھئے: المخصص (2/266)، و تاج العروس (13/58)، و لسان العرب (4/575)۔

(۲) الاحکام فی اصول الاحکام لابن حزم (7/132)۔

گایوں کے مابین اختلاف اور اسی طرح تمام قسموں سے کہیں زیادہ ہے۔

نیز محدث العصر علامہ عبد القادر حصاروی شیخ الحدیث عبید اللہ رحمانی مبارکپوری رحمہما اللہ کی تحریر پر تبصرہ کرتے ہوئے لکھتے ہیں:

”... رہا مولانا کا یہ فرمان کہ گائے اور بھینس کے حلیہ اور شکل میں تفاوت ہے، سو یہ شبہ اہل حدیث کو بھی ہو سکتا ہے کہ بکری، بکر اور بھیڑ، دنبہ، چھتراسب کو کھڑا کر کے انصاف کر لیں کہ ان کے حلیہ اور شکل میں زمین آسمان کا فرق ہے اور شرعاً بھی فرق ہے کہ قاضی عیاض رحمہ اللہ (۵۳۴ھ) فرماتے ہیں کہ: ”الإجماع علی أنه یجزئ الجذع من الضأن وأنه لا یجزئ الجذع من المعز“۔ یعنی ”اس بات پر علماء کا اجماع ہے کہ قربانی میں بھیڑ کا جذع کفایت کر جائے گا اور بکری کا جذع کفایت نہ کرے گا“۔

جب ان کی شکل اور حلیہ اور حکم شرعی میں تفاوت ہے تو پھر زکوٰۃ اور قربانی میں ان کو برابر اور یک جنس کیوں قرار دیا گیا ہے۔^(۱) واللہ اعلم

۳۔ اگر بالفرض نزع عرق کی بنا پر گائے بیل کی جنسی سے بھینس کی شکل و ہیکل اور رنگت کا بچہ پیدا ہو جائے تو کیا اس کی قربانی بھی محض اس لئے جائز نہیں ہوگی کہ اس کی شکل و صورت گائے بیل جیسی نہیں ہے، بلکہ کٹے (بھینس کے بچے) کی ہے؟

ظاہر ہے کہ جواب نفی میں ہوگا، کیونکہ ظاہری فرق سے حکم نہیں بدلے گا، اس لئے کہ وہ گائے بیل ہی کا بچہ ہے، گرچہ شکل و صورت مختلف ہے۔ اس بات کو مزید وضاحت سے سمجھنے کے لئے نبی کریم ﷺ کی حسب ذیل حدیث بلا تبصرہ ملاحظہ فرمائیں:

(۱) دیکھئے: فتاویٰ حصاریہ و مقالات علمیہ، از محقق العصر عبد القادر حصاروی، 5/457۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ: جَاءَ رَجُلٌ مِنْ بَنِي فِزَارَةَ إِلَى النَّبِيِّ ﷺ، فَقَالَ: إِنَّ امْرَأَتِي وَلَدَتْ عَلَاقًا أَسْوَدًا، فَقَالَ النَّبِيُّ ﷺ: "هَلْ لَكَ مِنْ إِبِلٍ؟" قَالَ: نَعَمْ، قَالَ: "فَمَا أَلْوَانُهَا؟" قَالَ: حُمْرٌ، قَالَ: "هَلْ فِيهَا مِنْ أَوْرَقٍ؟" قَالَ: إِنَّ فِيهَا لَوْرَقًا، قَالَ: "فَأَتَى أَتَاهَا ذَلِكَ؟" قَالَ: عَسَى أَنْ يَكُونَ نَزَعَهُ عِرْقٌ، قَالَ: "وَهَذَا عَسَى أَنْ يَكُونَ نَزَعَهُ عِرْقٌ" - (۱)

حضرت ابو ہریرہ رضی اللہ عنہ بیان کرتے ہیں کہ قبیلہ بنو فزارہ کا ایک شخص نبی کریم ﷺ کے پاس آیا کہنے لگا: میری بیوی نے سیاہ فام بچہ جنا ہے، نبی کریم ﷺ نے فرمایا: "کیا تمہارے پاس اونٹ ہیں؟" اس نے کہا: ہاں، آپ ﷺ نے پوچھا: "ان کے رنگ کیا ہیں؟" کہا: سرخ، آپ ﷺ نے پوچھا: "کیا اس میں کوئی اونٹ مٹیا لایا ہے بھی ہے؟" اس نے جواب دیا: اس میں بہت سے سیاہ ہیں، آپ نے پوچھا: "سرخ اونٹوں میں یہ سیاہ کہاں سے آگئے؟" اس نے کہا: شاید کسی رگ نے کھینچ لیا ہوگا، آپ ﷺ نے فرمایا: "ہو سکتا ہے اس بچے کو بھی کسی رگ نے کھینچ لیا ہو!"

پانچواں شبہہ: (بھینس کو گائے پر قیاس کیا گیا ہے)

بھینس کی قربانی کے جواز کی بنیاد گائے پر قیاس ہے، جو احناف کی دلیل ہے، جبکہ بھینس کو گائے پر قیاس کرنا درست نہیں، اور قیاس کی بنیاد پر اس کی قربانی جائز نہیں!!

(۱) صحیح البخاری، کتاب الطلاق، باب إذا عرض بنتی الولد (53/7)، حدیث (5305)، صحیح مسلم، کتاب الطلاق، باب انقضاء عدۃ المتوفی عنہا زوجہا وغیر ما وضع الحمل (2/1137)، حدیث (1500) الفاظ مسلم کے ہیں۔

ازالہ:

۱۔ بھینس کو گائے پر قیاس نہیں کیا گیا ہے، علماء احناف نے بھی قیاس نہیں کیا ہے، بلکہ بھینس متفقہ طور پر جنس گائے کی ایک نوع ہے، جیسا کہ تفصیلات گزر چکی ہیں اور علماء احناف نے بھی بھینس کو گائے کی جنس سے کہا ہے، جیسا کہ فقہ حنفی کی کتابوں میں جا بجا اس کی صراحت موجود ہے۔

۲۔ دراصل گائے اور بھینس کے سلسلہ میں اہل علم کی کتابوں میں متعدد الفاظ اور تعبیرات استعمال کی گئی ہیں، مثال کے طور پر:

۱۔ نوع من البقر ۲۔ جنس من البقر ۳۔ صنف من البقر ۴۔ ضرب من البقر
۵۔ ومن البقر الجاموس ۶۔ ومنہ الجاموس ۷۔ کالبقر ۸۔ ألحق بالبقر
۹۔ بمنزلۃ البقر ۱۰۔ قیاساً علی البقر، یا بالقیاس علی البقر ۱۱۔ مثل البقر وغیرہ۔
لیکن سب سے زیادہ جو تعبیر استعمال کی گئی ہے وہ نوع، اور اس کے ہم معنی الفاظ جنس، صنف، ضرب، وغیرہ ہیں، اس کے برخلاف الحاق، بمنزلہ اور قیاس کا لفظ نادر ہی استعمال کیا گیا ہے۔ اس سے معلوم ہوتا ہے کہ اصل تعبیر کے مطابق بھینس گائے کی نوع ہے، البتہ تسامُل یا تعبیر کا اختلاف ان سے ہوا ہے جنہوں نے ”قیاس“ کا لفظ استعمال کیا ہے، اور یہی بات قابل اعتماد ہے۔ چنانچہ علامہ ابن حزم رحمہ اللہ بھینس میں زکاة کی فرضیت کا سبب ”قیاس“ قرار دینے والوں کی تردید فرماتے ہوئے اور گائے کو اس کی نوع ثابت کرتے ہوئے لکھتے ہیں:

”وهذا شغب فاسد؛ لأن الجواميس نوع من أنواع البقر، وقد جاء النص بإيجاب الزكاة في البقر، والزكاة في الجواميس لأنها بقر؛ واسم البقر يقع عليها

ولولا ذلك ما وجدت فيها زكاة“ (۱)

یہ بہت بری بات ہے؛ کیونکہ بھینسیں گائے کی قسموں میں سے ایک قسم ہیں، اور گائے میں زکاۃ کے وجوب پر نص موجود ہے، اور بھینسوں میں زکاۃ اس لئے ہے کہ وہ گائیں ہیں؛ اور ان پر گائے کا نام واقع ہے، اگر ایسا نہ ہوتا تو بھینسوں میں زکاۃ نہ ہوتی۔

اسی طرح محدث العصر عبد القادر حصاری رحمہ اللہ فرماتے ہیں:

”بھینس کو بہیمۃ الانعام میں شمار کرنا قیاس نہیں ہے، قرآنی نص بہیمۃ الانعام کا لفظ عام ہے جس کے لئے کئی افراد ہیں، گائے، بکری وغیرہ، تو بھینس بھی بہیمۃ الانعام کا ایک فرد ہے؛ بہیمۃ الانعام کی قربانی منصوص ہے تو بھینس کی قربانی بھی نص قرآنی سے ثابت ہوگئی“ (۲)

واللہ اعلم۔



(۱) الاحکام فی اصول الاحکام لابن حزم 7/132۔

(۲) فتاویٰ حصاریہ و مقالات علمیہ، تصنیف محقق العصر حضرت مولانا عبد القادر حصاری رحمہ اللہ 5/446، ناشر مکتبہ اصحاب

بارہویں فصل:

عدم جواز کے بعض استدلالات کا سرسری جائزہ

یوں تو علمی اشکالات اور عوامی شبہات کے ازالہ کے ضمن میں عدم جواز سے متعلق بہت کچھ باتیں آگئی ہیں، لیکن اہمیت کے پیش نظر یہاں مزید چند باتیں عرض خدمت ہیں:

استدلال (1): قرآن مجید میں بہیمۃ الانعام کی چار قسمیں بیان کی گئی ہیں، دنبہ، بکری، اونٹ، گائے۔ بھینس ان چار میں نہیں، اور قربانی کے متعلق حکم ہے کہ بہیمۃ الانعام سے ہو۔ اس بنا پر بھینس کی قربانی جائز نہیں، ہاں زکاۃ کے مسئلہ میں بھینس کا حکم گائے والا ہے۔۔۔ یاد رہے بعض مسائل احتیاط کے لحاظ سے دو جہتوں والے ہوتے ہیں اور عمل احتیاط پر کرنا پڑتا ہے۔

ام المؤمنین سودہ رضی اللہ عنہا کے والد زمعد کی لوٹھی سے زمانہ جاہلیت میں عقبہ بن ابی وقاص نے زنا کیا۔ لڑکا پیدا ہوا جو اپنی والدہ کے پاس پرورش پاتا رہا۔ زانی مر گیا، اور اپنے بھائی سعد بن ابی وقاص کو وصیت کر گیا کہ زمعد کی لوٹھی کا لڑکا میرا ہے اس کو اپنے قبضہ میں کر لینا۔ فتح مکہ کے موقع پر سعد بن ابی وقاص نے اس لڑکے کو چکڑا لیا اور کہا یہ میرا بھتیجا ہے۔ زمعد کے بیٹے نے کہا یہ میرے باپ کا بیٹا ہے۔ لہذا میرا بھائی ہے، اس کو میں لوں گا۔

مقدمہ دربار نبوی میں پیش ہوا تو نبی اکرم ﷺ نے فرمایا:

”الْوَلَدُ لِلْفِرَاشِ وَلِلْعَاهِرِ الْحَجَرُ“ (مشکوٰۃ باب اللعان فصل اول)

یعنی اولاد بیوی والے کی ہے اور زانی کے لئے پتھر ہے۔ یعنی وہ ناکام ہے اور اس کا حکم

سنگسار کیا جانا ہے۔

بچہ سودہ کے بھائی کے حوالہ کر دیا جو حضرت سودہ رضی اللہ عنہا کا بھی بھائی بن گیا۔ لیکن سودہ رضی اللہ عنہا کو حکم فرمایا کہ اس سے پردہ کرے، کیونکہ اس کی شکل و صورت زانی سے ملتی جلتی تھی جس سے شبہ ہوتا تھا کہ یہ زانی کے نطفہ سے ہے اس مسئلہ میں شکل و صورت کے لحاظ سے تو پردہ کا حکم ہوا اور جس کے گھر میں پیدا ہوا، اس کے لحاظ سے اس کا بیٹا بنا دیا گیا احتیاط کی جانب کو ملحوظ رکھا۔ ایسا ہی بھینس کا معاملہ ہے اس میں بھی دونوں جہتوں میں احتیاط پر عمل ہوگا۔ زکاۃ ادا کرنے میں احتیاط ہے اور قربانی نہ کرنے میں احتیاط ہے، اس بنا پر بھینس کی قربانی جائز نہیں اور بعض نے جو یہ لکھا ہے کہ ”الجاموس نوع من البقر“، یعنی بھینس گائے کی قسم ہے یہ بھی اسی زکاۃ کے لحاظ سے صحیح ہو سکتا ہے، ورنہ ظاہر ہے کہ بھینس دوسری جنس ہے۔

عبداللہ امرتسری روپڑی (۳ ذی الحجہ ۱۳۸۳ھ ۷ اپریل ۱۹۶۴ء) (۱)۔

جائزہ:

۱۔ بھینس میں زکاۃ کے وجوب اور اس کی قربانی کے جواز کا پورا مسئلہ صرف اسی نکتہ پر موقوف ہے کہ آیا وہ گائے کی جنس سے ہے یا نہیں؟ اور زکاۃ اور قربانی دونوں ہی مسائل عبادت کے ہیں، اب اگر جنس سے ہے تو اس کا حکم گائے کا حکم ہے، خواہ مسئلہ زکاۃ کا ہو یا قربانی کا، اور اگر بھینس گائے کی جنس سے نہیں ہے، تو اس کا حکم گائے کا نہیں ہے، خواہ مسئلہ زکاۃ کا ہو یا قربانی کا۔ اس لئے زکاۃ اور قربانی میں تفریق، یعنی زکاۃ میں بھینس کو گائے کی جنس سے ماننا اور قربانی میں نفی کرنا محتاج دلیل اور ناقابل تسلیم ہے، تا آنکہ دلیل آجائے۔ (۲)

(۱) دیکھئے: فتاویٰ الہدیٰ مجتہد العصر حافظ عبداللہ محدث روپڑی رحمہ اللہ، 2/426۔

(۲) دیکھئے: فتاویٰ حصار، 5/456-457، نیز دیکھئے: فتویٰ محدث کبیر علامہ عبدالعظیم سامرووی، ص (152)۔

۲۔ بھینس گائے کی جنس سے اور اس کی نوع ہے، جیسا کہ علماء لغت اور فقہ و فتاویٰ کا اجماع نقل کیا جا چکا ہے، لہذا اسے گائے کی جنس سے خارج کرنا مستند دلیل کا متقاضی ہے۔^(۱)

۳۔ بھینس اگر گائے کی قسم نہیں بلکہ دوسری جنس ہے، تو زکاۃ کے لحاظ سے اس کا گائے کی جنس سے ہونا کیونکر صحیح ہے؟ بالفاظ دیگر ”نوع من البقر“ کی صحت کو عبادات ہی کے دو ابواب زکاۃ اور قربانی میں سے صرف زکاۃ کے باب میں محدود کرنا مستقل دلیل کا متقاضی ہے، کیونکہ بھینس کے گائے کی نوع ہونے کے ساتھ ساتھ دونوں کے حکم کی یکسانیت پر اجماع ثابت ہو چکا ہے۔

۴۔ اس دو جہتی احتیاط کے پہلو میں قربانی کے عدم جواز میں بظاہر یہ اندیشہ ملحوظ ہے کہ اگر بھینس بہیمۃ الانعام میں سے نہ ہوئی تو قربانی ہی نہ ہوگی، اور زکاۃ کے وجوب میں یہ نظریہ ملحوظ ہے کہ اگر بھینس بہیمۃ الانعام میں سے نہ بھی ہوئی تو اللہ کی راہ میں بطور مال صرف ہوگی اور اس پر بھی اجر مرتب ہوگا!!!

لیکن گائے اور بھینس کے متحد الجنس والحکم ہونے کے ساتھ ساتھ یہاں یہ پہلو بھی اوجھل نہ ہونے پائے کہ مذکورہ احتیاط میں قربانی کا مسئلہ علی الراس زیادہ سے زیادہ سنت موکدہ ہے، جبکہ زکاۃ بلا اختلاف فرض بلکہ اسلام کارکن رکین ہے، لہذا قربانی کے عدم جواز و اجزاء سے کہیں زیادہ اس بات کی فکرمندی کی ضرورت ہے کہ انسان کہیں ایک غیر واجب کو بلا دلیل فرض و واجب قرار دینے کا مرتکب نہ ہو، کہ یہ شارع کا حق ہے۔ فلیتدبر، واللہ اعلم۔

۵۔ زمعہ کی لوٹدی سے زنا والے واقعہ میں جس احتیاط کا پہلو ذکر کیا گیا ہے، وہ بظاہر

(۱) دیکھئے: فتاویٰ الدین الخالص، از ابو محمد امین اللہ پشاوری، 6/394۔

زیر بحث موضوع کی نوعیت سے مطابقت نہیں رکھتا، کیونکہ گائے اور بھینس کا ہم جنس ہونا اور دونوں کا حکم یکساں ہونا علماء امت کے یہاں نہایت واضح اور یقینی ہے، جبکہ زمعہ کی لوئڈی کے واقعہ کی نوعیت مختلف ہے، اسی طرح یہاں معاملہ سراپا عبادت کا ہے اور وہاں دیگر۔

۶۔ بالفرض اگر اسے دو جہتی احتیاط کی مثال کے طور پر تسلیم بھی کیا جائے، تو زمعہ کی لوئڈی کے فیصلہ میں بھائی ثابت قرار دینے کے باوجود مائی سودہ کو نبی کریم ﷺ نے جو پردہ کرنے کا حکم دیا تھا، اس کا زانی کے بھائی سعد کی مشابہت کی بنا پر احتیاطی ہونا حتمی اور یقینی نہیں بلکہ محتمل ہے، کیونکہ سنن نسائی کی صحیح روایت میں واقعہ اس طرح مروی ہے:

عَنْ عَبْدِ اللَّهِ بْنِ الزُّبَيْرِ، قَالَ: كَانَتْ لِرِزْمَةَ جَارِيَةٌ يَطْوُهَا هُوَ، وَكَانَ يَطْنُ بِأَخْرَ يَقَعُ عَلَيْهَا، فَجَاءَتْ بِوَلَدٍ شَبِهَ الَّذِي كَانَ يَطْنُ بِهِ، فَمَاتَ زَمْعَةٌ وَهِيَ حُبْلَى، فَذَكَرْتُ ذَلِكَ سَوْدَةَ لِرَسُولِ اللَّهِ ﷺ، فَقَالَ رَسُولُ اللَّهِ ﷺ: "الْوَلَدُ لِلْفَرَّاشِ، وَاحْتَجَبِي مِنْهُ يَا سَوْدَةُ فَلَيْسَ لَكَ بِأَخٍ" (۱)

عبد اللہ بن زبیر رضی اللہ عنہ بیان کرتے ہیں کہ زمعہ کی ایک لوئڈی تھی جس سے وہ خود مباشرت کرتے تھے، اور کسی دوسرے کے بارے میں بھی گمان تھا کہ وہ اس سے صحبت کرتا ہے، جب بچہ پیدا ہوا تو اسی شخص کے مشابہت تھا جس کے بارے میں گمان کیا جا رہا تھا، اور لوئڈی ابھی حالت حمل میں ہی تھی کہ زمعہ کی وفات ہو گئی، بالآخر مسئلہ

(۱) سنن النسائی کتاب الطلاق، باب إحقاق الولد بالفراش إذا لم ينهض صاحب الفراش (6/180)، حدیث (3485)۔ نیز دیکھئے: السنن الكبرى للنسائی (5/288)، حدیث (5649)۔ عاتق ابن جریر رحمہ اللہ نے اسے حسن قرار دیا ہے، (فتح الباری لابن حجر (12/37)۔ اور علامہ البانی رحمہ اللہ نے اسے صحیح سنن النسائی (3484) میں صحیح قرار دیا ہے۔ نیز دیکھئے: جامع الأصول (10/732)، وجمع التواتر من جامع الأصول وجمع الزوائد (2/172)، حدیث (4451)۔

رسول اللہ ﷺ کے سامنے پیش کیا گیا تو آپ ﷺ نے فرمایا: ”بچہ تو بستر والے کا ہے، اور سودہ تم اس سے پردہ کرو، کیونکہ یہ تمہارا بھائی نہیں ہے۔“

چنانچہ اس روایت میں صراحت ہے کہ بچہ سودہ کا بھائی نہیں ہے، اور ایسی صورت میں

رسول اللہ ﷺ کا سودہ کو پردہ کا حکم دینا بطور احتیاط نہیں بلکہ بطور وجوب ہوگا۔

اس بارے میں امام حافظ ابن حجر رحمہ اللہ (۷۵۲ھ) فرماتے ہیں:

”وَعَلَىٰ هَذَا فَيَتَعَيَّنُ تَأْوِيلُهُ وَإِذَا تَبَيَّنَتْ هَذِهِ الزِّيَادَةُ تَعَيَّنَ تَأْوِيلُ نَفْيِ الْأُخُوَّةِ

عَنْ سَوْدَةَ“ (۱)

اور اس بنیاد پر اس کی توجیہ کرنا طے ہے، اور جب یہ اضافہ ثابت ہو گیا تو سودہ سے بھائی

ہونے کی نفی یقینی ہو گئی۔

اس کے علاوہ محدثین نے اور بھی توجیہات کی ہیں۔ خلاصہ کلام ایک مسئلہ میں احتمالات ہیں

احتیاط کی بات حتمی نہیں۔ واللہ اعلم۔

۷۔ ”بعض نے جو یہ لکھا ہے کہ ”الجاموس نوع من البقر“ یعنی بھینس گائے کی قسم ہے یہ بھی

اسی زکوٰۃ کے لحاظ سے صحیح ہو سکتا ہے۔“ یہ تعبیر اس بات کی غماز ہے کہ بھینس کو نوع من البقر کہنے

والا کوئی شاذ و نادر یا اکاڈ کالوگ ہیں! جبکہ معاملہ ایسا نہیں بلکہ اس پر تمام علماء لغت کا اجماع

ہے، اسی طرح مسالک اربعہ کے علماء و فقہاء اور دیگر علماء امت نے بھی اسی بات کی صراحت

کی ہے کہ بھینس گائے کی نوع ہے۔ واللہ اعلم

استدلال (۲): ”بھینس نہ بقر میں داخل ہے نہ ضان میں بلکہ اطلاقاً و عرفاً ہر طرح سے مطلق

(۱) فتح الباری فی شرح صحیح البخاری، از حافظ ابن حجر رحمہ اللہ، (۱۲/۳۷)۔

بقر اور مطلق ضمان سے متضاد ہے، ماہر اصول فقہ صاحب نور الانوار ملا جیون رحمہ اللہ (۱۱۳۰ھ) اپنی مایہ ناز کتاب تفسیر احمدی (ص ۳۰۱-۳۰۲) میں لکھتے ہیں:

”لا ینبغی أن أن یتوهم أنه (الجاموس) داخل في البقر، لأنه حیثئذ لا یظهر وجه إدخال الجاموس في البقر وذكر المعز علی حدة من الضأن علی أن البقر مغایر للجاموس إطلاقاً كما أن الضأن مغایر للمعز كذلك. وإنما لم یذكر لفظ الغنم مع أنه كان عاماً لهما وكان أخصر في البیان زیادة رد علی الکفار المعتقدین حرمتهما، وأما أصناف الإبل من البخت والعراب فإنما هی داخله تحت الإبل المطلقة لأنها من أصنافها فلا احتیاج إلى ذكرها علی حدة فتأمل“ (۱)

فاضل مفسر اپنی اس تفسیر سے ان تمام لوگوں کے وہم کازالہ کر رہے ہیں جو بھینس کو گائے کی نوع کہہ کر گائے میں داخل کر رہے ہیں اور یہ وہم بھی دور کر رہے ہیں کہ بخت اور عراب کو اونٹ میں داخل کرتے ہیں تو کیوں بھینس کو گائے میں داخل نہیں مانتے ہیں۔ اس تفسیر میں فاضل اصولی ملا جیون رحمہ اللہ نے بیان کیا ہے کہ اللہ تعالیٰ نے قربانی اور ہدی کے لئے صرف آٹھ بہیمۃ الانعام کو شمار کیا ہے، دو اونٹ، دو گائے، دو بھیڑ، دو بکری (کیونکہ) انعام کی انواع صرف یہی چار ہیں، پھر اس کے بعد لوگوں کے وہم کی وجہ سے اگر بھینس کو گائے کی نوع کہہ کر قربانی کا جانور شمار کریں تو کل زور اور ماندہ دس جانور ہوں گے، حالانکہ اللہ تعالیٰ نے کل آٹھ ہی جانور شمار کرایا ہے، معلوم ہوا کہ یہ وہم بالکل غلط اور باطل ہے، اور اس وہم کے بطلان کی دوسری وجہ یہ ہے کہ حق تعالیٰ نے غنم کی دو نوع (بھیڑ، بکری) کو علیحدہ بیان فرما کر

(۱) دیکھئے: التفسیرات الامدیہ، (ص ۲۷۷-۲۷۶) طبع مکتبۃ الشریکۃ ۱۹۰۴ء۔

دونوں کو قربانی کا جانور شمار کرایا ہے، اگر بھینس بھی گائے کی نوع ہوتی تو اس کی بھی علاحدہ صراحت کر کے قربانی کے جانور کو دس جوڑا شمار کرایا جاتا، اور اللہ تعالیٰ نے اس کو شمار نہیں کیا تو معلوم ہوا کہ اس کو قربانی کا جانور شمار کرنا، کتاب اللہ پر زیادتی کرنا ہے، جو سراسر باطل اور غلط ہے۔^(۱)

جائزہ:

۱۔ ملا جیون رحمہ اللہ (وفات: ۱۱۳۰ھ مطابق ۱۷۱۸ء) کی یہ تفسیر سلف کی تفسیر کے خلاف ہے، کیونکہ ان کی اس تفسیر سے پیشتر ماٹور تفسیر میں یہ تفسیر کسی نے نہیں کی ہے، اس لئے یہ قابل اعتبار نہیں ہو سکتی۔

۲۔ اس کے برخلاف مفسرین سلف میں سے امام ابن ابی حاتم (۳۲۷ھ) نے لیث بن ابی سلیم (۱۴۳ھ) سے نقل کیا ہے کہ بھینس ازواج ثمانیہ میں سے ہے۔^(۲)

اور اس بات کو ابن ابی حاتم سے امام بیہقی (۹۱۱ھ) نے بھی نقل کیا ہے۔^(۳) اسی طرح علامہ صدیق حسن خان رحمہ اللہ (۱۳۰۷ھ) نے بھی اپنی تفسیر میں نقل فرمایا ہے۔^(۴)

۳۔ ملا جیون کی تفسیر سے معلوم ہوتا ہے کہ بھینس نبی کریم ﷺ کے دور میں نزول قرآن کے وقت حجاز میں موجود و متعارف تھی، جبکہ بات ایسی نہیں ہے۔

۴۔ ملا جیون نے جو کچھ لکھا ہے اس بارے میں سلف سے کوئی مستند ذکر نہیں کیا ہے۔

(۱) آئینہ تحقیق، از مفتی فیض الرحمن فیض منوی رحمہ اللہ، ص: (24, 23)۔

(۲) تفسیر ابن ابی حاتم (5/1403)، نمبر (7990)۔

(۳) الدر المنثور فی التفسیر بالماثور (3/371)۔

(۴) فتح البیان فی مقاصد القرآن (4/260)۔

۵۔ سابقہ صفحات میں ائمہ تفسیر کے حوالہ سے یہ بات نقل کی جا چکی ہے کہ آیات کا سیاق مذکورہ جانوروں میں قربانی کے احکام بتانے کا نہیں ہے، بلکہ مشرکین کی بد عقیدگی کی تردید کرنے کا ہے، لہذا مذکورہ جانوروں کا تعلق ان کے باطل عقیدہ سے ہے، اور چونکہ بھینس موجود ہی تھی اس لئے اس کا نام لینے نہ لینے کا کوئی محل ہی نہیں ہے۔

۶۔ اس تفسیر سے سلف امت تابعین، تبع تابعین، ائمہ اربعہ اور عمومی طور پر دیگر اعمیان اسلام کی تغلیظ لازم آتی ہے، جبکہ بات دلیل و برہان سے عاری ہے۔

۷۔ علماء لغت عرب، علماء تفسیر، اور علماء حدیث و فقہ کی روشنی میں بھینس اور گائے میں مغایرت نہیں، بلکہ جنس کا اتحاد ہے اور بھینس گائے کی ایک نوع ہے، جیسا کہ تصریحات بالتفصیل گزر چکی ہیں۔

۸۔ مینڈھا بھی بکری کی نوع ہے اور اس میں داخل ہے۔

۹۔ جس طرح بخاتی اور عراب اونٹ کے اصناف ہیں، اسی طرح بھینس بھی گائے کی نوع ہے، دونوں کی دلیل علماء لغت، تفسیر، حدیث اور فقہ کی تصریحات اور امت کا اجماع ہے۔ کتاب و سنت کے نصوص میں جاموس سمیت بخاتی اور عراب وغیرہ کسی کا ذکر نہیں ہے، اس لئے بھینس اور بختی وغیرہ میں تفریق بے دلیل ہے۔

۱۰۔ تفسیرات احمدیہ میں ملا جیون اٹھوی حنفی کے اساسی مراجع: تفسیر بیضاوی (أنوار التنزیل و أسرار التاویل)، تفسیر نسفی (مدارک التنزیل و حقائق التاویل)، تفسیر ابو السعود (إرشاد العقل السليم إلى مزايا الكتاب الكريم)، تفسیر زمخشری (الكشاف عن حقائق غوامض التنزیل)، تفسیر غوری، تفسیر کاشفی، اور تفسیر زاہد وغیرہ ہیں۔ جیسا کہ انھوں نے مقدمہ میں اس کی

وضاحت کی ہے۔^(۱)

انکے علاوہ معتبر و متداول ماثورتفاسیر سلف مثلاً تفسیر طبری (جامع البیان عن تاویل آی القرآن)، تفسیر ابن ابی حاتم (تفسیر القرآن العظیم)، تفسیر حافظ ابن کثیر (تفسیر القرآن العظیم)، تفسیر بغوی (معالم التنزیل فی تفسیر القرآن) اور آیات احکام کی جامع کتاب تفسیر قرطبی (الجامع لأحكام القرآن) وغیرہ سے استفادہ نہیں کیا گیا ہے؟؟!!

۱۱۔ ملا جیون کون ہیں؟ ان کے عقائد و نظریات کیا تھے؟

مناسب معلوم ہوتا ہے کہ یہاں التفسیرات الاحمدیہ کے مولف ملا جیون رحمہ اللہ کی سیرت اور عقیدہ منہج پر مختصر روشنی ڈالی جائے۔ جس سے ان کی تفسیر کا نہج سمجھنے میں مدد ملے گی:

یہ فقیہ، اصولی، مفسر علامہ احمد بن ابوسعید بن عبید اللہ بن عبد الرزاق ابن خاصہ خدا، حنفی صالحی اٹلٹھوی رحمہ اللہ ہیں، شیخ جیون، یا ملا جیون سے مشہور تھے، ان کی پیدائش ۲۵ / شعبان ۱۰۳۷ھ مطابق ۱۶۳۷ء کو اٹلٹھی میں ہوئی۔ انہوں نے اٹلٹھی کے علاوہ، اجمیر، دہلی وغیرہ میں تدریسی خدمات انجام دیا، کئی سال تک سلطان عالمگیر بن شاہجہاں کے معسکر میں دکن میں بھی رہے، اسی طرح ایک طویل عرصہ لاہور میں قیام کیا، کئی بار حجاز مقدس مکہ مکرمہ و مدینہ کا سفر کیا اور حج بیت اللہ کی سعادت حاصل کی، آپ کا حافظہ غضب کا تھا۔

آپ کی مشہور تصنیفات میں: التفسیرات الاحمدیہ فی بیان الآیات الشرعیۃ، نور الانوار فی شرح المنار، السوانح علی منوال اللوائح للجامی، مناقب الاولیاء فی اخبار المشائخ، اور آداب احمدی وغیرہ ہیں۔

(۱) دیکھئے: التفسیرات الاحمدیہ، (ص 54)۔

آپ کی وفات ۹ / ذی القعدہ ۱۱۳۰ھ مطابق ۱۷۱۸ء کو دہلی میں ہوئی، اور میر محمد شفیع دہلوی کے پہلو میں دفنایا گیا، پھر پچاس دنوں کے بعد آپ کے جسم کو اٹٹھی منتقل کر کے آپ کے مدرسہ میں دفن کیا گیا۔^(۱)

عقیدہ و منہج: احمد ملا جیون کی کتابوں میں ان کی تحریروں اور ان کی سیرت سے پتہ چلتا ہے کہ وہ عقیدہ و منہج کے اعتبار سے متعصب حنفی، صوفی، جمعی، ماتریدی، قبوری، چشتی، خرافی تھے۔

چنانچہ ذمہ الخواطر و بھجہ المسامح والنواظر کے محولہ صفحات پر ان کی سیرت میں ان کی کتاب مناقب الأولیاء کے حوالہ سے لکھا ہے:

”وقرأت فاتحة الفراغ لما بلغت اثنتين وعشرين سنة، ثم تصدیت للدرس والإفادة، وأخذت الطريقة الجشتية عن الشيخ الأستاذ محمد صادق السترکھی، وما بلغت الأربعين رحلت إلى دهلي وأجمير، واعتزاني العشق في هذا الزمان فأنشأت في تلك الحالة مزدوجة على نهج المتنوي المعنوي يحمل خمسة وعشرين ألفاً من الأبيات، وأنشأت ديوان شعر كديوان الحافظ فيه خمسة الاف بيت، وما سافرت إلى الحجاز أنشأت قصيدة على نهج البردة فيها مائتان وعشرون بيتاً بالعربية، وما وصلت إلى بندر سورت شرحت تلك القصيدة، واعتزاني العشق مرة ثانية فأنشأت تسعاً وعشرين قصيدة بالعربية“۔^(۲)

(۱) دیکھئے: ذمہ الخواطر و بھجہ المسامح والنواظر (6/691)، والأعلام للزركلي (1/108)، و معجم المؤلفين (1/233)، و معجم المفسرين من صدر الإسلام حتى العصر الحاضر (1/39)، والموسوعة الميسرة في تراجم أئمة التفسير والقرآن والنحو واللغة، ص 205، نمبر 334۔

(۲) دیکھئے: ذمہ الخواطر و بھجہ المسامح والنواظر (6/691)۔

جب میں بائیس سال کا ہوا تو فراغت کا فاتحہ پڑھا، پھر درس و تدریس کا آغاز کیا اور شیخ محمد صادق سترکی سے چشتی سلسلہ لیا، اور پالیس سال کا ہوا تو دہلی اور اجیر کا سفر کیا، اور اس زمانے میں مجھ پر عشق چھایا تو عشق کی حالت میں میں نے مثنوی کے نہج پر پیکس ہزار اشعار پر مشتمل ایک مجموعہ لکھا، اور پانچ ہزار اشعار کا ایک دوسرا دیوان بھی لکھا، اور جب حجاز گیا تو بردہ (بوصیری) کے نہج پر عربی میں ۲۲۰ / اشعار کا ایک قصیدہ لکھا، اور بندر سورت پہنچ کر اس قصیدہ کی شرح کیا، پھر دوسری مرتبہ مجھ پر عشق سوار ہوا تو ۲۹ قصیدے عربی میں لکھا!!!!!!

اسی طرح ان کی سیرت میں ہے:

”وصلت إليه الخرقه من الشيخ ليس بن عبد الرزاق القادري صحبة السيد قادري بن ضياء الله البلكرامي“ (۱)

سید قادری بن ضیاء اللہ بلگرامی کی صحبت میں شیخ لیس بن عبد الرزاق قادری کا خرقہ (پھٹے ہوئے کپڑے کا ٹکڑا، پختہ ہونے سے صوفی پیر اپنے مرید کو ایک طویل مدت کے بعد دیتا ہے) ان کے پاس پہنچا۔

اسی طرح اپنی تفسیر کے مقدمہ میں لکھا ہے:

”طفقت اتفحص تلك الايات واتجسسها في القعدة والقيامات، فلم أجد عليها ظفراً ولم أقف منها أثراً، فأمرت بلسان الالهام، لا كوهم من الأوهام، أن استبطنها بعون الله تعالى وتوفيقه، واستخرجها بمداية طريقه“ (۲)

(۱) ذمہ انوار و بحیہ المسامع والنواظر (6/691)۔

(۲) التفسیرات الاحمدیہ، (ص: 4)۔

میں ان آیات کو تلاش کرتا رہا اور قعدہ و قیام میں اس کی جستجو میں رہا، لیکن کوئی کامیابی ملی نہ اس کا کوئی سراغ لگ سکا، چنانچہ الہام کی زبان سے مجھے حکم دیا گیا، جو کوئی وہم و گمان نہ تھا، کہ میں اللہ کی مدد اور توفیق اور اس کی رہنمائی سے ان کا استنباط و استخراج کروں!!

انہی بنیادوں پر اور دیگر تحریروں کی روشنی میں علامہ شمس الدین افغانی رحمہ اللہ (۱۳۲۰ھ) ”جہود علماء الحنفیۃ فی إبطال عقائد القوریۃ“ میں لکھتے ہیں:

”وقال الملا جیون الہندی الحنفی الجہمی الصوفی الخرافی (۱۱۳۰ھ):

(ومن ہہنا علم أن البقرة المنذورة للأولياء كما هو الرسم في زماننا، حلال طیب، لأنه لم يذكر اسم غیر الله علیها وقت الذبح، وإن كانوا یبذرونها له [أي لغير الله]“ (۱) - (۲)

ملا جیون ہندی حنفی، جہمی، صوفی خرافی (۱۱۳۰ھ) نے کہا:

”اس سے معلوم ہوا کہ اولیاء کے لئے نذرمانی گھی گائے جیسا کہ ہمارے دور کی رسم ہے، حلال اور اچھی چیز ہے، کیونکہ ذبح کرتے وقت اس پر غیر اللہ کا نام نہیں لیا گیا ہے، گرچہ کہ وہ لوگ وہ نذر غیر اللہ ہی کے لئے مانتے تھے۔

اور حاشیہ میں خلاصہ لکھتے ہیں:

”قلت: كان مع علمه حنفياً متعصباً، وجهمياً جلدأ ماتریدیا صلبا صوفیا قبوریا خرافیا قحاً“ (۳)

(۱) دیکھئے: التعمیرات الامدیہ، (ص: 36)۔

(۲) جہود علماء الحنفیۃ فی إبطال عقائد القوریۃ (3/ 1546)، نیز دیکھئے: (3/ 1560)۔

(۳) دیکھئے: جہود علماء الحنفیۃ (3/ 1546، حاشیہ 1)۔ نیز ملا جیون کی مفصل سیرت کے لئے دیکھئے: ملا احمد جیون المینھوی، حیات و خدمات، از: محمد طفیل احمد مصباحی، ناشر: دارالعلوم اہل سنت، ملا احمد جیون، المینھوی لکھنؤ (یو پی)، سنہ اشاعت ۲۰۱۵ء۔

میں کہتا ہوں: ملا جیون اپنے علم کے باوجود متعصب حنفی، متشدد جمہمی، سخت ماتریدی، پکے صوفی، قبوری اور خرافی تھے۔

۱۲۔ یہ ہے تفسیرات احمدیہ اور نور الانوار وغیرہ کے مصنف احمد ملا جیون حنفی کی حقیقت۔ تو بھلا جمہور علماء لغت کی تصریح، جمہور مفسرین سلف کی تفسیر اور فقہاء امت کی فقہ و فہم کے خلاف ملا جیون حنفی صاحب کی بلا دلیل و مستند تفسیر اور قول کیونکر قابل اعتبار ہو سکتا ہے؟

۱۳۔ سلف تا خلف امت کے مفسرین قرآن اور مختلف فنون کے علماء کی معتبر تفسیر و تشریح کو نظر انداز کر کے اس کے خلاف صرف ملا جیون کے بے برہان قول سے استدلال محل نظر ہے۔

۱۴۔ یہ پہلو بھی حیرت و استعجاب کی انتہاء کا ہے کہ جامعہ دارالحدیث الاثریہ، منو کے سابق شیخ الجامعہ اور مفتی مولانا فیض الرحمن فیض منوی رحمہ اللہ نے بھینس کی قربانی کے اس مسئلہ میں اپنے رسالہ "آئینہ تحقیق" اور "فتاویٰ فیض" میں معتبر علماء لغت، سلف کی ماثر و تفسیر، بشرح احادیث، اور فقہ و اجتہاد اور فتاویٰ وغیرہ کے سیکڑوں معتبر مصادر و مراجع کو یکسر نظر انداز کر کے محض ملا جیون جیسے بد عقیدہ اور غیر متخصص کے قول سے استدلال کیوں کیا؟؟

اس سلسلہ میں ایک مفتی و مجتہد کے لئے جو ممکنہ اعذار ہو سکتے ہیں ان میں: مراجع کی عدم فراہمی اور وقت کی تنگ دامانی وغیرہ ہیں، ورنہ یہ بذات خود مولانا موصوف رحمہ اللہ کی ایک اجتہادی خطا ہے، جس پر وہ وعدہ رسول ﷺ کے مطابق ان شاء اللہ بہر حال ایک اجر کے مستحق ہوں گے۔ واللہ تعالیٰ اعلم۔

استدلال (۳): (بھینس میں زکاۃ کے وجوب کا فتویٰ قیاسی ہے جو اجتہادی خطا ہے) "بھینس میں زکاۃ اور نصاب زکاۃ قرآن اور حدیث میں کہیں مذکور نہیں ہے، بلکہ امام

مالک رحمۃ اللہ علیہ نے بھینس کو گائے پر قیاس کر کے یہ فتویٰ دیا ہے، اور سچ تو یہ ہے کہ امام مالک رحمہ اللہ کا یہ قیاسی فتویٰ صحیح نہیں ہے، بلکہ امام مالک کے بعض قیاسی فتاویٰ کی طرح اس مسئلہ میں بھی ان سے چوک ہو گئی ہے۔ کیونکہ بھینس ایک الگ چوپایہ ہے، اس کا کوئی لگاؤ اور تعلق گائے سے نہیں ہے، اس لئے گائے کی زکاۃ اور نصاب زکاۃ پر قیاس کر کے بھینس میں زکاۃ اور نصاب مقرر کرنا صحیح نہیں ہے۔^(۱)

جائزہ:

۱۔ بار بار یہ بات ذکر کی جا چکی ہے کہ بھینس گائے پر قیاس نہیں ہے۔ بلکہ گائے کی جنس سے ایک عجمی نسل و نوع ہے، اور امام مالک رحمہ اللہ نے بھینس میں زکاۃ کا فتویٰ قیاس کی بنیاد پر نہیں دیا ہے، بلکہ اس لئے دیا ہے کہ بھینس بھی گائے ہی ہے، ملاحظہ فرمائیں:

قَالَ مَالِكٌ: "وَكَذَلِكَ الْبَقَرُ وَالْجَوَامِيسُ، يُتَمَعُّ فِي الصَّدَقَةِ عَلَى رَجْمَتَا وَقَالَ: إِنَّمَا هِيَ بَقَرٌ كُتِلَتْهَا"^(۲)

امام مالک رحمہ اللہ (۱۷۹ھ) فرماتے ہیں: اسی طرح زکاۃ میں گایوں اور بھینسوں کو ان کے مالکان کے یہاں جمع کیا جائے گا، اور فرماتے ہیں: یہ سب گائیں ہی ہیں۔

اس لئے "بھینس گائے پر قیاس ہے" کہنا درست نہیں، علامہ ابن حزم رحمہ اللہ (۵۴۲ھ) بھینسوں میں زکاۃ کی فرضیت کا سبب "قیاس" قرار دینے والوں کی تردید میں فرماتے ہیں:

"وَاحْتَجُّوا أَيْضًا بِإِجَابِ الزَّكَاةِ فِي الْجَوَامِيسِ وَأَنَّهُ إِنَّمَا وَجِبَ ذَلِكَ قِيَاسًا عَلَى

(۱) دیکھئے: آمینہ تحقیق، از مفتی فیض الرحمن فیض منوی رحمہ اللہ، (ص: 31)۔

(۲) مولانا امام مالک تحقیق الاعظمی، (2/366)، نمبر (895)۔

البقر، ... وهذا شغب فاسد؛ لأن الجواميس نوع من أنواع البقر، وقد جاء النص بإيجاب الزكاة في البقر“ (۱)

اور بھینسوں میں زکاۃ کی دلیل یہ پیش کیا کہ گائے پر قیاس کی بنا پر ہے، یہ بہت بری بات ہے؛ کیونکہ بھینسیں گائے کی قسموں میں سے ایک قسم ہیں، اور گائے میں زکاۃ کے وجوب پر نص موجود ہے۔

۲۔ بھینسوں میں زکاۃ کا مسئلہ صرف امام مالک رحمہ اللہ کا نہیں ہے، بلکہ ان سے پہلے امام حسن بصری، غلیفہ عمر بن عبدالعزیز اور ان کے بعد شافعی، احمد بن حنبل سمیت تمام علماء امت کا ہے، جیسا کہ سابقہ صفحات میں ان کی تصریحات گزر چکی ہیں، بلکہ گائے اور بھینس کے حکم کی یکسانیت پر امت کا اجماع ہے۔

۳۔ اسے امام مالک رحمہ اللہ کی اجتہادی خطا اور چوک کہنا درست نہیں؛ کیونکہ یہ صرف امام مالک کی رائے اور ان کا فتویٰ نہیں ہے، بلکہ جمہور علماء امت کا متفقہ مسئلہ ہے جیسا کہ محققین سے منقول ہے۔ اور امت کے اجماع کو اللہ کی عصمت و حفاظت حاصل ہے۔









لہذا اسے امام مالک رحمہ اللہ کا قیاسی فتویٰ اور ان کی اجتہادی چوک قرار دینا دراصل خود مفتی فیض الرحمن فیض مسوی رحمہ اللہ و مساحی کی اجتہادی خطا اور چوک ہے، اور اس پر بھی وہ من عند اللہ ایک اجر کے مستحق ہوں گے، ان شاء اللہ۔ واللہ اعلم

ہذا ما عندی، واللہ اعلم، وصلى الله وسلم على نبينا محمد وعلى آله وصحبه أجمعين۔

ابو عبد اللہ عنایت اللہ حفیظ اللہ سنابلی مدنی

۲۲/ اگست ۲۰۱۶ء

(۱) الاحکام فی أصول الأحکام لابن حزم، (7/132)۔



SUBAI JAMIAT AHLE HADEES, MUMBAI

14/15, Chuna Wala Compound, Opp. Best Bus Depot, L.B.S. Marg, Kurla (W), Mumbai - 400 070

● Phone : 022-26520077 ☎ ahlehadeesmumbai@gmail.com 📞 9892555244

🌐 @JamiatSubai 📌 subaijamiatahlehaddeesnum 📍 SubaiJamiatAhleHadeesMumbai

www.ahlehadeesmumbai.org